

वीर सेवा मन्दिर  
दिल्ली

★

2285

क्रम संख्या


200.39 मोदी

काल न०

खण्ड




# शरत्-साहित्य



श्रीकान्त

( द्वितीय पर्व )



अनुवादकर्ता

हेमचन्द्र मोदी

हिन्दी-ग्रन्थ-रत्नाकर कार्यालय, बम्बई

प्रकाशक—

नाथूराम प्रेमी,  
हिन्दी-ग्रन्थ-रत्नाकर कार्यालय,  
हीराबाग, बम्बई न० ४.

पहली बार  
१९३७

~~~~~  
मूल्य दस आने

मुद्रक—

रघुनाथ दिपाजी देसाई,  
न्यू भारत प्रिंटिंग प्रेस,  
६, केळेवाडी गिरगाव मुंबई.

## निवेदन



श्रीकान्तका यह द्वितीय पर्व भी पाठकोके सम्मुख उपस्थित है।

अबसे कोई २० वर्ष पहले बंगालके सुप्रसिद्ध मासिकपत्र 'भारतवर्ष'में यह 'श्रीकान्तेर भ्रमण-काहिनी'के नामसे धारावाहिकरूपमें प्रकाशित हुआ था और उसी समय मैंने इसे पढ़ा था। बिल्कुल अपूर्व चीज थी, पढ़कर मुग्ध हो गया और विचार किया कि हिन्दी-पाठकोको भी इसका रसास्वाद कराना चाहिए, परन्तु, उस समय वह विचार, इच्छा रहते हुए भी, अनेक कारणोंसे कार्यमें परिणत न हो सका। आज मुझे बड़ा सन्तोष हो रहा है कि इतने लम्बे समयके बाद भी मेरी उस इच्छाकी पूर्ति हो रही है।

शरद् बाबूकी सर्वश्रेष्ठ रचनाओंमें इसकी गणना है और उपन्यास-साहित्यमें तो यह अपने ढंगका अकेला ही है। विदेशों तक इसकी ख्याति पहुँच गई है और यूरोपकी दो प्रधान भाषाओंमें,—अँग्रेजी और फ्रेचमें, इसके अनुवाद हो चुके हैं जिनका खूब सम्मान हुआ है और शरद् बाबूकी गणना ससारके श्रेष्ठ उपन्यास-लेखकोंमें की जाने लगी है।

यह अनुवाद मेरे पुत्र आयुष्मान् हेमचन्द्रने किया है। यह कैसा हुआ है, इसका निर्णय तो सहृदय पाठक ही करेंगे, मैं तो इतना ही कह सकता हूँ कि इसके लिए काफी परिश्रम किया गया है और मूलके भावोंकी रक्षामें पूरी सावधानी रक्खी गई है। फिर भी, यदि कुछ त्रुटियाँ रह गई हों तो उसका यह पहला प्रयत्न समझकर पाठक दर-गुज़र करेंगे, ऐसी आशा है।

'श्रीकान्त' का तीसरा पर्व भी प्रकाशित करनेका प्रबन्ध किया जा रहा है।

अन्तमें इस पुस्तक-मालाके सस्तेपनके विषयमें पाठकोको यह सूचित कर देना आवश्यक है कि मूल बंगालमें 'श्रीकान्त' के प्रत्येक पर्वका मूल्य डेढ़ रुपया

है। इसी प्रकार 'श्रीकान्तके' दो पर्वोंका अभी जो गुजराती अनुवाद प्रकाशित हुआ है उसका मूल्य भी तीन रुपया है, जब कि हमारे पाठक उक्त दो पर्वोंको केवल एक रुपयामे, अर्थात् एक तिहाई मूल्यमे, प्राप्त कर रहे हैं। इससे अधिक सस्तापन और क्या हो सकता है ?

पाठकोंसे प्रार्थना है कि वे इस मालाके प्रचारमे हमारा हाथ बँटावे और हिन्दीके भाण्डारको समृद्ध करनेकी इस योजनाको विफल न होने दें।

इस भागके साथ शरत्-साहित्यके छह भाग और सुलभसाहित्यमालाका पहला वर्ष समाप्त हो जाता है। जो पाठक आगे भी ग्राहक रहना चाहें वे सवा तीन रुपया नये वर्षका मूल्य (पोस्टेजसहित) म० आ० से भेज देनेकी कृपा करें।

सातवे भागमे श्रीकान्तका तृतीय पर्व और आठवे भागमे शरद् बाबूकी अन्य कुछ रचनाये प्रकाशित की जायँगी।

५-४, -३७ }

नाथूराम प्रेमी

# श्रीकान्त

## द्वितीय पर्व

इस अभाग जीवनक जिस अध्यायको, उस दिन राजलक्ष्मीकं निकट, अन्तिम विदाकं समय, ओखोके जलमे समाप्त करके आया था,—यह ख्याल नहीं किया था कि उसके छिन्न सूत्र पुनः जोड़नेके लिए मेरी पुकार होगी। परंतु, पुकार जब मचमुच ही हुई, तब समझा कि विस्मय और सकोच चाहे जितना हो, पर इस आह्वानको शिराधार्य किये बिना काम नहीं चल सकता।

इसीलिए, आज फिर मैं अपने इस भ्रष्ट जीवनकी विशृंखलित घटनाओकी सैकड़ों जगहमें छिन्न-भिन्न हुई ग्रथियोंको फिर एक बार बाँधनेके लिए प्रवृत्त हो रहा हूँ।

आज मुझ याद आता है कि घरपर लौट आनेके बाद मेरे इस सुख-दुःख-मिश्रित जीवनको किसीने मानो एकाएक काटकर दो भागोंमें विभक्त कर दिया था। उस समय खयाल हुआ था कि मेरे इस जीवनके दुःखोंका बोझा केवल मेरा ही नहीं है। इस बोझको लादकर धीमे वह, जिसको कि इसकी नितान्त गरज हो। अर्थात्, मैं जो दया करके जीता बच गया हूँ, सो तो राजलक्ष्मीका सद्भाग्य है। आकाशका रंग कुछ और ही नजर आने लगा था, हवाका स्पर्श कुछ और ही किस्मका मालूम होना लगा था,—मानो, कहीं भी अब घरबार, अपना-पराया, नहीं रहा था। एक तरहके ऐसे अनिर्वचनीय उल्लाससे अन्तर-बाहर एकाकार हो गया था, कि रोग रोगके रूपमें, विपद् विपदके रूपमें, अभाव अभावके रूपमें मनमें स्थान ही नहीं पा सकता था। सत्सारमें कहीं जाते हुए, कहीं कुछ करते हुए, दुविधा या बाधाका जरा भी सम्पर्क नहीं रहा था।

यह सब बहुत दिनोंकी बातें हैं। वह आनन्द अब नहीं है। परंतु, उस दिन जीवनमें इस एकान्त विश्वासकी निश्चित निर्भरताका स्वाद एक दिनके लिए भी मैं उपभोग कर सका,— यही मेरे लिए परम लाभ है। परंतु, साथ ही, मैंने उस खा दिया, इसका भी मुझे किसी दिन क्षोभ नहीं हुआ। केवल इस बातका ही बीच-बीचमें खयाल आता है कि जिस शक्तिने उस दिन हृदयके भीतर जाग्रत होकर इतनी जल्दी ससारका समस्त निरानन्द हरण कर लिया था, वह कितनी विराट् शक्ति है ! और सोचता हूँ, कि उस दिन अपने ही समान अन्य दो अक्षम दुर्बल हाथोंके ऊपर इतना बड़ा गुरु भार न डालकर यदि मैं समस्त जगद्-ब्रह्माण्डके भारवाही उन हाथोंपर ही अपनी उस दिनकी उस अखण्ड विश्वासकी समस्त निर्भरताको सौंप देना सीखता, तो फिर, आज मुझे चिन्ता ही क्या थी ? किन्तु, अब जाने दो उस बातको।

राजलक्ष्मीको मैंने पहुँचका पत्र लिखा था। उस पत्रका जवाब बहुत दिनों बाद आया। मेरे अस्वस्थ शरीरके लिए दुःख प्रकाशित करके गृहस्थ बननेके लिए उसने मुझे कई तरहके बड़े बड़े उपदेश दिये थे और अपने संक्षिप्त पत्रको यह लिखकर खत्म किया था कि यदि वह कामोकी झल्लोंके मारे पत्रादि लिखनेका समय न पा सके, तो भी, मैं बीच-बीचमें अपनी खबर उसे देता रहूँ और उसे अपना ही समझूँ !

तथास्तु ! इतने दिनों बाद उम्मी राजलक्ष्मीकी यह चिट्ठी !

आकाश-कुसुम आकाशमें ही सूख गये और जो दो-एक सूखी पलुडियाँ हवासे झड़ पड़ीं उन्हें बीन करके घर ले जानेके लिए भी मैं जमीन टटोलता नहीं फिरा। आँखोंमेंसे दो-एक बूँद पानी शायद पड़ा भी हो, किंतु, वह मुझे याद नहीं। फिर भी, यह याद है कि और अधिक दिन मैंने स्वप्न देखते हुए नहीं काटे। तब भी, इस तरह और भी पाँच-छह महीने कट गये।

एक दिन सुबह बाहर जानेकी तैयारी कर रहा था। एकाएक एक अद्भुत पत्र आ उपस्थित हुआ। ऊपर औरतोंके-से कच्चे अक्षरोमें नाम और ठिकाना लिखा था। खोलते ही पत्रके भीतरसे एक छोटा-सा पत्र खटूसे जमीनपर गिर पड़ा। उसे उठाकर तथा उसके अक्षर और नाम-सहीकी ओर देखकर मैं मानो अपने दोनों नेत्रोंपर भी विश्वास न कर सका। मेरी माँ जो दस वर्ष पहले ही देह त्याग कर गई थीं, उन्हींके ही श्रीहस्तके ये दस्तखत थे ! नाम



और सही भी उन्हींकी थी ! पढ़कर देखा मैंने उसमें अपनी ' गगाजल\*' को जितना भी हो सकता है उतना अभय वचन दिया था। बात संभवतः यह थी कि बारह-तेरह वर्ष पहले इस ' गगाजल' के यहाँ जब अधिक उम्रमें एक कन्या-रत्नने जन्म ग्रहण किया तब दुःख, दैन्य और दुश्चिन्ता प्रकट करके शायद माँको उसमें एक पत्र लिखा होगा और उसीके प्रत्युत्तरमें मेरी स्वर्ग-वासिनी जननीने उस गगाजल-दुहिताके विवाहका समस्त दायित्व ग्रहण करके जो पत्र लिखा था यह वही मूल्यवान् दस्तावेज थी। तात्कालिक करुणासे पिघलकर मैंने उपसंहारमें लिखा था कि सुपात्र यदि कहीं न मिले तो फिर उनका खुदका पुत्र तो है ही !—ठीक है ! ससारमें सुपात्रका यदि बिल्कुल ही अभाव हो तो फिर मैं तो हूँ ! सारी चिट्ठीको ऊपरसे नीचे तक दो बार पढ़कर मैंने देखा कि वह मुन्धियायाना ढगसे लिखी गई है। माँको वकील होना चाहिए था, क्योंकि जितनी भी कल्पनायें की जा सकती थीं उतनी तरहसे वे अपने आपको और अपने वंशधरोको उस दायित्वमें बाँध गई हैं। उससे बचनेके लिए दस्तावेजमें कही जग-सी भी जगह, जग-सी भी त्रुटि, नहीं छोड़ी गई है।

वह चाहें जो हो, पर ऐसा तो मुझे नहीं मालूम पड़ा कि ' गगाजल' इन सुदीर्घ तेरह वर्षोंतक इस पक्की दस्तावेजके ही भरोसे निर्भय हो चुपचाप बैठी रही है। परतु, उलट मन-ही-मन मुझे ऐसा लगा कि बहुत प्रयत्न करनेपर भी जब रुपये और निजी मनुष्योंके अभावसे सुपात्र उसक लिए एकबारगी अप्राप्य हो गया, और कुमारी कन्याकी शारीरिक उन्नतिकी ओर दृष्टिपात करनेसे हृदयका रक्त मस्तिष्कमें चढ़नेकी तैयारी करने लगा, तब कहीं जाकर इस हतभाग्य सुपात्रके ऊपर उन्होंने अपना एकमात्र ब्रह्मास्त्र फेंका है।

माँ यदि जीती हंती तो इस चिट्ठीके लिए आज मैं उनका सिर खा जाता। परतु आज,—जहाँ वे ऊपर बैठी हुई हैं रही हैं, वहाँ तक उछल कर भी उनके पैरोंके तलुओपर जाकर सिर पटककर अपनी ज्वालाको मिटाऊँ,—यह रास्ता भी मेरे लिए बन्द है।

इसलिए, माँका तो कुछ भी नहीं कर सका। परतु, अब उनकी गगाजलका भी कुछ कर सकता हूँ या नहीं, यह परखनेके लिए मैं एक दिन रात्रिको स्टेशनपर जा पहुँचा। सारी रात ट्रेनमें काटकर दूसरे दिन जब उनके गाँवके

---

\* बगालमें स्त्रियों जिसे अपनी सखी सहेली बनाती हैं उसे ' गगाजल' इस प्यारके नामसे संबोधित करती हैं।

मकानपर पहुँचा तब दिन ढल गया था। गगाजल-मौ पहले तो मुझे पहिचान न सकी। अन्तमे, परिचय पाकर, इन तेरह वर्षोंके बाद भी वे इस तरह रो पड़ीं जिस तरह कि मौकी मृत्युके समय उनका कोई अपना आदमी भी, आँखोंके सामने उनकी मृत्यु होते देखकर, न रो सका होता।

वे बोली कि लोकदृष्टिसे और धर्मदृष्टिसे दोनों ही तरह अब मैं तुम्हारी माताके समान हूँ और दायित्व ग्रहण करनेकी प्रथम सीढ़ीके रूपमे उन्होंने मेरी सासारिक परिस्थितिका बारीकीसे पर्यालोचन करना शुरू कर दिया। बाप कितना छोड़ गये हैं, माँके कौन-कौनसे गहने हैं और वे किसके पास हैं, मैं नौकरी क्यों नहीं करता और यदि करूँ तो अदाजसे क्या महिना पा सकता हूँ, इत्यादि इत्यादि। उनका मुँह देखकर खयाल हुआ कि इस आलोचनाका फल उनके निकट कुछ वैसा मताप्रजनक नहीं हुआ। वे बोली कि उनका एक रिश्तेदार बर्मा में नौकरी करके 'लाल' हो गया है, अर्थात् अतिशय धनवान् हो गया है। वहाँ तो राह-घाटमे रुपये बिखर पड़े हैं, केवल समेटने-भरकी देर है। वहाँपर जहाजसे उतरते-न-उतरते ही बगालियोंका साहब लोग कंधोपर उठा ले जाते हैं और नौकरीसे लगा देते हैं,—इस तरहकी बहुत-सी बातें कही। बादमे, मैंने देखा कि यह गलत धारणा केवल अकेली उन्हींकी नहीं थी,—ऐसे बहुत-से लोग इस माया-मरीचिकामे उन्मत्तप्राय होकर सहाय-सम्बल-हीन अवस्थामे वहाँ दौड़ गये हैं और मोह भग होनेके बाद उन्हें वापिस लौटानेमे हम लोगोंका कम क्लेश सहन नहीं करना पडा है।—परतु, यह बात इस समय रहने दो। गगाजल-मौका बर्मा-वर्णन मुझ नीरकी तरह लगा। 'लाल' होनेकी आशासे नहीं,—मेरे भीतरका जा चुमकड़पन कुछ दिनोंसे सोया हुआ था वह अपनी थकावट झाड़-पोछकर मुहूर्त-भरमे ही उठ खड़ा हुआ। जिम समुद्रको इसके पहल केवल दूरसे खड़े खड़े देखकर ही मुग्ध हो जाता था, उस अनन्त जल-राशिको भेद करके मैं जा सकूँगा,—इम इच्छाने ही मुझे एकबारगी बे-चैन कर दिया। तब किसी तरह एक बार छुटकारा पाना ही होगा।

मनुष्य मनुष्यसे जितन प्रकारसे भी जिरह कर सकता है, उनमेसे किसी भी प्रकारकी जिरहमे गगाजल-मौने मुझे नहीं छोडा। फिर भी, अपनी लड़कीके योग्य पात्रकी दृष्टिसे उन्होंने मुझे रिहाई दे दी,—इस विषयमे मैं एक तरहसे निश्चिन्त ही हो गया। परतु, रात्रिमे भोजनके समय उनकी भूमिकाका झुकाव देखकर मैं फिर उद्भिन्न हो उठा। मैंने देखा, मुझे एकबारगी हाथसे जाने देनेकी

उनकी इच्छा नहीं है। उन्होंने यह कहना शुरू किया कि लड़कीके भागमे सुख न हो तो धन, घर-बार, शिक्षा-दीक्षा आदि कितना ही क्यों न देखा जाय, सब-कुछ निष्फल है। इस सम्बन्धमे नाम-धाम, विवरणादिके साथ बहुत-सी विश्वासयोग्य नजीरे देकर भी उन्होंने इस बातको प्रमाणित कर दिखाया। इतना ही नहीं, इसके विरुद्ध ऐसे भी कितने ही लोगोका नामोल्लेख किया कि जो निराद मूर्ख होते हुए भी केवल स्त्रीके ही सौभाग्यके जोरपर इस समय दिन-रात रुपयोंके ढेरपर बैठे हुए हैं।

मैंने विनयसहित कह दिया कि रुपये-पैसेकी तरफ मरी आसक्ति तो है, फिर भी, चौबीसो घण्टे उनपर बैठा रहूँ, यह विवेचना मुझे प्रीतिकर नहीं मालूम होती और इसके लिए स्त्रीका सौभाग्य देखनेका कुतूहल भी मुझे नहीं है। किंतु, इसका कोई विशेष फल नहीं हुआ। उन्हें निरस्त न कर सका। क्योंकि, जो स्त्री तेरह वर्षके इतने लम्बे समयक पश्चात् भी एक पत्रको दस्तावेजके रूपमे पेश कर सकती है, उसे इतने सहजमे नहीं भुलाया जा सकता। वे बारबार कहने लगीं कि इमे माताके ऋणके रूपमे ही ग्रहण करना उचित है और जो सतान समर्थ होता हुए भी मातृ-ऋणका परिशोध नहीं करती, वह—इत्यादि इत्यादि।

जब मैं बहुत ही शक्ति और विचलित हो उठा, तब बातों ही बातोंमे मुझे मालूम हुआ कि पासके गाँवमे यद्यपि एक सुपात्र है, परंतु, पाँचमौ रुपयेमे कममे उसका पाना असम्भव है।

एक क्षीण आशाकी रहिम नजर आई। महीने-भरके बाद जैस भी हा कोई उपाय कर दूँगा,—यह वचन देकर दूसरे दिन सुबह ही मैंने प्रस्थान कर दिया। परंतु, उपाय किस तरह कलूँगा,—किसी ओर भी उसका कोई कूल-किनारा नजर नहीं आया।

मेरे ऊपर लादा हुआ यह भार मेरे लिए कोई सचमुचकी वस्तु नहीं हो सकता,—यह मैं अनेक तरहसे अपन आपको समझाने लगा। परंतु फिर भी, मौँको इस प्रतिशोक पाशसे मुक्ति न देकर, चुपचाप ग्विसक जानेकी बात भी किसी तरह मैं नहीं सोच सका।

शायद एक उपाय था,—मैं यह बात प्यारीसे कहूँ। किंतु, कुछ दिनोतक इस सम्बन्धमे भी मैं अपने मनको स्थिर न कर सका। बहुत दिनसे मुझे उसकी खबर भी नहीं मिली थी। उस पहुँचकी खबरको छान्दकर मैंने उसे और

कोई चिढ़ी भी नहीं लिखी थी, उसने भी, उसके जवाबके सिवाय, दूसरा पत्र नहीं लिखा। इस बातको वह शायद नहीं मानती थी कि चिढ़ी-पत्रीके द्वारा भी दोनोंके बीच भिलापका एक सूत्र रहता है। कमसे कम उसके उस पत्रसे तो मैं यही समझा। फिर भी, अचरजकी बात है कि, दूसरेकी लड़कीके लिए भिक्षा माँगनेके बहाने एक दिन मैं सचमुच ही पटने जा पहुँचा।

मकानमें प्रवेश करते ही नीचे बैठनेके कमरेके बरामदेमें मैंने देखा कि वर्दी पहने हुए दो दरबान बैठे हैं। वे एकाएक एक साधारण-से अपरिचित आगन्तुकको देखकर कुछ इस तरह देखते रह गये कि मुझे सीधे ऊपर चढ़ जानेमें सकोच मालूम हुआ। इन्हे मैंने पहले नहीं देखा था। यारीके पुराने बूढ़े दरबानजीके बदले इन दो और दरबानोंकी क्या आवश्यकता आ पड़ी, यह मैं न सोच सका। जो भी हो, इनकी पर्वाह किये वगैर ऊपर चला जाऊँ अथवा विनयके साथ इनकी अनुमति माँगूँ, — यह स्थिर करते-न-करते ही मैंने देखा कि रतन व्यस्त हुआ-ना नीचे आ रहा है। अकस्मात् मुझे देखकर वह पहले तो अवाक् हो गया बादमें पैरोंकी ओर झुककर प्रणाम करके बोला, “आप कब आये? यहाँ कैसे खड़े हैं?”

“अभी ही आ रहा हूँ, रतन। सब कुशल तां है न?”

रतन सिर हिलाकर बोला, “सब कुशल है, बाबू। ऊपर चलिए,—मैं बरफ खरीदकर अभी ही आया।” कहकर वह जान लगा।

“तुम्हारी मालकिन ऊपर ही हैं?”

“हाँ हैं,” कहकर वह जल्दीसे बाहर चला गया।

ऊपर चढ़ते ही जो पासका कमरा मिलता है, वह बैठकखाना है। भीतरसे एक ऊँची हँसीका शब्द और बहुतमे लोगोकी आवाज सुनाई दी। मैं जरा विस्मित हुआ। परतु, दूसरे ही क्षण, द्वारके नजदीक पहुँचकर, मैं अवाक् हो गया। पिछली दफे इस कमरेकी व्यवहारमें आते नहीं देखा था। इसमें तरह-तरहके साज-सामान, टेबल, चेअर आदि अनेक चीजे एक कौनेमें ढेर होकर पड़ी रहती थीं। बहुधा कोई इस कमरेमें आता भी न था। आज देखता हूँ,—संपूर्ण कमरेमें बिस्तर है, शुरूसे अन्त तक कार्पेट बिछा हुआ है और उसक ऊपर सफेद जाजम झकझक कर रही है। तक्तियोंके ऊपर गिलाफ चढ़े हुए हैं और उनके सहारे बैठे हुए कुछ सभ्य पुरुष अचरजसे मेरी ओर देख रहे हैं। उनकी पोशाकमें

बगालियोंकी तरह धोती होनेपर भी सिरपरकी बेल-बूटेदार मसलिनकी टोपीसे वे बिहारीसे ही मात्रम होते थे। तबलेकी जोड़ीके पास एक हिन्दुस्तानी तबलची था और उसके पासमें ही स्वयं प्यारीबाई थीं। एक तरफ छोटा-सा हार्मोनियम रखवा था। प्यारीके शरीरपर यद्यपि मुजरेकी पोशाक नहीं थी, फिर भी, बनाव-सिंगारका अभाव नहीं था। समझ गया कि सङ्गीतकी बैठक जमी हुई है,—थोड़ी देर विश्राम लिया जा रहा है।

मुझे देखते ही प्यारीके चेहरेका समस्त खून मानो कहीं अन्तर्हित हो गया। इसके बाद उसने जबर्दस्ती कुछ हँसकर कहा, “यह क्या, श्रीकान्त बाबू हैं! कब आये?”

“आज ही।”

“आज ही? कब? कहाँ ठहरें हैं?”

क्षण-भरके लिए शायद मैं कुछ हतबुद्धि-सा हो गया, नहीं तो, उत्तर देनेमें देर न होती। परतु, अपने आपको सम्हालनेमें भी मुझे अधिक देर नहीं लगी। मैंने कहा, “यहाँके सब लोगोको तो तुम चीन्ही नहीं हो, इसलिए, नाम सुनकर भी न चौन्हा सकोगी।”

जो महाशय सबसे अधिक बने-ठन बैठे थे, वही शायद इस यज्ञके यजमान थे। बोले, “आइए बाबूजी, बैठिए।” इतना कहकर होठोको दाबकर जरा वे हँसे। भाव-भङ्गीसे उन्होंने यह प्रकट किया कि हम दोनोंका सम्बन्ध वे ठीक तौरसे भौंप गये हैं। उनका आदरके साथ अभिवादन कर मैंने, जूतेके फीते खालनेके बहाने, मुँह नीचा करके परिस्थितिको भौंप लेना चाहा। विचार करनेके लिए अधिक समय नहीं था,—यह ठीक है, परतु, इन थोड़ेसे क्षणोंमें मैंने यह स्थिर कर लिया कि हृदयके भीतर कुछ भी हो, बाहरके व्यवहारमें वह किसी भी तरह प्रकाशित न होना चाहिए। मेरे मुँहकी बात-चीतसे, आँखोंकी चितवनसे, मेरे सारे आचरणके किसी भी छिद्रमेंसे, अन्तरके क्षोभ अथवा अभिमानकी एक बूँद भी बाहर आकर न गिरना चाहिए। क्षण-भर बाद, जब मैं सबके बीचमें जाकर बैठा तब, यद्यपि यह सच है कि अपने मुखकी सूरत अपनी आँखों न देख सका, किंतु, भीतर ही भीतर मैंने अनुभव किया कि अब उसपर अप्रसन्नता-का लेशमात्र भी चिह्न नहीं रह गया है। राजलक्ष्मीकी ओर देखकर मैं हँसते हुए बोला, “बाईजी, आज यदि शुकदेव मुनिका पता पा जाता, तो उन्हें

तुम्हारे सामने बिठाकर एक दफा उनके मनकी शक्तिकी जाँच कर लेना ! अरे, यह किया क्या है ? यह तो रूपका समुद्र ही बहा दिया है ! ”

प्रशसा सुनकर प्रमुख बाबू साहब, आह्लादसे गलकर, सिर हिलाने लगे । वे पुर्निया जिलेके रहनेवाले थे; मैंने देखा, कि बोल न सकनेपर भी बगला अच्छी तरह समझते हैं । परंतु, प्यारीके कान तक लाल हो उठे ।—किन्तु, लाजके मारे नहीं,—गुस्सेके मारे, यह भी समझनेमें कुछ बाकी न रहा । परन्तु, उस ओर भ्रू-क्षेप भी न करके बाबू साहबको उद्देश करके मैंने उसी तरह हँसते हुए कहा, “ मेरे आनेके कारण यदि आप लोगोंके आमोद-प्रमोदमें थोड़ा-सा भी विघ्न होगा, तो मुझे बहुत दुःख होगा । गाना-बजाना चलने दीजिए । ”

बाबूजी इतने प्रसन्न हो उठे कि आवेशमें आकर मेरी पीठपर एक धौल जमाकर बोले, “ बहुत अच्छा बाबू । प्यारी बीबी, एक बढिया-सा गाना चलने दो । ”

“ सध्याके बाद होगा,—बस अब और नहीं, ” यह कहकर प्यारी हारमोनियम दूर खिसकाकर सहसा उठ खड़ी हुई ।

इसी समय बाबू साहब मेरा परिचय पानेके उपलक्ष्यमें अपना परिचय देने लगे ।—उनका नाम था रामचन्द्रसिंह । वे पुर्निया जिलेके एक जमीनदार हैं, दरमङ्गा महाराज उनके कुटुम्बी हैं, प्यारी बीबीको वे सात-आठ वर्षसे जानते हैं । वे उनके पुर्नियाके मकानपर तीन-चार दफे मुजरा कर आई हैं । वे खुद भी अनेक दफे गाना सुनने यहाँ आये हैं । कभी कभी दस-बारह दिन तक वे यही रहते हैं, तीनेक महीने पहले एक दफे आकर वे एक हफ्ते तक यहाँ रह गये हैं,—वगैरह वगैरह । अब उन्होंने मुझसे पूछा कि मैं यहाँ क्यों आया हूँ । मेरे जवाब देनेके पहले ही वहाँ प्यारी आ उपस्थित हुई । उसकी ओर देखकर मैंने कहा, “ बाईजीसे ही पूछिए न, कि क्यों आया हूँ ? ”

प्यारीने मेरे मुँहपर एक तीव्र कटाक्ष डाला, परतु, जवाब दिया सहज शांत स्वरमें ही, “ ये हमारे देशके आदमी हैं । ”

मैंने हँसकर कहा, “ बाबूजी, मधु होनेपर मधुमक्खियाँ आकर जुट जाती हैं, वे देश-विदेशका विचार नहीं करतीं । ” किंतु, इतना कहते ही मैंने देखा कि रहस्यको ग्रहण न कर सकनेके कारण पुर्निया जिलेके जमीनदारने अपने मुँहको गंभीर बना लिया और उनके नौकरने ज्यों ही आकर कहा कि सध्या-पूजाके लिए

तैयारी हो गई है त्यो ही उन्होने वहाँसे प्रस्थान कर दिया। तबलची तथा अन्य दो महाशय उनके साथ ही साथ बाहर चले गये। उनका मन अकस्मात् क्यों इतना व्याकुल हो गया सो मैं बिन्दु-विसर्ग कुछ भी नहीं समझा।

रतन आकर बोला, “मौं, बाबूजीके बिछौने कहाँ करूँ ?”

‘यारीने झुँझलाकर कहा, “क्या और कोई कमरा नहीं है रतन ? मुझसे पूछे बिना क्या इतनी-सी बुद्धि भी तू नहीं लगा सकता ? चला जा यहाँसे।” इतना कहकर रतनके साथ आप भी बाहर चली गई। मैंने खूब अच्छी तरहसे देखा कि मेरे आकस्मिक शुभागमनसे इस मकानका भार-केन्द्र एक साघातिक दमसे विचलित हो गया है। ‘यारीने, किंतु, थोड़ी ही देर बाद लौट आकर और मेरे मुँहकी ओर कुछ देर देखते रहकर कहा, “ऐसे अचानक कैसे आना हो गया ?”

मैंने कहा, “देशका आदमी हूँ, तुम्हे बहुत दिनसे न देख सकनेके कारण व्याकुल हो उठा था, बाईजी !”

‘यारीका मुँह और भी भारी हो गया। मेरे परिहासमे जरा भी यत्न न देकर उसने प्रछा, “आज रातको यहाँ ही रहोगे न ?”

“रहनेको कहोगी तो रह जाऊँगा।”

“मेरे कहने-न-कहनेसे क्या ! तुम्हे यहाँ शायद कुछ असुविधा हो। जिम कमरेमे तुम सोते थे उसमे तो—”

“बाबू सोते हैं ? ठीक है ! मैं नीचे सो जाऊँगा, तुम्हारा नीचिका कमरा तो बहुत उम्दा है।”

“नीचे सोओगे ? कहते क्या हो ! मनमे तुम्हारे जरा भी विकार नहीं,—दो ही दिनमे इतने बड़े परमहंस किस तरह हो गये ?”

मैंने मन-ही-मन कहा, ‘यारी, तुमने मुझे अब तक भी नहीं पहिचाना।’ फिर मुँहसे कहा, “इसमे मुझे मान-अपमानका ख्याल बिन्दु-भर भी नहीं है। और, कष्टकी बातका यदि खयाल करो, तो वह तो एकबारगी ही फिजूल है। मैं घरसे बाहर निकलनेके समय खाने-सोनेकी चिन्ताओको भी दूर रख आता हूँ, यह तो तुम भी जानती हो। बिस्तर अधिक हो तो एक ले आनेके लिए कह दो, नहीं हो, तो फिर उसकी भी दरकार नहीं है,—मुझे अपने कमबलका सम्बल है।”

प्यारीने सिर हिलाकर कहा, “सो तो मैं जानती हूँ, किंतु, इससे तुम्हारे मनमें किसी तरहका दुःख तो न होगा ?”

मैंने हँसकर कहा, “नहीं, क्यों कि स्टेशनपर पड़े रहनेकी अपेक्षा तो यह बहुत ही अच्छा है।”

प्यारी कुछ देर चुप खड़ी रही, फिर बोली, “यदि मैं हांती तो भले ही वृक्षके नीचे सो रहती, परंतु, इतना अपमान कभी नहीं सहती।”

उसकी उत्तेजनाको देखकर मुझसे हँस बिना न रहा गया। वह मेरे मुँहसे क्या सुनना चाहती है सो मैं बड़ी देरसे खूब समझ रहा था। किन्तु, शान्त स्वाभाविक स्वरसे मैंने जवाब दिया, “मैं इतना बेवकूफ नहीं हूँ कि इस बातको मनमें आने दूँ कि तुम, जान-बूझकर मुझे नीचे सोनेका कहकर, मेरा अपमान कर रही हो। यदि सभव होता, तो तुम उस दफेके समान इस दफे भी मेरे सोनेकी व्यवस्था करती। जाने दो, इन तुच्छ बातोंको लेकर वाग्वितंडा करनेकी जरूरत नहीं, तुम रतनको भेज दो कि मुझे नीचेका कमरा दिखा आवे, मैं कम्बल बिछाकर सो रहूँगा। मैं बहुत ही थक गया हूँ।”

प्यारीने कहा, “तुम ज्ञानी आदमी हो, तुम ही मेरी ठीक अवस्थाको न जान सकोगे तो और जानेगा कौन ? चलो, बच गई।” इतना कहकर उसने एक दीर्घ श्वास दबाकर पूछा, “एकाएक आनेका सच्चा कारण तो मैं न जान सकी कि क्या है ?”

मैं बोला, “पहला कारण तो तुम नहीं सुन पाओगी, किन्तु, दूसरा सुन सकती हो।”

“पहला क्यों नहीं सुन सकूँगी ?”

“अनावश्यक है, इसलिए।”

“अच्छा, दूसरा ही सुनाओ।”

“मैं बरमा जा रहा हूँ। शायद आर फिर कभी मिलना न हो सके। कमसे कम यह तो निश्चित है कि बहुत दिनों तक मिलाप न होगा। जानेके पहले एक दफे तुम्हें देखने आया हूँ।”

रतन कमरेमें आकर बोला, “बाबू, आपके बिस्तर तैयार हैं, आइए।”

मैंने खुश होकर कहा, “चलो।” प्यारीसे कहा, “मुझे बड़ी नींद आ रही है। घण्टे-भर बाद यदि समय मिले तो एक दफे नीचे आ जाना,—मुझे और भी बहुत-सी बातें करनी हैं।” इतना कहकर रतनको साथ लेकर मैं बाहर हो गया।



‘प्यारीके निजके सोनेके कमरेमे ले आकर रतनने मुझे जब शय्या बताई तब मेरे अचरजकी सीमा न रही। मैं बोला, “मेरे बिस्तर नीचेके कमरेमे न करके यहाँ क्यों किये ?”

रतनने अचरजके साथ कहा, “नीचेके कमरेमे ?”

मैंने कहा, “एसी ही बात तो हुई थी।”

वह अवाक हो कुछ देर मेरी ओर देखता रहा और अन्तमे बोला, “आपके बिस्तर होंगे नीचेके कमरेमे ? आप मजाक कर रहे हैं बाबू !” इतना कहकर वह हँसता हुआ जा ही रहा था कि मैंने उसे बुलकर पूछा, “तुम्हारी मालकिन कहाँ सोवेगी ?”

रतन बोला, “बकू बाबूके कमरेमे उनके बिस्तर लगा आया हूँ।” मैंने निकट आकर देखा, — यह राजलक्ष्मीके उस डेढ़ हाथ चौड़े तख्तेपर बिछाया हुआ बिस्तर नहीं है। एक बड़े पलंगपर एक खूब मोटा गद्दा बिछाकर शाही बिस्तर लगाये गये हैं। शीशके नजदीक एक छोटी-सी टेबलके ऊपर सेजके बीचोबीच लैम्प जल रहा है। एक किनारे बगला भाषाकी कुछ किताबें हैं और दूसरे किनारे गुलदस्तेमे कुछ बेलोंके फूल रक्खे हैं। आँखोंसे देखते ही मैंने अच्छी तरह जान लिया कि इनमेंसे कोई भी चीज़ नौकरके हाथकी तैयार की हुई नहीं है। जो बहुत प्यार करती है, ये सब चीज़ें उसीके खुदके हाथों तैयार हुई हैं। ऊपरकी चादर भी राजलक्ष्मी खुद अपने हाथों बिछा गई है, यह मानो अन्दर ही अन्दर मैंने खूब अनुभव किया।

आज उन लोगोंके सामने मेरे अचानक आ जानेके सबब राजलक्ष्मीने, हत-बुद्धि हा, पहलें चाहे जैसा व्यवहार क्यों न किया हो, पर यह बात मुझसे अज्ञात नहीं रही कि मेरी निर्विकार उदासीनतासे वह मन ही मन शङ्कित हो उठती थी और यह भी मुझे मालूम हो गया था कि मेरे भीतर ईर्ष्याका प्रकाश देखनेके लिए उत्सुक हो वह, इतनी देरसे इतनी तरहसे, क्यों बारबार आघात कर रही थी। किन्तु, सब-कुछ जानते हुए भी, अपने निष्ठुर स्वभावको ही मर्दानगी समझकर, मैंने उसका जरा भी अभिमान नहीं रहने दिया, — उसके प्रत्येक छोटसे छोट आघातको सौ गुना करके वापिस लौटा दिया। उसके प्रति किया गया यह अन्याय मेरे मनके भीतर अब सुईकी तरह चुभने लगा। मैं बिस्तरपर लेट गया किंतु सो नहीं सका। मैं यह निश्चय

जानता था कि एक बार वह आयगी जरूर। इसलिए, उस समयकी उत्सुकतासे राह देखने लगा।

यकावटके कारण शायद कुछ सो भी गया था। सहसा आँखें खोलकर देखा कि प्यारी मेरे शरीरपर एक हाथ रखे हुए बैठी है। मेरे उठकर बैठते ही वह बोली, “बरमाको गया हुआ मनुष्य फिर लौटकर वापिस नहीं आता,—यह बात क्या तुम्हें मालूम है?”

“नहीं, सो मुझे नहीं मालूम।”

“फिर?”

“मुझे लौटना ही होगा,—ऐसी तो किसीके सिरकी कसम मुझपर है नहीं।”

“नहीं है? तुम पृथिवी-भरके सब लोगोंके मनकी बात जानते हो?”

बात बहुत ही सामान्य थी। किंतु, ससारमे यह एक भारी अचरजकी बात है कि मनुष्यकी दुर्बलता कब किस झरोखेसे अपने आपका प्रकट कर बैठेगी, इसका अनुमान नहीं किया जा सकता। इसके पहले कितने ही और इससे भी अधिक बड़े कारण घट गये हैं, परंतु, मैंने कभी अपने आपका इस तरह नहीं पकड़ा जाने दिया। किंतु, आज उसके मुँहसे निकली हुई इस अत्यन्त साधारण बातको भी मैं महन नहीं कर सका। मुँहसे सहमा यह बात निकल ही गई, “सब लोगोंके मनकी बात तो जानता नहीं राजलक्ष्मी, परंतु, एक मनुष्यके मनकी अवश्य जानता हूँ। यदि किसी दिन लौटकर आऊँगा तो केवल तुम्हारे ही लिए। तुम्हारे सिरकी कसमकी मैं कभी अक्वहेला नहीं करूँगा।”

प्यारी मेरे पैरोपर एकबारगी उल्टी हो गिर पड़ी। मैंने इच्छा करके भी पैर पीछे न खींचे, परंतु, दसके भिनट बीत जानपर भी जब उसने अपना सिर ऊपर नहीं उठाया तब उसके सिरपर मैंने अपना दाहिना हाथ रखवा, जिसके पड़ते ही वह एक बार सिहरकर कॉप उठी। परंतु, फिर भी वह उसी तरह पड़ी रही। सिर भी नहीं उठाया, बोली भी नहीं। मैंने कहा, “उठकर बैठो, इस अवस्थामे हमें यदि कोई देखेगा तो भारी अचभेमे पड़ जावेगा।”

किन्तु, प्यारीने जब जवाब तक नहीं दिया तब मैंने उसे जोरसे उठाया। उठाते ही मैंने देखा कि उसके नीरव आँसुओंसे वहाँकी सारी चादर बिल्कुल भीग गई है। खींच-तान करनेपर वह रुद्ध कण्ठसे बोल उठी, “पहले मेरी दो-तीन बातोंका जवाब दो तब मैं उठूँगी।”

“कहो, कौन-सी बातें हैं ?”

“पहले तो यह कहो कि उन लोगोके यहाँ रहनेसे तुमने मेरे सम्बन्धमे कोई बुरा ख्याल तो नहीं किया ?”

“नहीं।”

‘यारी और कुछ देर चुप रहकर बोली, “किंतु, मैं भली औरत नहीं हूँ, यह तो तुम जानते हो ? फिर भी, तुम्हे क्यों सन्देह नहीं हुआ ?”

सवाल बड़ा ही कठिन था। वह भली स्त्री नहीं है यह मैं जानता हूँ, परतु वह स्वभाव है, बुरी है, यह ख्याल भी मैं मनमें नहीं ला सका। मैं चुप हो रहा।

एकाएक वह अपनी आँखें पोंछकर झटपट उठ बैठी और बोली, “अच्छा, तुमसे पृच्छती हूँ, पुरुष कितना ही बुरा क्यों न हो, यदि वह भला होना चाहता है तो उसे कोई रोकता नहीं किंतु, हम लोगोकी पारी आनेपर सब मार्ग क्यों बन्द हो जाते हैं ? अज्ञानसे, धनाभावसे, एक दिन जो कर बैठी, — चिरकालके लिए मुझे वही क्यों करना पड़ता रहे ? हम लोगोको तुम लोग भला क्यों बनाने नहीं देते ?”

मैंने कहा “हम लोग तो कभी रोकते नहीं हैं। और यदि हम रोके, तो भी, समारंभे भल बननेके मार्गमे कोई किसीको अटकाकर नहीं रख सकता।”

‘यारी बड़ी देरतक चुप रहकर मेरे मुँहकी ओर देखकर अतमे धीरे धीरे बोली, “बहुत ठीक, तो फिर, तुम भी मुझे नहीं रोक सकोगे ?”

मेरे जवाब देनेके पहले ही रतनकी खोसीका शब्द द्वारके निकट सुन पड़ा।

‘यारिने पुकार कर कहा, “क्या है रतन ?”

रतनने मुँह आगे निकालकर कहा, “मौ, रात बहुत बीत गई है,— बाबूजीके खानेके लिए लो न आऊँ ? रसोइया महाराज तो झोखे खाते खाते रसोइयारमे ही सो गये हैं।”

“अरे, तब तो तुममेसे किसीने भी अभीतक खाया न होगा।” इतना कह ‘यारी घबड़ाकर और लज्जित होकर उठ खड़ी हुई। मेरे लिए खानेका वह अपने ही हाथो हमेशा लाती थी, आज भी खानेके लिए जल्दीसे पैर बढ़ाती हुई चली गई।

खाना समाप्त करके जब मैं बिस्तरपर लेटा तब रातका एक बज गया था। ‘यारी फिर आकर मेरे पैरोके पास बैठ गई। बोली, “तुम्हारे लिए अनेको रातें

अकेले जागकर बिताई हैं,—आज तुम्हें भी जागता रखूंगी । ” इतना कहकर मेरी सम्मति की राह देखे वगैर ही उसने मेरे पैर की तरफ का तकिया खींच लिया और बाएँ हाथ का सहारा लेकर वह लेट गई तथा बोली, “ मैंने बहुत विचार कर देखा, तुम्हारा इतने दूर देश जाना किसी तरह भी नहीं हो सकता । ”

मैंने पूछा, “ तो फिर, क्या हो सकता है ? इसी तरह यहाँ-वहाँ भटकते फिरना ! ”

प्यारीने इसका जवाब न देकर कहा, “ इसके सिवाय किस लिए ब्रमा जा रहे हो, सो भी तो सुनूँ ? ”

“ नौकरी करने, यहाँ-वहाँ भटकते फिरने के लिए नहीं । ”

मेरी बात सुनकर प्यारी उत्तेजनाक वश सीधी होकर बैठ गई और बोली, “ देखो, दूसरे से जो कहना हो कहना, किंतु मुझे मत ठगना । मुझे ठगोगे तो तुम्हारा इहकाल भी नहीं, परकाल भी नहीं,—सो जानत हो ? ”

“ सो तो खूब जानता हूँ, अब क्या करना चाहिए, कहे तुम ? ”

मेरी स्वीकारोक्ति से प्यारी प्रसन्न हुई । हँसकर बोली, “ स्त्रियाँ चिरकाल से जो कहती आई हैं वही मैं कहती हूँ । विवाह करके मसारी बन जाओ,—गृहस्थ-धर्म का पालन करो । ”

मैंने प्रश्न किया, “ क्या सचमुच ही मैं उससे सुखी होऊँगी ? ”

उसने सिर हिलाकर कानों के झुले हिलाते हुए उत्साह से कहा, “ निश्चयस । एक दफे नहीं, सौ दफे । इससे यदि मैं सुखी नहीं होऊँगी, तो फिर, और कौन होगा, बताओ ? ”

मैंने कहा, “ सो तो मैं नहीं जानता, परंतु, इससे मेरे मन की एक दुर्भावना चली गई । वास्तव में, यही खबर देने मैं आया था कि ब्याह किये वगैर मेरी गुजर नहीं । ”

प्यारी फिर एक बार अपने कानों के स्वर्णालंकार झुलाती हुई महा आनन्द से बोल उठी, “ ऐसा होगा, तो मैं कालीघाट जाकर पूजा दे आऊँगी । किंतु, लडकी तो मैं ही देखकर पसन्द करूँगी, सो कहे देती हूँ । ”

मैंने कहा, “ इसके लिए अब समय नहीं है, लडकी तो स्थिर हो चुकी है । ”

मेरे गंभीर स्वर पर शायद प्यारीने ध्यान दिया । एकाएक उसके हँसते हुए मुख पर एक मैली सी छाया पड़ गई, बोली, “ ठीक तो है, अच्छा ही हुआ । स्थिर हो गई है तो परम सुख की बात है ! ”

मैने कहा, “ सुख-दुख तो मैं समझता नहीं राजलक्ष्मी, जो बात स्थिर हो चुकी है वही तुम्हे बताता हूँ । ”

प्यारी एकाएक गुस्सेसे बोल उठी, “ जाओ, चालाकी मत करो, सब बात झूठ है । ”

“ एक भी बात मिथ्या नहीं है । चिढ़ी देखते ही समझ जाओगी ”, इतना कहकर खीसमेस मैने दो पत्र बाहर निकाले ।

“ कहाँ है देखू चिढ़ी ”, इतना कह हाथ बढ़ाकर प्यारिने दोनो हाथोंमें चिढ़ियाँ ले ली । उन्हे हाथमे लेते ही मानो उसके सारे मुँहपर अँधेरा छा गया ! दोनो पत्र हाथमे लिये ही लिये वह बोली, “ दूसरेका पत्र पढ़नेकी मुझे ज़रूरत ही क्या है ! वह कहाँ स्थिर हुई है ? ”

“ पढ़ देखो । ”

“ मै दूसरेकी चिढ़ी नहीं पढ़ती ! ”

“ तो फिर दूसरेकी खबर जाननेकी तुम्हे ज़रूरत भी नहीं है ! ”

“ मै नहीं जानना चाहती । ” इतना कहकर आँखे मीचकर वह लेट गई । किन्तु दोनों चिढ़ियाँ उसकी मुट्ठीमे ही रह गई । बहुत देरतक वह कुछ न बोली । इसके बाद वह धीरे धीरे उठी, जाकर लैम्प तेज किया और मेजपर दोनों पत्र रखकर स्थिरतासे बैठी । उनमे जो कुछ लिखा था सो शायद उसने दो तीन दफे पढ़ा । इसके बाद वह उठ आई और उसी तरह फिर लेट गई । बहुत देर तक चुप रहनेके बाद वह बोली “ सो गये क्या ? ”

“ नहीं । ”

“ इस स्थानपर मै तुम्हे किसी तरह ब्याह न करने दूँगी; वह लड़की अच्छी नहीं है, उसे मैने बचपनमे देखा है । ”

“ मोंका पत्र पढ़ा ? ”

“ हाँ, किन्तु काकीके पत्रमे ऐसा कुछ भी नहीं लिखा है कि तुम्हे उसे गलेमे डालना ही पड़ेगा । और चाहे वह अच्छी हो, चाहे न हो, पर उस लड़कीको मैं किसी तरह भी घरमे नहीं लाऊँगी । ”

“ कैसी लड़की घरमे लाना चाहती हो, बता सकती हो ? ”

“ सो मैं इस समय कैसे बताऊँ ? विचार करके देखना होगा जो ! ”

थोड़ी देर चुप रहनेके बाद मै हँसकर बोला, “ तुम्हारी पसदगी और वि-

वेचनाके ऊपर निर्भर रहा जाय तो मुझे अपना कुमारपन उतारनेके लिए आगे और एक जन्म ग्रहण करना पड़े,—शायद, उसमे भी पूरा न पड़े। जाने दो, यथा समय, न हो तो, जन्म ग्रहण कर लेंगा, मुझे जल्दी नहीं है। परतु, इस लडकीका तुम उद्धार कर दो। पाँच सौ रुपये हो तो यह काम हो जायगा, मैं उन्हीके मुँहमे सुन आया हूँ।”

‘प्यारी उत्साहमे आकर उठ बैठी और बोली, “कल ही मैं रुपये भेज दूँगी। काकीकी बात मिथ्या नहीं होने दूँगी।” फिर कुछ देर ठहर कर बोली, “सच कहती हूँ तुमस, यह लडकी अच्छी नहीं है, इसीलिए मुझे आपत्ति है, नहीं तो—”

“नहीं तो ?”

“नही तो और क्या ! तुम्हारे लायक लडकी जब ढूँढ़ दूँगी, उसी समय इस बातका उत्तर दूँगी, इस समय नहीं।”

मिर हिलाकर मैने कहा, “तुम फजूल कोशिश मत करो राजलक्ष्मी, मेरे लायक लडकी तुम किसी दिन भी खोजकर न निकाल सकांगी।

वह बहुत देर तक चुप बैठी रहकर एकाएक बोल उठी, “अच्छा, सो शायद न निकाल सकूँ, परन्तु, तुम बरमा जाओगे तो मुझे साथ ले चलेगें ?”

उसके प्रस्तावको सुनकर मैं हँसा। बोला, मेरे साथ चलनेका तुम्हे साहस होगा ?”

‘प्यारी मेरे मुँहके प्रति तीक्ष्ण दृष्टिपात करके बोली, “साहस ! इसे क्या तुम कोई बड़ी कठिन बात समझते हो ?”

मैं चाहे जो समझूँ, किन्तु तुम्हारे इस सारे घर-द्वार, माल-असबाब, जमीन-जायदाद, आदिका क्या होगा ?”

प्यारी बोली, “चाहे जा हो। तुम्हे नौकरी करनेके लिए जब इतनी दूर जाना पड़ा, यह सब रहते हुए भी जब तुम्हारे किसी काम न आया, तब इसे बकूको दे जाऊँगी।”

इस बातका जवाब मैं नहीं दे सका। खुली हुई खिड़कीके बाहर अँधेरेमे देखता हुआ चुपचाप बैठा रहा।

उसने फिर कहा, “इतनी दूर न जाओ तो न चले ? यह सब क्या किसा भी दिन तुम्हारे किसी काममे नहीं आ सकता ?”

मैं बोला, “नहीं, कभी किसी दिन भी नहीं।”

प्यारीने गर्दन हिलाकर कहा, “यह मैं जानती हूँ। परन्तु, ले चलोगे तुम मुझे अपने साथ ?” इतना कहकर उसने मेरे पैरोपर फिर अपने हाथ रख दिये। एक दिन जब इसी प्यारीने मुझे अपने मकानसे जबर्दस्ती बिदा कर दिया था तब उस दिनका उसका असाधारण धीरज और मनकी ताकत देखकर मैं अवाक् हो गया था। आज उसीकी इतनी बड़ी दुर्बलता, करुण कण्ठकी यह कातर मिन्नत ! यह सब एक साथ याद करके मेरी छाती फटने लगी। परन्तु, किसी तरह भी राजी न हो सका। बोला, “मैं तुम्हें अपने साथ तो नहीं ले जा सकता, परन्तु, तुम जब बुलाओगी, तभी लौट आऊँगा। मैं कहीं भी रहूँ; हमेशा तुम्हारा ही रहूँगा राजलक्ष्मी !”

“क्या तुम चिरकालतक इस पापिष्ठाकं ही होकर रहोगे ?”

“हाँ, चिरकाल तक।”

“तब तो फिर, यह कहे कि तुम्हारा कभी विवाह ही न होगा ?”

“हाँ, नहीं होगा। इसका कारण यह है, कि तुम्हारी सम्मतिके बिना, तुम्हें दुःख देकर, इस काममे मेरी कभी प्रवृत्ति नहीं होगी।”

प्यारी अपलक दृष्टिसे कुछ देरतक मेरे मुँहकी ओर देखती रही। इसके बाद उसके दोनो नेत्र आँसुओंसे परिपूर्ण होकर बड़ी बड़ी बूँदोंके रूपमे ‘टप टप’ गिरने लगे। आँखें पोंछकर गाढ़-स्वरमे वह बोली, “इस हतभागिनीके लिए तुम जिन्दगी भर सन्यासी बने रहोगे ?”

मैंने कहा, “हाँ, बना रहूँगा। तुम्हारे पास जो वस्तु मैंने पाई है, उसके बदले सन्यासी बनकर रहनेमे मेरा कोई नुकसान नहीं है। मैं कही भी क्यों न रहूँ, मेरी इस बातपर तुम कभी अविश्वास न करना।”

पल-भरके लिए दोनोकी चार नजरे हुई और दूसरे ही क्षण वह तकिएमे मुँह छिपाकर उलटी लेट गई। उच्छ्वसित क्रन्दनके आवेगसे उसका सारा शरीर कोंप-कोंपकर और फूल-फूलकर उच्चकने लगा।

मैंने मुँह उठाकर देखा। सारा मकान गहरी नीदसे ढका हुआ था। कहीं कोई जाग नहीं रहा था। केवल एक दफे खयाल आया, कि श्रोत्रके बाहर अधियारी रात्रि अपने कितने ही उत्सवोंकी प्रिय सहचरी प्यारीके इस हृदय-विदारक अभिनयको मानो आज चुपचाप, आँखें खोलकर, अत्यन्त परितृप्तिके साथ देख रही है।

## २

ऐसी ऐसी अनेक बातें देखी हैं जिन्हें कि जीवन-भर भूला नहीं जा सकता। वे जब कभी याद आ जाती हैं तब उस समयके शब्द तक मानो कानोमें गूँज उठते हैं। प्यारीके अन्तिम शब्द भी इसी तरहके थे। आज भी मैं मानो उनकी गूँज सुना करता हूँ। वह अपने स्वभावसे ही कितनी अधिक सयमी थी, इसका परिचय बचपनमें ही उसने बहुत दफे दिया है। और फिर, उसके ऊपर अब इतने दिनोंकी सासारिक अभिशप्ता है ! उस दफे मेरे बिदा होनेके समय किसी तरह भागकर उसने आत्म-रक्षा की थी। परतु, इस दफे वह किसी तरह भी अपने आपको न सम्हाल सकी, और, नौकर-चाकरोंके सामने ही रो पड़ी। रुँधे हुए कण्ठसे वह बोल उठी, “ देखो, मैं नासमझ नहीं हूँ। अपने पापोंका भारी दण्ड मुझ भोगना ही पड़ेगा, सो मैं जानती हूँ, किन्तु, फिर भी कहती हूँ, हमारा यह समाज बड़ा निष्ठुर,—बड़ा निर्दय है ! इसे भी इसका दण्ड एक दिन भोगना ही पड़ेगा ! भगवान् इस पापकी सजा देगे ही देगे ! ”

समाजको उसने क्यों इतना बड़ा अभिशाप दिया सो वह जाने और उसके अन्तर्यामी जाने। मैं नहीं जानता, सो बात नहीं है, किन्तु, मैं चुप हो रहा। बृद्धा दरबान गाडीका दरवाजा खोलकर मेरे मुँहकी ओर देखने लगा। मैं आगे पैर बढ़ा ही रहा था कि प्यारी आँखोंके आँसुओंमेंसे मेरे मुँहकी ओर देखकर कुछ हँसी, बोली, “ कहाँ जा रहे हो ? फिर तो शायद दर्शन होंगे नहीं, एक भिक्षा देते जाओगे ? ”

मैं बोला, “ दूँगा, कहो । ”

प्यारी बोली, “ भगवान् न करे,—किन्तु, तुम्हारी जीवन-यात्रा जिस ढँगकी है उससे,—अच्छा, जहाँ भी रहो, ऐसे समयमें खबर देगे ? शरमाओगे तो नहीं ? ”

“ नहीं, शरमाऊँगा नहीं,—खबर जरूर दूँगा, ” इतना कहकर धीरे धीरे मैं गार्डमें जा बैठा। प्यारी पीछे पीछे आई और उसने अपने आँचलमें मेरे पैरोंकी धूल ले ली।

“ अजी सुनते हो ? ” मैंने मुँह उठाकर देखा कि वह अपने कौपते हुए होठोंको प्राण-पणसे काबूमें रखकर कुछ कहनेकी कोशिश कर रही है। दोनोंकी



नजर एक होते ही फिर उसकी आँखोंसे झर-झर पानी झर पड़ा। वह अस्पष्ट रूँधे हुए कण्ठसे धीरेसे बोली, “न जाओ इतनी दूर तो ? रहने दो, मत जाओ !”

चुपकेसे मैंने अपनी नजर उस ओरसे फिरा ली। गाड़ीवानने गाड़ी हॉक दी। चाबुक और चार चक्रोंके सम्मिलित सपासप और घर-घर-घर शब्दसे शामका समय मुखरित हो उठा। किंतु, इस सबको दबाकर केवल एक रूँधे हुए कण्ठका दबा हुआ रुदन ही मेरे कानोंमें गूँजन लगा।

### ३

**पाँच-छः** दिन बाद मैं, एक दिन भोरके समय, एक लोहेका ट्रक और एक पतला-सा बिस्तर-भर लेकर कलकत्तेके कांयला-घाटपर जा पहुँचा। गाड़ीसे उतरते-न-उतरते खाकी कुरती पहिने हुए एक कुलीने दोनो चीजोंको झपट लिया और उन्हे लेकर पलक-भरमे न जाने वह कहाँ अन्तर्धान हो गया। जब तक खोजते खोजते दुश्चिन्ताके मारे मेरी आँखोंमे आँसू न आ गये तब तक उसका कोई पता ही नहीं चला।

गाड़ीपरसे आते आते ही मैंने देखा था कि जेटीX और बड़े रास्तेके बीचकी भूमि नाना रंगके पदार्थोंसे लदी हुई है,—लाल, काले, भूरे, गेरुए,—थोड़ा-सा कुहरा भी छाया हुआ था। ऐसा मालूम हुआ कि बछडोंका एक झुण्ड शायद चालान होनेके लिए बैधा हुआ है। निकट आकर ध्यानसे देखा तो मालूम हुआ कि चालान तो अवश्य होगा, किंतु, बछडोंका नहीं,—मनुष्योंका। वे लोग बड़ी-बड़ी-सी गठरियों लिये, स्त्री-पुत्रोंके हाथ पकड़े, सारी रात इसलिए इसी तरह आसमे पड़े रहे हैं कि सुबह तड़के ही सबसे पहले जहाजमे एक अच्छी-सी जगह-पर कब्जा कर लेंगे। अतएव, किसके लिए समव था कि पीछेसे आकर इन्हे पार करके जेटीके द्वार तक पहुँच सके ? थोड़ी ही देर बाद, यह दल जब जाग-कर खड़ा हो गया, तब मैंने देखा कि काबुलके उत्तरसे कन्याकुमारीके अत तकका कोई भी प्रदेश अपना प्रतिनिधि इस कोयला-घाटपर भेजना नहीं भूला है।

सभी हैं। काली काली गजियाँ पहिरे हुए चीनियोंका दल भी बाद नहीं गया है। मैं भी तो डेकका ( जिससे नीचे और कोई दर्जा नहीं उसका ) यात्री

---

X जहाँ जहाज ठहरते हैं वह स्थान।

था, इसलिए, इन लोगोको परास्त करके अपने बैठनेके लिए एक जगह मुझे भी प्राप्त करनी थी। किंतु, इसका खयाल करते ही मेरा सारा शरीर बरफ-सा ठण्डा हो गया। फिर भी, जब जाना ही है और जहाजको छोड़कर और कोई जानका रास्ता नहीं है, तब जैसे भी हो इन्हीं लोगोका अनुकरण करना कर्तव्य है,—ऐसा विचार कर मैं अपने मनको जितना ही साहस देने लगा मानो उतना ही वह हिम्मत हारने लगा। जहाज कब आकर किनारेसे लगेगा सो जहाज ही जान। एकाएक आँख उठाकर देखा, इस बीचमे ही ये चौदह-पन्द्रह सौ लोग भेड़ोंके झुण्डकी तरह कतार बाँधकर खड़े हो गये हैं। एक हिन्दुस्तानी आदमीसे मैंने पूछा, “भैया, सब लोग अच्छी तरहसे तो बैठे थे,—अब एकाएक कतार बाँधकर क्यों खड़े हो गये?”

वह बोला, “डगदरी होगी।”

“डगदरी क्या चीज होती है, भाई?”

उस आदमीने पीछेसे आये हुए एक धकेको सम्हालते हुए कुछ झुंझलाहटसे कहा, “अरे, पिलेगका डगदरी।”

ब्रातको समझना और भी कठिन हो गया। किंतु, समझूँ चाहे न समझूँ,—इतने आदमियोंके लिए जो जरूरी है, वह मेरे लिए भी होगी। किंतु, किस कौशलसे अपने आपको इस झुण्डमे घुसेड़ दूँ, यह एक समस्या ही सामने आकर खड़ी हो गई। कहींसे घुसनेके लिए थोड़ी-सी सॉमर है या नहीं, यह खोजते खोजते देखा कि कुछ दूरपर खिदिरपुरक कितने ही मुसलमान सकुचित भावसे खड़े हुए हैं। यह मैंने स्वदेश-विदेश सभी जगह देखा है कि जो काम लजित हानं जैसा है, उसमे बगाली लोग अवश्य लजित होते हैं। वे भारतकी अन्याय्य जातियोंके समान बिना मकाचके धक्कामुक्की मारामारी नहीं कर सकते। इस तरह खड़े होनेमे जो एक तरहकी हीनता है, उसकी शरमके मारे मानो ये सब अपना सिर नीचा कर लेंते हैं। ये लोग रंगूनमे दर्जीका काम करते हैं और अनेक दफे आये-गये हैं। पृछनेपर उन्होंने बताया कि यह सब सावधानी,—कहीं यहाँसे बर्माके प्रेग न चली जाय, इसलिए है। डाक्टर परीक्षा करके पास कर दे तभी जहाजपर चढ़ा जा सकता है। अर्थात्, रंगून जानेके लिए जो लोग तैयार हुए हैं,—इसकी पहले ही जाँच हो जाना चाहिए, कि वे प्रेगके रोगी हैं या नहीं।

अंग्रेजोंके राज्यमें डाक्टरोंका प्रबल प्रताप है। सुना है, कसाईखानेके यात्रियोंका भी अन्दर जाकर जिबह होनेका अधिकार प्राप्त करनेके लिए इन लोगोका मुँह ताकना पड़ता है ! किन्तु, परिस्थितिकी दृष्टिसे रगूनके यात्रियोंके साथ उनकी जो इतनी अधिक समानता है सो उस समय किसने सोचा था !

क्रमशः पिलेगकी डगदरी निकट आ पहुँची,—पियादे-सहित डाक्टर साहब दिखाई दिये। उस कतारबन्दीकी अवस्थामें गर्दन टेढ़ी करके देखनेका मौका तो नहीं था; फिर भी, आगे खड़े हुए साथियोंके प्रति किया गया परीक्षा-पद्धतिका जितना भी प्रयोग दृष्टिगोचर हुआ, उससे मेरी चिन्ताकी सीमा नहीं रही। ऐसा कायर बंगालियोंको छोड़कर वहाँ और कोई नहीं था जो देहके निम्न भागके उघाड़े जानेपर भयभीत हो, परन्तु, अपने सामनेके साहसी वीर पुरुषोंको भी परीक्षाके समय बार बार चौक उठते देखकर मैं बुरी तरह शङ्कित हो उठा। सभी जानते हैं कि प्लेगकी बीमारीमें शरीरका स्थान-विशेष सूज आया करता है। डाक्टर साहब जिस प्रकार लीला-मात्रसे, और निर्विकार चित्तसे, उस सन्देह-मूलक स्थानमें हाथ डालकर सोजिश टटोलने लगे, उससे काठके पुतलेको भी आपत्ति होती। किन्तु, भारतवासियोंकी सभ्यता सनातन है, इसलिए, जैसे भी हो, एकदफे चौककर वे स्थिर हो जाते थे, अगर और कोई जाति होती तो डाक्टरका हाथ मरोड़े-तोड़े बिना न रहती। सो चाहें जो हो, 'पास' होना जब अवश्य कर्तव्य था, तो फिर, और उपाय ही क्या हो सकता था ! यथा-समय आँखें मीचकर, सारा अंग सकुचित कर, एक तरहसे हताश ही होकर, डाक्टरके हाथ आत्म-समर्पण कर दिया और 'पास' भी हो गया।

इसके बाद जहाजपर चढ़नेकी पारी थी। किन्तु, डेक-पैसिजनोंकी यह अधि-राहण-क्रिया किस तरह निष्पन्न होती है,—बाहरके लोगोंके लिए उसकी कल्पना करना भी संभव नहीं है। फिर भी, कल-कारखानोंमें जिन्होंने दौतेवाले चक्रोंकी प्रक्रिया देखी है, उनके लिए इसका समझना कुछ कुछ संभव हो सकता है। वे जिस तरह आगेंके खिंचाव और पछिके धक्केसे अग्रसर होकर चलते हैं, उसी तरह हमारी यह काबुली-पजाबी-मारवाड़ी-मद्रासी-मरहठी-बंगाली-चीनी-उडियागाठित सुविपुल सेना केवल पारस्परिक आकर्षण-विकर्षणके वेगसे, नीचे जमीनसे जहाजके डेकपर, बिना जाने ही चढ़ गई। और वह गति वहाँपर भी नहीं रुकी। सामनेकी ओर देखा, एक गड्ढेके मुँहपर सीढ़ी लगी हुई है। जहाजके गर्भ-देशमें उतरनेका

यही रास्ता था। नालेके अवरुद्ध मुखको खोल देनेपर वृष्टिका सचित जल जिस तरह तीव्र वेगसे नीचे गिरता है, ठीक उसी तरह, यह दल भी स्थान अधिकृत करनेके लिए जीने-मरनेके ज्ञानसे शून्य होकर, नीचे उतरने लगा।

मुझे जहाँ तक याद आता है, मेरी नीचे जानेकी इच्छा नहीं थी। पैरोसे चलकर भी नहीं उतरा। क्षण-भरके लिए मैं बेहोश-सा हो गया था, इसलिए, मेरे इस कथनमें यदि कोई सदेह प्रकट करे, तो शायद, कसम खाकर मैं इस अस्वीकार भी न कर सकूँ। होशमें आनेपर देखा कि गर्भ-गृहके मध्य बहुत दूरपर एक कोनेमें मैं अकेला खड़ा हूँ। पैरोकी ओर निगाह दौड़ाई, तो देखता हूँ कि, इसी बीचमें, जादूक खेलकी तरह पल-भरमें ही कम्बल बिछाकर और बाक्स-पिटारो आदिसे घेरकर हर किसीने अपने अपने लिए निरापद-स्थान बना लिया है और शान्तिसे बैठकर अपने पड़ोसीका परिचय प्राप्त करना शुरू कर दिया है। इतनी देरके बाद, अब कही मेरे उस नम्बरवाले कुलीने आकर दर्शन दिये और कहा, “ट्रक और विस्तर ऊपर रख आया हूँ, यदि आप कहे तो नीचे ले आऊँ।”

मैंने कहा, “नहीं, बल्कि, किमी तरह यहाँसे उद्धार करके मुझे ही ऊपर ले चलो।”

क्योंकि, वहाँ इतना-सा स्थान भी मुझे कही खाली दिखाई नहीं दिया कि दूसरोंके विस्तर खूँदे वगैर, तथा उनके साथ हाथापाईकी सम्भावना उत्पन्न किये वगैर, मैं कहीं अपना कदम रख सकूँ। वर्षा होनेपर ऊपर पानीमें भीग जाऊँ यह अच्छा, किंतु, यहाँ तो एक क्षण-भर भी ठहरना ठीक नहीं। अधिक पैसोंके लोभमें कुली, काफी कोशिश और बहस-मुबाहिसके बाद, कम्बलों और सतराजियोंके किनारोंको उलटता-पुलटता हुआ, मुझे अपने साथ लिये हुए ऊपर आया और मेरा माल-असबाब दिखाकर बख्शिश लेकर चलता बना। यहाँका भी वही हाल था,—विस्तर बिछानेके लिए जगह नहीं थी। इसलिए, निरुपाय हो, अपने ट्रकके ऊपर ही बैठनेका इन्तजाम करके मैं एकाग्र चित्तसे माता भागीरथीके दोनों किनारोंकी महिमाका निरीक्षण करने लगा।

स्टीमरने तब तक चलना आरंभ कर दिया था। बहुत देरसे प्यास लग रही थी। इन दो घण्टोंके भीतर जो तूफान सिरपरसे गुजर गया, उससे जिनकी छाती शुष्क न हो जाय, ऐसे कठिन हृदय ससारमें बहुत थोड़े ही लोग हैं। किंतु, आफत यह हुई कि साथमें न तो गिलास था और न लोटा। साथके मुसा-फिरोमें यदि कहीं कोई बगाली हो, तो कुछ उपाय हो सकता है,—यह सोचकर

मैं फिर बाहर निकला। नीचे उतरनेके उस गड्ढेके निकट पहुँचते ही एक तरहका विकट कोलाहल सुन पड़ा। मेरी जानकारी इतनी विस्तृत नहीं है कि उस कोलाहलकी उपयुक्त तुलना कर सकूँ। गोशालामे आग लगा देनेसे एक प्रकारका कोलाहल होनेकी बात कही जाती है जरूर, किंतु, इसके अनुरूप कोलाहल होनेके लिए जितनी बड़ी गोशालाकी आवश्यकता है, उतनी गोशाला, महाभारतके युगमे विराट् राजाके यहाँ यदि रही हो तो जुदी बात है, किन्तु, इस कलिकालमे किसीके यहाँ हो सकती है, इसकी तो कल्पना करना भी कठिन है।

भयपूर्ण हृदयसे दो-एक सीढियों उतरकर मैंने झाँका तो देखा कि यात्रियोने अपना अपना 'नेशनल' (=जातीय) सङ्गीत शुरू कर दिया है। काबुलसे लेकर ब्रह्मपुत्र और कन्याकुमारीसे लेकर चीनकी सीमापर्यन्त जितने भी तरहके सुर-ब्रह्म हैं, जहाजके इस बन्द गर्भके भीतर, वाद्ययन्त्रोंके सहयोगसे, उनका ही समवेत रूपसे अनुशीलन हो रहा है। ऐसे महासंगीतको सुननेका मौभाग्य कदाचित् ही सघटित होता है, और, संगीत ही ललित कलाओमे सर्वश्रेष्ठ है,—यह बात उस जगह खड़े खड़े ही मैंने सम्मानके साथ स्वीकार कर ली। किंतु, सबसे अधिक विस्मयकी बात यह थी कि वहाँ इतने अधिक संगीत-विशारद एकसाथ आ जुटे किस तरह?

मैं एकाएक यह स्थिर नहीं कर सका कि मेरा नीचे उतरना उचित है या नहीं। सुना है, कि अँग्रेजोंके महाकवि शेक्सपियरने कहा है कि संगीतके द्वारा जो मनुष्य मुग्ध नहीं होता वह खून तक कर सकता है। किन्तु, केवल मिनट-भर सुन लेनेसे ही जो मनुष्यके खूनको जमा दे ऐसे संगीतकी खबर शायद उन्हें भी नहीं थी। जहाजका गर्भ-गृह वीणापाणिका पीठ-स्थान है या नहीं, सो तो नहीं जानता, परन्तु, यदि न होता तो यह कौन सोच सकता कि काबुली लोग भी गाना गाते हैं?

एक तरफ यह अद्भुत काण्ड हो रहा था, मैं मुँह बाये देख रहा था, कि एकाएक देखा,—पासमे ही खड़ा हुआ एक व्यक्ति प्राणपणसे हाथ हिला-हिलाकर मेरी नजर अपनी ओर आकर्षित करनेकी कोशिश कर रहा है। बहुत कष्टसे अनेक लोगोंकी लाल लाल आँखें सिरपर रखकर मैं उस मनुष्यके पास जा उपस्थित हुआ। उसने ब्राह्मण समझकर मुझे हाथ जोड़कर नमस्कार किया और अपना परिचय दिया कि मैं रगूनका विख्यात नन्द मिस्त्री हूँ। पास ही एक विगत-यौवना स्थूल स्त्री बैठी हुई एकटक मेरी ओर देख रही थी। मैं उसके

मुँहकी ओर देखकर स्तम्भित हो गया। मनुष्यकी इतनी बड़ी बड़ी फुटबाल-सी आँखें और इतनी मोटी जुड़ी हुई भौंहे पहले कभी न देखी थीं।

नन्द मिस्त्री उसका परिचय देते हुए बोला, “बाबूजी यह है मेरी घर—”

बात पूरी भी न हो पाई थी कि वह फुकार कर गर्ज उठी, “घरवाली ! ये मेरे सात भोंवरके स्वामी कहते हैं घरवाली ! खबरदार, कहे देती हूँ मिस्त्री, जिस-तिसके आगे झूठ बोलकर मुझे बदनाम मत किया करो।—हाँ।—”

मैं तो विस्मयके मारे हतबुद्धि-सा हो गया।

नन्द मिस्त्री कुछ अप्रतिभ-सा होकर बोला, “आहा, नाराज क्यों होती हो टगर ? घरवाली और कहते किसे हैं ? बीस साल—”

टगर विकट क्रोधसे बोल उठी, “बीस साल हो गये तो क्या हुआ ? फूट करम ! जात-वैष्णवकी लड़की होकर मैं कहलाऊँ केवटकी घरवाली ! कैसे, किस तरह ? बीस बरससे तुम्हारे घरमे हूँ जरूर, किंतु, एक दिन भी तुम्हें चौकमे घुसने दिया है ? यह बात कोई भी नहीं कह सकता ! टगर वैष्णवी मर जायगी, पर अपनी जाति नहीं खोएगी, जानते हों ? इतना कहकर वह जात-वैष्णवकी लड़की, अपनी जातिके गर्वसे, मेरे मुँहकी ओर देखती हुई, अपनी दोनों फुट-बालकी-सी आँखें घुमाने लगी।

नन्द मिस्त्री लजित होकर बारबार कहने लगा, “देखा बाबूजी, देखा ? अभी तक इसे जातिका गर्व है ! देखा आपने ! मैं हूँ, इसीसे सह लेता हूँ, और कोई होता—” बीस बरसकी उस घरवालीकी ओर देखकर वह बेचारा अपनी बात भी पूरी न कर सका।

मैं और कुछ न बोला और उमसे एक गिलास लेकर वहाँसे चल दिया। ऊपर पहुँचकर उस वैष्णवीकी बातें याद करके मेरी हँसी रोक न रुकी। किंतु, क्षण-भर बाद ही सोचा, यह तो एक सामान्य अशिक्षिता स्त्री ठहरी; पर, गाँवोमे और शहरोमे भी क्या ऐसे अनेक शिक्षित पुरुष नहीं हैं जिनके द्वारा ऐसे ही हास्यकर कार्य अब भी प्रतिदिन हुआ करते हैं और, जो पापके सारे अन्यायोसे केवल खाना-छूना बचाकर ही परित्राण पा लेते हैं ! तब, यह हो सकता है कि इस देशके पुरुषोंके वक्त तो हँसी नहीं आती, आती है सिर्फ औरतोंको देखकर।

आज शामसे ही आकाशमे थोड़े थोड़े बादल जमा हो रहे थे। रातको

एक बजेके बाद मामूली-सा पानी आया और हवा भी चली जिससे कुछ देरके लिए जहाज खूब हिला-डुला। दूसरे दिन सुबहसे ही वह शिष्ट-शान्त भावसे चलने लगा। जिसे समुद्री बीमारी कहते हैं,—मेरा वह उपसर्ग तो शायद छुटपनमे ही नावके ऊपर कट गया था, इसीलिए, वमन करनेके सकटको मैं एकबारगी ही पार कर गया, किंतु, सपरिवार नन्द मिस्त्रीका क्या हाल हुआ,—किस तरह रात कटी, यह जाननेके लिए मैं नीचे जा पहुँचा। कलके गायको-मेसे अधिकांश उस समय तक भी औंध पड़े हुए थे। मैंने समझ लिया कि रात्रिके उत्पातके कारण ही ये लोग अभी तक महासगीतके लिए तैयार नहीं हो सके हैं। नन्द मिस्त्री और उसकी बीस बरसकी घरवाली, दोनों गभीर भावसे बैठे हुए थे। मुझे देख उन्होंने प्रणाम किया। उनके चेहरेके भावसे जान पड़ा कि कुछ देर पहले ही दोनोंमे कुछ कलह-सी जरूर हो चुकी है। मैंने पूछा, “रातको कैसा हाल रहा मिस्त्रीजी?”

नन्द बोला, “अच्छा रहा।”

उसकी घरवाली गरज उठी, “खाक रहा अच्छा! मैयारी मैया कैसा अद्रुतकाण्ड हो गया!”

कुछ उद्दिग्ध होकर मैंने पूछा, “कैसा काण्ड?”

नन्द मिस्त्रीने मेरे मुँहकी ओर देखा, फिर जम्हाई ली, चुटकियाँ बजाई, और अन्तमे कहा, “काण्ड ऐसा कुछ नहीं था बाबूजी। कहता हूँ, कलकत्तेकी गल्लियोंके मोड़ोपर साढ़े बत्तीस तरहका चबेना बेचते हुए आपने किसीको देखा है? यदि देखा हो तो हम लोगोकी अवस्थाका आप ठीक तौरसे समझ सकेंगे। वह जिस तरह अँगूठेके नीचे दो-तीन अगुलियोकी चोट मारकर भुने हुए चावल, दाल, मटर, मसूर, चने, सेमके बीज आदि सबको एकाकार कर देता है, देवताकी कृपासे हम सब भी ठीक उसी तरह गड्ढमगड्ढ हो गये थे,—अभी ही, कुछ देर हुई, सब कोई अपने अपने कपड़े पहिचान कर फिर अपनी अपनी जगह आकर बैठे हैं।” इसके बाद वह टगरकी ओर देखकर बोला, “बाबूजी, भाग्यसे असल वैष्णवकी जात नहीं जाती, नहीं तो मेरी टगर—”

टगर भड़के हुए भालूकी तरह गरज उठी “अब तुम्हें प्यही !”

“नहीं, तो जाने दो,” कहकर नन्द उदासीनतासे दूसरी तरफकी देवता हुआ चुप हो गया।

एक काबुली दम्पति, जो कि मलिनताके अवतार थे, सिरसे पैतक पृथिवीकी सारी गदगी लादे हुए अत्यन्त तृप्तिके साथ रोटी खा रहे थे। क्रुद्ध टगर उन हतभागोके प्रति अपने बड़े बड़े चभुओसे एकटक अभि-वर्षण करने लगी। नन्दने अपनी घरवालीको उद्देश करके प्रश्न किया, “तो फिर आज खाना-पीना कुछ न होगा, क्यों ?”

घरवालीने कहा, “मौत और किसे कहते हैं ! होगा कैसे, सुनूँ तो ?”

मामल न समझ सकनेके कारण मैने कहा, “अभी तो बड़ी सकार है, कुछ बेला चढ़ जानेपर—”

नन्द मेरे मुँहकी ओर देखकर बोला, “कलकत्तेसे एक हॉडीमे बढियों रसगुल्ले लाया था, बाबूजी, जहाजपर सवार होने तक कहता रहा, ‘आओ टगर, कुछ खा लेवे, आत्माको कष्ट न दे,’ परंतु नहीं,—‘मैं रगून ले जाऊँगी।’ (टगरके प्रति)—ले अब ले जा रगून, क्या ल जाती है !”

टगरने, इस क्रुद्ध अभियोगका स्पष्ट प्रतिवाद न कर, शुब्ध अभिमानसे एक दफे मेरी ओर देखा और फिर वह उस हतभागे काबुलीको अपनी नजरसे पहलके समान ही दग्ध करने लगी।

मैने धीरेसे पूछा, “क्या हुआ, रसगुल्लोका ?”

नन्द टगरको लक्ष्य करके कटाक्ष करता हुआ बोला, “उनका क्या हुआ सो नहीं कह सकता। वह देखो न फूटी हॉडी, और वह देखा बिछौनेमे गिरा हुआ रस;—इससे ज़्यादा कुछ जानना चाहो तो पूछो उस हरामजादेसे।” इतना कहकर टगरकी दृष्टिका अनुसरण कर वह भी कठार दृष्टिसे उसकी ओर ताकने लगा।

मैने बड़ी मुश्किलसे हँसी रोकते हुए, मुँह नीचा करके, कहा, “तो जाने दो, साथमे चिउड़ा तो है !”

नन्द बोला, “उस ओरसे भी छुट्टी मिल गई है। बाबूजीको एक दफे दिखा तो दो, टगर !”

टगरने एक छोटी-सी पोटलीको पैरोसे उकराते हुए कहा, “दिखा दो न तुम्ही—”

नन्द बोला, “जो भी कहो बाबू, काबुली जात नमकहराम नहीं कही जा सकती। ये लोग जिस तरह रसगुल्ले खा जाते हैं, उसी तरह अपने काबुलदेशकी



मोटी रोटियाँ भी तो बाँध देते हैं,—फेकना नहीं टगर, रख छोड़, तेरे ठाकुरजीके भोगके काममे आ जायँगी ।

नन्दके इस परिहाससे मै जोरसे हँस पड़ा, किन्तु, दूसरे ही क्षण टगरके मुँहकी ओर देखकर डर गया । क्रोधके मोर उसका सारा मुँह काला हो गया । ऊँचे कण्ठसे वज्र-कर्कश शब्दोंमे जहाजके सब लोगोको चौंकाकर वह चिल्ला उठी, “ जात तक मत जाना भला, मिसत्री,—कहे देती हूँ, अच्छा न होगा, हाँ—”

उसकी चिल्लाहटसे जिन लोगोने मुँह उठाकर उस ओर देखा, उनकी विस्मित दृष्टिके सामने, शरमके मोर, नन्दका मुँह जरा-सा रह गया । टगरको वह बखूबी जानता था । अपनी निरर्गल दिलगीके कारण पैदा हुए उसके क्रोधको किसी तरह शांत करनेमे ही उसकी कुशल थी । शरमिन्दा होकर वह चटसे बोल उठा, “ सिरकी कसम टगर, गुस्सा मत हो, मै तो केवल मजाक कर रहा था । ”

टगरने वह बात जैसे सुनी ही नहीं । पुतलियाँ और भौंहे एक बार बाईं ओर, और एक बार दाहिनी ओर, घुमाकर और कण्ठके स्वरको और एक पर्दा ऊपर चढ़ाकर वह बोली, “ मजाक कैसा ! जातिको लेकर भी क्या कोई मजाक किया जाता है ! मुसलमानोकी रोटियोंसे भोग लगाया जायगा ? केवटके मुँहमे आग,—जलूत हो, तो तू ही न रख छोड़,—बापको इनका पिण्ड-दान दे देना ! ”

डोरी छोड़े हुए धनुष्यकी तरह नन्द चटसे सीधा होकर खड़ा हो गया और उसने टगरका झोटा पकड़ लिया, “ हरामजादी, तू बाप तक जाती है ! ”

टगर कमरका कपड़ा सभालती हुई हाँफते हाँफते बोली, “और हरामजादे, तू जानि तक जायगा ! ” इतना कहकर कानोतक मुँह फाड़कर उसने नन्दकी भुजाके एक हिस्सेमे काट खाया । मुहूर्त-भरमे ही नन्द मिसत्री और टगर वैष्णवीका मल्ल-युद्ध गहरा हो उठा । देखते ही देखते सब लोग घेरकर खड़े हो गये । भीड़ हो गई । समुद्री बीमारीकी तकलीफको भूलकर सारे ‘ हिन्दुस्तानी ’ × ऊँच कण्ठसे बाहवाही देने लगे, पजाबी छिः छिः करने लगे, उड़िया चीं चीं करने लगे ।—एक तरहसे पूरा लंका-काण्ड मच गया । मै सन्नाटेमे आ गया और मेरा मुँह विवर्ण हो गया । इतनी मामूली-सी बातपर निर्लज्जताका ऐसा नज़्जा नाच हो सकता है, इसकी मैं कल्पना भी न कर सकता था । और वह भी, एक बंगाली स्त्री-पुरुषके द्वारा जहाज-भरके लोगोके सामने हो रहा है, यह

× हिन्दी भाषाभाषी, यू० पी० के लोग ।

देख मैं लज्जाके सारे जमीनमे गड़ा जाने लगा । पासमे ही एक जौनपुरी दरबान अत्यन्त सतोषके साथ तमाशा देख रहा था । मेरी ओर लक्ष्य करके बोला, “ बाबूजी, बङ्गालिन तो बहुत अच्छी लड़नेवाली है ! हटती ही नहीं । ”

मैं उसकी ओर आँख उठाकर देख भी न सका । चुपचाप गर्दन नीची किये किसी तरह भीड़को चीरते हुए ऊपर भाग आया ।

## ४

उस दिन फिर मेरा जी न चाहा कि नीचे जाऊँ, इसलिए, नन्द और टगरके युद्धका अन्त किस तरह हुआ,—संधि-पत्रमे कौन-कौन-सी शर्तें निश्चित हुई, सो मैं कुछ नहीं जानता । परन्तु, बादमे मैंने देखा कि शर्तें चाँह जो हो, विपत्तिके समय वह ‘ स्क्रैप आफ् पेपर ’ ( कागजका रद्दी टुकड़ा ) किसी काम नहीं आता । जब जिसे जरूरत होती है, खिलवाड़की तरह उसे फाड़ फेकता है और दूसरेका व्यूह-भेद कर डालता है । बीस बरससे ये दोनों यही करन आये हैं तथा और भी बीस बरस तक ऐसा न करते रहेगे, इसकी शपथ शायद स्वयं विधाता भी नहीं कर सकेगे ।

सारे दिन तो आकाशमे बादलोके टुकड़े यहाँसे वहाँ घूमते रहे, परन्तु, अब शामके लगभग एक गहरा काला बादल, सारे क्षितिजका ढँककर, धीरे धीरे सिर उठा कर, ऊपर आने लगा । मालूम हुआ, कि खलासियोंके मुँह और आँखोंपर मानो घबराहटकी छाया आ पड़ी है । उनके चलने-फिरनेमे भी मानो एक प्रकारके घबराहटके चिह्न नजर आने लग हैं, जो इसके पहलं नहीं थे ।

एक बूढ़े-से खलासीको बुलाकर पूछा, “ अजी चौधरीजी, आज रातको भी क्या कलहीके समान आँधी आवेगी ? ”

बिनयसे चौधरीजी वशमे हो गये । खड़े होकर बोले, “ मालिक, नीचे चले जाइए, कप्तानने कहा है, साइक्लोन ( बवंडर ) उठ सकता है । ”

पन्द्रह मिनट बाद ही देखा कि उसका कथन निर्मूल नहीं है । ऊपर जितने भी यात्री थे उन सबको खलासी लोग एक तरहसे ज़बरन ‘ होल्डर ’ मे उतारने लगे । दो-चार लोगोंके आपत्ति करनेपर सेकण्ड आफिसरने खुद आकर उन्हें धक्के मारकर उठा दिया और उनके विस्तर वगैरह लातोंसे हटाना शुरू कर दिया । मेरा ट्रंक, बिस्तर आदि तो खलासी लोग झटपट नीचे उठा ले गये; किन्तु, मैं

खुद एक तरफ खिसक गया। मैंने सुना कि सबको,—अर्थात्, जो हतभागों दस रुपयेसे अधिक किराया नहीं दे सकते थे उन्हें,—उस जहाजके गर्भ-गृहमें भरके उसका मुँह बन्द कर दिया जायगा। उनकी खैरियतके लिए और जहाजकी भी खैरियतके लिए, यही एक उपाय था।

किंतु, मुझे खुद अपने लिए खैरियतकी यह व्यवस्था किसी तरह पसंद नहीं आई। इसके पहले साइक्लोन नामक वस्तुको, समुद्रमें तो क्या, जमीनपर भी नहीं देखा था। कैसा इसका उपद्रव होता है, कैसा इसका स्वरूप है और अमंगल करनेकी कितनी इसकी शक्ति है, मैं बिल्कुल नहीं जानता था। मन-ही-मन सोचने लगा कि मेरे भाग्यसे यदि ऐसी वस्तुका आविर्भाव होना सन्निकट ही है, तो फिर उसे वगैर अच्छी तरह देखे नहीं छोड़ूँगा। भाग्यमें जो बदा हो सो हो। और तूफानमें यदि जहाज डूबना ही है तो, इस तरह प्रेगके चूहेकी तरह पिंजरेमें कैद होकर और सिर पटक-पटककर, खारी पानीमें क्यों मरूँ? इसकी अपेक्षा तो जब तक बने, हाथ-पाँव हिलाकर, लहरोके हिंडोलेपर झूलते-उतारते हुए, एक गाँता लगाकर पातालके राजमहलका अतिथि होना अच्छा। किंतु, यह उस समय मुझे मालूम न था कि राजाका जहाज आगे-पीछे लाखों-करोड़ों हिंस्र अनुचरोके वगैर काल पानीमें एक डग भी नहीं चलता और उन्हें लोगोका कलेवा कर डालनेमें घड़ी-भरकी भी देर नहीं लगती।

बहुत समयसे थोड़ी थोड़ी वृष्टि हाँ रही थी। शामके लगभग हवा और वृष्टि दोनोंका ही वेग बढ़ गया। यह हालत हो गई कि भाग निकलनेकी भी कोई जुगत न रही। जहाँ भी मिले सुविधानुसार एक आश्रय-स्थान खोजे वगैर काम नहीं चल सकता। शामके अँधेरेमें जब मैं अपने स्थानपर वापिस आया तब ऊपरका डेक निर्जन हो गया था। मस्तूलके पास उचककर देखा कि ठीक सामने ही बूढ़ा कप्तान हाथमें दूरबीन लिये ब्रिजके ऊपर यहाँसे वहाँ दौड़ रहा है। इस डरसे कि एकाएक उसकी शुभ दृष्टिमें पड़कर फिरसे, इतने कष्टके बाद भी, दुबारा उसी गड़हेमें न घुसना पड़े, एक ऐसी जगह खोजने लगा जहाँ सुभीतेसे बैठ सकूँ। खोजते खोजते आखिर एक ऐसी जगह मिल भी गई जिसकी कि मैंने पहले कभी कल्पना भी नहीं की थी। एक किनारे बहुत-सी भेड़ों, मुर्गियों और बसँखोंके पिंजड़े एकके ऊपर एक गँजे हुए थे। उछलकर मैं

उन्हीके ऊपर बैठ गया। जान पड़ा, ऐसी निरापद जगह शायद जहाज-भरमे और कही नहीं है। किंतु, तब तक भी बहुत-सी बातें जानना बाकी थी।

वृष्टि, हवा, अधिकार और जहाजका झुलना,—ये सभी धीरे धीरे अधिकाधिक बढ़ने लगे। समुद्रकी लहरोका आकार देखकर मैंने मन-ही-मन सोचा,—यही है शायद वह साइक्लेन, किंतु, वह सागरके समीप सिर्फ गौंके खुरके गंठेके समान ही था,—इस बातको अच्छी तरह हृदयगम करनेके लिए मुझे और भी थोड़ी देर ठहरना पड़ा।

एकाएक छातीके भीतर तक केंपकंपी पैदा करता हुआ जहाजका भोपू बज उठा। ऊपरकी ओर ताका तो जान पड़ा, मानो किसी मन्त्रके बलसे आकाशका चेहरा ही बदल गया है। वे बादल अब नहीं रहे,—मालूम हुआ, कि सब तरफसे छिन्न-विच्छिन्न होकर जैसे संपूर्ण आकाश हलका होकर कहीं ऊपरकी ओर उड़ा जा रहा है। दूसरे ही क्षण समुद्रके एक प्रान्तसे एक ऐसा विकट शब्द तेजीसे आकर कानोमे पैठ गया कि मैं नहीं जानता उसकी किसके साथ तुलना करूँ।

लड़कपनमे अँधेरी रातोमे दादीकी छातीसे लगाकर एक कहानी सुना करता था कि किसी राजपुत्रने डुबकी लगाकर तालाबके भीतरसे एक चौंदाकी डिविया निकाली थी और उसमे बन्द सात सौ राक्षसियोंके प्राणरूप एक सोनेके भौरेका चुटकीसे मसलकर मार डाला था। फिर वे मात सौ राक्षसियों मृत्यु-यन्त्रणासे चीखती चिल्लाती हुई सारी पृथ्वीको पैरोके बोझमे कुचलती चूर्ण-विचूर्ण करतीं दौड़ आई थी। वैसा ही यह भी कहीं कोई विप्रव-सा हो रहा है, ऐसा जान पड़ा, परंतु, इस दफे सात सौ नहीं सौ करोड़ राक्षसियाँ हैं,—वे उन्मत्त भावसे कोलाहल करती हुई इसी ओर दौड़ी आ रही हैं। आ भी पड़ी,—राक्षसियाँ नहीं, परंतु, तूफानी हवाएँ। तब, मैंने सोचा कि, इनकी अपेक्षा तो उन राक्षसियोंका आना ही कहीं अच्छा था।

इस दुर्जय वायुकी शक्तिका वर्णन करना तो बहुत दूरकी बात है, समग्र चेतनासे अनुभव करना भी मानो मनुष्यके सामर्थ्यके बाहिर है! संपूर्ण ज्ञान-बुद्धिको लुप्त करके केवल एक ही धारणा मेरे मनके भीतर अस्पष्ट और निसंदिग्ध रूपसे जागती रह गई कि दुनियाकी मियाद एकबारगी खत्म होनेमे अब और कितनी-सी देर है! पासमे ही जो एक लोहेका खूँटा था, गलेकी चादरसे मैंने अपने आपको उसीसे बाँध रक्खा था। प्रत्येक क्षण मेरे मनमें यही

ख्याल उठने लगा कि बस, मुझे यह हवा इस दफे ही खूँटेसे छुड़ा देगी और उड़ा ले जाकर समुद्रमे जा पटकेगी ।

एकाएक जान पड़ा, कि काला पानी मानो भीतरके धक्कोसे घरघराता हुआ क्रम-क्रमसे जहाजके ऊपर चढ़ रहा है । दूरको आँख उठाई तो उस तरफसे दृष्टिको पुनः वापस न लौटा सका । एक दफे जान पड़ा, वह तो कोई पहाड़ है, किंतु दूसरे ही क्षण जब भ्रम भग हुआ तब हाथ जोड़कर मैंने कहा, “ भगवन्, जैसे तुमने ये दोनो नेत्र दिये थे, वैसे ही आज इन्हें सार्थक भी कर दिया ! इतने दिनों तक तो ससारमे सर्वत्र ही आँखें खोले घूमता फिरा हूँ । किन्तु, तुम्हारी इस सृष्टिकी तुलना तो कहीं भी नहीं देखी थी ! जहाँ तक दृष्टि पहुँचती है एक अचिन्तनीय विराट्काय महातरङ्ग सिरपर चोंदी-सा शुभ्र किरीट धारण किये तेज चालसे आगे बढ़ती हुई आ रही है । जगतमे और भी क्या कोई इतना बड़ा विस्मय है ? ”

समुद्रमे न जाने कितने लोग आया-जाया करते हैं; मैं खुद भी तो कितनी ही दफे इस रास्ते गया-आया हूँ, किन्तु, ऐसा दृश्य तो पहले कभी कहीं नहीं देखा । इसके सिवाय, जिस मनुष्यने आँखों नहीं देखा, उसे समझाकर यह बताना कल्पनाके बापके लिए भी संभव नहीं कि पानीकी लहर किसी तरह इतनी बड़ी हो सकती है ।

मन ही मन बोला, हे तरंग-सम्राट् ! तुम्हारी टक्करसे हमारा जो कुछ होगा, उसे तो हम जानते ही हैं, किंतु, अब भी तो तुम्हे यहाँ तक आ पहुँचनेमे आखिर आधे मिनटकी देर है, तब कमसे कम उतने समय तक तो मैं अच्छी तरह जी-भरकर तुम्हारे कलेवरको देख लूँ ।

यह भाव किसी वस्तुकी सुविपुल ऊँचाई और उससे भी अधिक विस्तार देखकर ही इस तरह मनमे उत्पन्न नहीं हुआ करता, क्योंकि, यदि ऐसा हो तो इसके लिए हिमालयका कोई भी अग-प्रत्यङ्ग यथेष्ट है । किंतु, जो यह विराट् व्यापार सजीवके समान दौड़ा आ रहा है,—उसकी अपरिमेय शक्तिकी अनुभूति-ने ही मुझे अभिभूत कर डाला ।

किन्तु, समुद्र-जलके टकरानेसे जो एक तरहकी ज्वाला-सी बार बार चमक उठती है, वह ज्वाला विचित्र रेखाओंमें यदि इसके सिरपर न खेलती होती, तो गभीर कृष्ण जल-राशिकी विपुलताको मैं इस अधिकारमे शायद उस तरह न

देख पाता । इस समय जितनी भी दूर तक मेरी दृष्टि जाती है उतनी ही दूर तक हम आलोक-मालाने मानो छोटे छोटे प्रदीपोंको जलाकर इस भयङ्कर सौन्दर्यका चेहरा मेरी आँखोंके सामने खोल दिया है ।

जहाजका भोपू असीम वायु-वेगसे थर थर कौपता हुआ लगातार बजने लगा और भयार्त खलासियोंका दल अल्लाहके कानो तक अपना आकुल आवेदन पहुँचा दनके लिए गला फाड़-फाड़कर एकसाथ चिल्लाने लगा ।

जिमके शुभागमनके निमित्त इतना भय, इतनी चीख-पुकार, —इतना उद्योग-आयोजन, हो रहा था, वह महातरंग आखिर आ पहुँची । एक प्रकाण्ड प्रकारकी उलट-पलटके बीच हरवलभके समान हमें भी पहले जान पड़ा कि निश्चयसे ही हम डूब गये हैं इसलिए, दुर्गाका नाम जपनेसे अब और क्या हो सकता है ! आमपास, ऊपर-नीचे, चारों ओर काला जल ही जल है ! जहाज-समेत सब लोग पातालके राजमहलमें निमग्न खोने जा रहे हैं, —इसमें अब कोई संदेह नहीं रहा । इस समय चिन्ता केवल यही है कि खाना-पीना आदि वहाँ न जाने किस किस्मका होगा ?

किन्तु, करीब मिनट-भर बाद ही दिखाई दिया, —नहीं, —डूबे नहीं हैं, जहाजसमेत हम सब केवल जलके ऊपर उतरा रहे हैं । इसके सिवाय, लहरके ऊपर लहर आना भी खतम नहीं हुआ है, इसलिए हम लोगोका हिडोला झूलना भी समाप्त नहीं हुआ है । इतनी देरके बाद, अब पता लगा कि क्यों कप्तान साहबने लोगोको जानबरोके समान गढ़में डालकर ताला लगावा दिया है । डेकके ऊपरसे बीच-बीचमें मानो जलकी धारा बह जान लगी । मेरे नीचकी बत्तखे और मुर्गियाँ कितने ही दफे फडफडाकर और भंडे कई बार 'मैमै' करके भव-लीला समाप्त कर गई । सिर्फ मैं ही उनके ऊपर आश्रय ग्रहण किये, लोहेके खूँटेको जोरसे पकड़े हुए, अपनी भव-लीला सुरक्षित बनाये रहा ।

किंतु, इसी समय एक और प्रकारकी आफत आ जुटी । केवल जलके छींटे ही मेरे शरीरमें सुईकी तरह छिद रहे हो सो बात नहीं, —समस्त कपड़े और धोतीके भीग जानेसे और प्रचण्ड वायुसे इतनी ठंड लगने लगी कि दाँत कटाकट बजने लगे । खयाल आया, कि हालमें जलमें डूबनेसे तो किसी तरह बच भी सकता हूँ, किन्तु,

निमोनियाके हाथसे किस तरह परित्राण पाऊँगा ? और, यह तो मैंने निःसंशय अनुभव किया कि इसी तरह यदि और भी कुछ देर बैठा रहूँगा तो परित्राण पाना सचमुच ही असंभव हो जायगा । इसलिए, जिस तरह भी हो, इस स्थानका परित्याग करके किसी ऐसी जगह आश्रय लेना चाहिए जहाँ कि जलके छींटे बछाके फलकी तरह शरीरमें न चुमे । एक बार सोचा कि भेड़ोंके पिंजरेमें घुस जाऊँ तो कसा हो ? किंतु, वह भी कितना सुरक्षित है ? उसके भीतर यदि खोरे जलकी धारा प्रवेश कर जाय तो ठीक 'मै-मै' करके न सही पर 'मौ-मौ' करके अन्तमें अवश्य ही इह-लीला समाप्त करनी पड़ेगी ।

सिर्फ एक उपाय है । जहाज जब पार्श्व-परिवर्तन करता है तब भागनेका कुछ मौका मिल जाता है, इसलिए, उस समय यदि और कहीं जाकर घुस सकूँ तो शायद जान बच जाय । जो सोचा, वही किया । किंतु, पिंजरेपरसे नीचे उतरकर, तीन बार दौड़कर और तीन बार बैठकर, किसी तरह जब मैं सेकण्ड क्लास केबिनके द्वारपर पहुँचा, तब देखा, द्वार बंद है । लोहेके किवाड़ोंने, हजार धक्कामुक्की करनेपर भी, रास्ता नहीं दिया । इसलिए, वही रास्ता फिर उसी तरह तय करके मैं फर्स्ट क्लासके दरवाजेपर आ उपस्थित हुआ । इस दफे भाग्य दवताने सुप्रसन्न होकर एक निराले कमरेमें आश्रय दे दिया, और, जरा भी दुविधा न करके मैं किवाड़ बंद करके पलगपर जा सोया ।

रातके बारह बजेके भीतर ही तूफान तो थम गया, किंतु, समुद्रका गुस्सा दूसरे दिन भोर तक भी शांत न हुआ ।

मेरे सामानका और साथी मुसाफिरोका क्या हाल हुआ, और, खास तौरसे सपत्नीक मिस्त्रीजीने किस तरह रात बिताई,—यह जाननेके लिए सुबह मैं नीचे उतर गया । कल नन्द मिस्त्रीने जरा दिहलीगी करते हुए कहा था कि, 'बाबूजी, साढ़े बत्तीस प्रकारके चबेनेके समान हम लोग आपसमें गड्ढम-गड्ढ हो गये थे । अभी ही, कुछ देर हुई, सब कोई अपनी अपनी जगह आकर बैठे हैं !' आजका गड्ढमगड्ढ साढ़े बत्तीस प्रकारमें गिना जा सकता है या नहीं, सो मुझे नहीं मालूम, किंतु, इस समय तक कोई भी अपने निजी स्थानपर लौटकर न आने पाया था, यह मैंने अपनी आँखों देखा ।

उन लोगोंकी अवस्था देखनेपर सचमुच ही रुलाई आने लगी । इन तीन-

चार सौ यात्रियोंमेंसे किसीके समर्थ रहनेकी बात तो दूर,—शायद, अक्षत भी कोई नहीं बचा था ।

औरते सिलपर जिस तरह लोढ़ेसे मसाला बॉटती हैं, कलका साइक्लोन इन तीन-चार सौ लोगोका ठीक उसी तरह सारी रात मसाला बॉटता रहा । सारे माल-असबाबकं सहित,—बक्स पेटियों आदिके सहित, ये सब लोग रातभर जहाजके इस किनारेसे उस किनारे तक लुढ़कते फिरे हैं । वमन तथा अन्य दो क्रियाएँ इतनी अधिक की गई हैं कि दुर्गन्धके मारे खड़ा होना भी भारी हो रहा है और इस समय डाक्टर बाबू जहाजके मेहतर और खलासियोंको साथ लिये इन लोगोका ‘पड्डोद्धार’ करनेकी व्यवस्था कर रहे हैं ।

डाक्टर बाबू ऊपरसे नीचे तक मेरा बार बार निरीक्षण करके शायद मुझे सेकण्ड क्लासका मुसाफिर समझ बैठे थे, फिर भी, अत्यन्त आश्चर्यके साथ बोले, “महाशय तो खूब ताजे दिख रहे हैं, जान पड़ता है कि आराम करनेके लिए कोई हैमॉक ( Hammock = जहाजपर रहनेवाला एक तरहका झुलन-खटोला ) पा गये थे, क्यों न ?

“ हैमॉक कहाँसे पाता महाशय, पाया था एक भेड़ोका पीजरा । इसीलिए तरो-ताज़ा दिख रहा हूँ । ”

डाक्टर बाबू मुँह फाड़कर मरी ओर ताकते रह गये । मैं बोला, “ डाक्टर बाबू, यह अधम भी इसी नरक-कुण्डका यात्री है । किंतु, कमजोर होनेके सबब यहाँ घुस न सका,—शुरूसे ही डेकके ऊपर रहा आया । कल साइक्लोनकी खबर पाकर कुछ देर भेड़ोके पीजरोके ऊपर बैठकर, और बाकी रात फर्स्ट क्लासके एक कमरेमें अनधिकार प्रवेश करके, आत्म-रक्षा की है । क्या कहते हैं आप, मैंने कुछ अनुचित तो नहीं किया ? ”

सारा इतिहास सुनकर डाक्टर बाबू इतने प्रसन्न हुए कि उसी क्षण उन्होंने मुझे अपने निजी कमरेमें बाकी दो दिन काटनेके लिए सादर निमंण दे दिया । अवश्य ही उस निमन्त्रणको मैं स्वीकार नहीं कर सका,—केवल एक चेयर मैंने उनसे ले ली ।

दोपहरको भूखकी मारसे मुर्देकी तरह चेयरपर पड़ा हुआ ब्रह्माण्डकी समस्त खाद्य-वस्तुओका ध्यान कर रहा था,—कहाँ जाकर क्या कौशल करूँ कि कुछ खानेको मिल जाय । इसी समय, जब कि मैं इस दुःश्चिन्तामें डूबा हुआ था,



खिदिरपुरके मुसलमान दर्जियोंमेसे एकने आकर कहा, “ बाबू साहब, एक बगाली औरत आपको बुला रही है । ”

“ औरत ? ” समझा कि टगर होगी । क्यों बुला रही है, सो भी अनुमान कर लेना मेरे लिए कठिन नहीं था । निश्चय ही मिस्रीके साथ स्वामी और स्त्रीके स्वत्व सिद्ध करनेके व्यापारमे फिर मत-भेद उपस्थित हो गया है । किन्तु, मेरी जरूरत क्यों आ पड़ी ? Trial by ordeal (अग्नि-परीक्षा) के सिवाय, बाहरके किसी आदमीने आकर किसी दिन इसकी मीमांसा कर दी हो,—यह सोचना भी कठिन है ।

मैंने कहा, “ घण्टे-भर बाद आऊँगा, कह देना । ”

उम मनुष्यने कुण्ठित होकर कहा, “ नहीं बाबू साहब, बड़ी मिन्नत करके बुला रही है—”

“ मिन्नत करके ! ” किन्तु, टगर तो मिन्नत करनेवाली औरत नहीं है ? प्रछा, “ उसक साथका मर्द क्या कर रहा है ? ”

वह बोला, “ उसीकी बीमारीके कारण तो आपको बुला रही है । ”

बीमार होना बिल्कुल ही अचरजकी बात नहीं थी, इसलिए, मैं उठ खड़ा हुआ । वह मुझे अपने साथ नीचे ले गया । काफी दूरपर एक कोनेमे कुडली किये हुए मोटे मोटे रस्से रखे हुए थे, उन्हीकी आड़मे एक बाईस-तेईस वर्षकी बगाली स्त्री बैठी थी । पहले कभी उसपर मेरी नज़र नहीं पड़ी थी । पासमे ही एक मैली सतरजीके ऊपर करीब इसी उम्रका एक अत्यन्त क्षीणकाय युवक मुर्देकी तरह आँखे मूँदकर पड़ा हुआ है,—यही बीमार है ।

मेरे निकट आते ही उस औरतने धीरे धीरे अपने सिरका वल्ल आगे खींच लिया, किंतु, मैं उसका मुँह देख चुका था ।

वह मुख मुदर कहा जाय तो बहस उठ सकती है, किंतु फिर भी, उपेक्षा करने योग्य नहीं था । ऊँचा कपाल स्त्रियोंकी सौन्दर्य-तालिकामे कोई स्थान नहीं रखता,—यह मुझे मालूम है, फिर भी, इस तरुणीके चौड़े मस्तकपर बुद्धि और विचार-शक्तिकी एक ऐसी छाप मारी हुई देखी जिसे मैंने कदाचित् ही देखा है । मेरी अन्नदा जीजीका कपाल भी प्रशस्त था । इसका भी बहुत-कुछ उसी तरहका था । माँगमें सिन्दूर झलक रहा था, हाथमे लोहेकी चूड़ियाँ,+

+ सधवाका चिह्न ।

और शखके वलयोको छोड़कर और कोई अलङ्कार नहीं था। आँगमें एक सीधी सादी रंगीन किनारकी साड़ी थी।

परिचय न होनेपर भी इतने स्वाभाविक ढंगसे उसने बात की कि मैं विस्मित हो गया। वह बोली, “आपके साथ डाक्टर बाबूका तो परिचय है, क्या एक दफ़ा उन्हें आप बुला सकते हैं ?”

मैंने कहा, “आज ही उनसे परिचय हुआ है। फिर भी, जान पड़ता है, डाक्टर बाबू भले आदमी हैं।—किन्तु, उन्हें क्यों बुलाती हो ?”

वह बोली, “यदि बुलानेपर विजिट देनी पड़ती हो, तो फिर जरूरत नहीं है, न होगा, तो ये ही थोड़ा कष्ट करके ऊपर चले चलेगें।” इतना कहकर उसने उम रोगी आदमीको दिखा दिया।

मैंने सोंचकर कहा, “जहाजके डाक्टरको शायद कुछ भी देना नहीं होता। किन्तु, इन्हे हो क्या गया है ?”

मैंने सोचा था कि रोगी इसका पति है; किन्तु, बातचीतसे कुछ संदेह हुआ। उस मनुष्यके मुँहके ऊपर कुछ झुककर उसने पूछा, “घरसे चलते समयसे ही तुम्हें पेटकी कुछ बीमारी थी न ?”

उम मनुष्यने सिर हिला दिया, तब इसने सिर ऊपर उठाकर कहा, “हाँ, इन्हे पेटकी बीमारी देशमें ही हुई थी, किन्तु, कलसे बुखार आ गया है। इस समय देखती हूँ कि बुखार तेज हो आया है, कुछ दवाई दिये बिना काम न चलेगा।”

मैंने भी स्वयं हाथ डालकर उसके शरीरका ताप देखा, वास्तवमें बुखार खूब तेज था। डाक्टरको बुलाने मैं ऊपर चला गया।

डाक्टर बाबू नीचे आये, रोग-परीक्षा करके और दवाईका पुरजा देकर बोले, “चलो श्रीकान्त बाबू, कमरेमें चलकर कुछ गप-शप करे।”

डाक्टर बाबू खूब रंगीले थे। अपने कमरेमें ले जाकर बोले, “चाह पीते हैं ?”

मैंने कहा “हाँ, पीता हूँ।”

“और बिस्कुट ?”

“सो भी खाता हूँ।”

“अच्छा।”

खाना-पीना समाप्त होनेके बाद दोनों आमने-सामने कुर्सीयोंपर बैठ गये ।  
डाक्टर बाबू बोले, “ आप कैसे जा भिड़े उस औरतसे ? ”

मैंने कहा, “ उसने ही मुझे बुला भेजा था । ”

डाक्टर बाबू इस तरह सिर हिलाकर, मानो सब कुछ जानते हो, बोले,  
“ बुलाना ही चाहिए,—शादी-वादी की है या नहीं ? ”

मैंने कहा, “ नहीं । ”

डाक्टर बाबू बोले, “ तो बस, भिड़ जाओ, ऐसी कुछ बुरी नहीं है । उस  
आदमीका चेहरा देखा, उसपर टाईफाइडके लक्षण नजर आते हैं । कुछ भी हो,  
वह अधिक दिन न टिकेगा, यह निश्चित है । इस बीच उसपर नजर बनाये  
रखना । कहीं कोई और साला न भिड़ जाय । ”

मैं अवाक् होकर बोला, “ आप यह सब क्या कह रहे हैं, डाक्टर बाबू ? ”

डाक्टर बाबू जरा भी अप्रतिभ हुए बिना बोले, “ अच्छा, वह छोकरा ही  
उसे घरसे निकाल लाया है, या उसीको वह बाहर निकाल लाई है,—तुम्हें क्या  
मालूम होता है, श्रीकान्त बाबू ?—खूब फारवर्ड है ? बातचीत तो बहुत अच्छी  
करती है । ”

मैंने कहा, “ इस तरहका ख्याल आपके मनमें क्यों आया ? ”

डाक्टर बाबू बोले, “ हरएक ट्रिपमें ही तो देखता हूँ कि एक-न-एक है ही ।  
पिछली दफे भी बेलघरकी एक ऐसी ही जोड़ी थी । एक बार बरमामे जाकर  
कदम तो रक्खो, तब देखोगे कि मेरी बात सच है या नहीं । ”

उनकी बरमाकी बात बहुत-कुछ सच है, यह मैंने बादमें अवश्य देखा;  
किंतु, उस समय तो ऊपरसे नीचे तक मेरा सारा मन अरुचिसे तीखा हो उठा ।  
डाक्टर बाबूसे बिदा लेकर नन्द मिस्त्रीकी खबर लेने मैं नीचे गया । घरवाली-  
सहित मिस्त्रीजी उस समय फलाहारकी तैयारी कर रहे थे । नमस्कार करनेके  
बाद सबसे पहले उसने यह प्रश्न किया, “ यह औरत कौन है, बाबू ?—”

टगर सिरदर्दके कारण अपने सिरपर एक कपड़ा पगड़ीकी तरह बाँध रही  
थी । एकदम फुसफ़ार कर बोल उठी, “ यह जाननेकी तुम्हे क्या गरज पड़ी है,  
भला सुनूँ ? ”

मिस्त्रीने मुझे मध्यस्थ मानकर कहा, “ देखी महाशय, इस औरतकी ओछी  
तबीयत ? कौन बंगाली औरत रंगून जा रही है, यह पूछना भी जैसे पाप हो ? ”

टगर अपना सिर-दर्द भूल गई और पगड़ीको फेककर मेरी ओर ताकने लगी। उसने अपनी दोनों गोल गोल आँखें फाड़कर कहा, “महाशय, टगर वैष्णवीके हाथके नीचेसे इन सरीखे न जाने कितने मिस्त्री मनुष्य बनकर निकल गये हैं,—अब भी क्या यह मेरी आँखोंमें धूल झोक सकते हैं ?—अरे, तुम डाक्टर हो कि वैद्य, जो मैं जरा-सा पानी लेने गई,—इतनी देरमें, चटसे दौड़कर वहाँ देखने जा पहुँचे ? क्यों, कौन है वह ?—यह अच्छा नहीं होगा, सो कहे देती हूँ, मिस्त्री ! यदि दुबारा फिर कभी वहाँ जात देखूँगी तो फिर एक दिन या ता तुम ही हो या मैं ही !”

नन्द मिस्त्रीने गर्म होकर कहा, “तेरा क्या मैं पालतू बन्दर हूँ, जो तू जिस तरफ सॉकल पकड़कर ले जायगी, उसी तरफ जाऊँगा ? मेरी इच्छा होगी तो फिर जाकर उस बेचारेको देख आऊँगा,—तेरे मनमें आवे सो कर ।” इतना कहकर उसने फलाहारमें चित्त लगाया ।

टगरने भी सिर्फ “अच्छा” कहकर अपनी पगड़ी बाँधना शुरू कर दिया। मैं भी वहाँसे चल दिया। चलते चलते मैं सोचता गया,—इसी तरह इन्होंने बीस बरस काट दिये हैं। अनेक दफे हाथ जलाकर टगर इतना सीखी है कि जहाँपर सत्यका बंधन नहीं है वहाँ रासको जरा भी ढीला करना अच्छा नहीं होता। ठगाना ही पड़ता है। या तो रात-दिन सतर्क बने रहकर जंग-जबर्दस्तीसे अपना दखल जमाये रखना पड़ेगा, नहीं तो, जवानीकी तरह नन्द मिस्त्री भी एक दिन अनजानमें खिसक जायगा ।

किंतु, जिसको लक्ष्य करके टगरके मनमें यह विद्वेष उत्पन्न हुआ और डाक्टर बाबूने कुत्सित तीव्र कटाक्ष किया, वह है कौन ? टगरने कहा था,—यही कार्य करते हुए मैंने अपने बाल पकाये हैं। ऐसी औरत है कहाँ, जो मेरी आँखमें धूल झोक सके ? डाक्टर बाबूने अपना मन्तव्य जाहिर किया था कि ऐसी घटनाएँ नित्य ही दखते रहनेके कारण उनकी आँखोंमें दिव्य दृष्टि उत्पन्न हो गई है।—इसमें यदि भूल हो, तो वं ऐसी आँखोंको निकाल फेकनेके लिए तैयार हैं ।

ऐसा ही होना है। दूसरेका विचार करते समय किसी मनुष्यको कभी यह कहते नहीं सुना कि वह अन्तर्यामी नहीं है, अथवा कहीं भी उसका कोई भ्रम या प्रमाद हो सकता है। सभी कहते हैं कि मनुष्यको चीहनेमें हम बे-

जोड़ हैं और इस विषयमें हम एक पक्के जौहरी हैं। फिर भी, ससारमें मैं नहीं जानता कि कभी किसीने अपने खुदके भी मनको ठीक तरहसे पहिचाना हो। मगर हों, मेरे समान जिसने भी कहीं कोई कठिन चोट खाई है, उसे अवश्य ही सावधान होना पड़ा है। यह बात उसे मन-ही-मन मजूर करनी ही पड़ती है कि ससारमें जब अन्नदाजीजी सरीखी स्त्रियाँ भी हैं, तब बुद्धिके अहंकारसे दूसरेको हीन और नासमझ समझकर खुद बुद्धिमान होनेकी अपेक्षा, सब-कुछ अच्छी तरह जानते हुए भी, नासमझ बननेमें ही एक तरहसे अधिक बुद्धिमाना है। इसीलिए, इन दो परम विश स्त्री-पुरुषोंके उपदेशको मैं अभ्रान्त न मान सका।—किन्तु, डाक्टर बाबूने जो कहा था कि अत्यन्त ‘फारवर्ड’ है, सो ठीक मालूम हुआ। और, केवल यही बात मुझे रह-रहकर चुभने लगी।

बहुत रात गये मैं फिर बुलाया गया। इस दफे इस औरतका मुझे परिचय प्राप्त हुआ। नाम था अभया। उत्तरराष्ट्री कायस्थ है, घर है बाल्चरके निकट। जो व्यक्ति बीमार पड़ा है, वह गोंवके रिस्तेसे भाई होता है, नाम है उसका रोहिणी सिंह। “दवांस रोहिणी बाबूका काफी लाभ पहुँचा है,” इस तरह कहना आरम्भ करके थोड़े ही समयमें अभयाने मुझे अपना आत्मीय बना लिया। किंतु, मुझे यह तो स्वीकार करना ही चाहिए कि मेरे मनमें, अनिच्छा होते हुए भी, एक कठोर समालोचनाका भाव बराबर जाग्रत था। फिर भी, इस स्त्रीकी सारी बातचीत और आलोचनाके दर्म्यान कही भी मैं जरा-सी भी असङ्गति या अनुचित प्रगल्भता नहीं पकड़ पाया।

अभयामें मनुष्यको वश करनेकी अद्भुत शक्ति है। इस बीचमें ही उसने मेरा केवल नाम-धाम ही नहीं जान लिया, वरन् ‘मैं उसके लापता पतिको, जिस तरह हो सके, खोज दूँगा’,—यह वचन भी उसने मेरे मुँहसे निकलवा लिया। उसका पति आठ वर्ष पहले बर्मामें नौकरीके लिए आया था। दो वर्षतक उसकी चिन्ही-पत्री आती रही थी, किंतु, इन छह वर्षोंसे उसका कोई पता नहीं है। देशमें कुटुम्ब-कबीलेका और कोई नहीं है। माँ थी; परन्तु, वे भी करीब महीने-भर पहले गुजर गईं। बापके घर अभिभावकहीन होकर रहना असंभव हो जानेसे रोहिणी भाईको राजी कर, बर्मा आई है।

कुछ देर चुप रहकर एकाएक वह बोल उठी, “अच्छा, इतनी-सी भी कोशिश न करके किसी तरह देशमें ही मैं पड़ी रहती तो क्या मेरे हकमें अच्छा होता? इसके सिवाय इस उम्रमें बदनामी मोल लेते कितनी-सी देर लगती है?”

मैंने पूछा, “क्या आप जानती हैं कि इतने दिन तक क्यों आपकी उन्होने कुछ खबर नहीं ली ?”

“नहीं, कुछ नहीं जानती।”

“इसके पहले वे कहाँ थे, सो मालूम है ?”

“जानती हूँ। रगूनमें ही थे, बर्मा रेलवेमें काम करते थे; किन्तु, कितनी ही चिड़ियाँ दीं, कभी कोई उत्तर नहीं मिला। और, कभी कोई चिड़ी लौटकर वापिस भी नहीं आई।”

प्रत्येक पत्र अभयाके पतिको मिला है, यह तो निश्चित था। किन्तु, क्यों उसने जवाब नहीं दिया, इसका सम्भाव्य कारण हाल ही मैंने डाक्टर बाबूके निकट सुना था। बहुतसे बङ्गाली वहाँ जाकर किसी ब्रह्मदेशकी सुन्दरीको घर बिठाकर नई गिरस्ती बसा लेते हैं। उनमें भी अनेक ऐसे हैं जो सारी ज़िन्दगी फिर लौटकर देश नहीं गये।

मुझे चुप देखकर अभयाने पूछा, “वे जीवित नहीं हैं, यही क्या आपको जान पड़ता है ?”

मैंने सिर हिलाकर कहा, “बल्कि, ठीक इससे उल्टा। वे जीवित हैं, यह तो मैं शपथपूर्वक कह सकता हूँ।”

चटसे अभयाने मेरे पैर छूकर प्रणाम किया और कहा, “आपके मुँहमें फूल-चन्दन पड़े, श्रीकान्तबाबू, मैं और कुछ नहीं चाहती। वे जीवित हैं, बस इतना ही मेरे लिए काफी है।”

मैं फिर मौन हो रहा। अभया खुद भी कुछ देर मौन रहकर बांली, “आप क्या सोच रहे हैं, सो मैं जानती हूँ।”

“जानती हो ?”

“जानती नहीं तो ? आप पुरुष होकर भी जिसका खयाल कर रहे हैं, स्त्री होकर भी क्या मुझे वह भय नहीं होगा ? सो होन दो, मुझे उसका डर नहीं है,—मैं अपनी सौतके साथ मजेसे गिरिस्ती चला सकती हूँ।”

फिर भी मैं चुप ही बना रहा। किन्तु, मेरे मनकी बातका अनुमान करनेमें इस बुद्धिमती स्त्रीको जरा-सा भी विलम्ब नहीं हुआ। बोली, “आप सोच रहे हैं कि मेरे गिरिस्ती चलानेके लिए राजी होनेसे ही तो काम नहीं चलेगा; मेरी सौत भी इसके लिए राजी होगी ?—यही न सोच रहे हैं ?”

दर-असल मैं अवाक् हो गया और बोला, “ ठीक है, ऐसा ही यदि हो, तो क्या करोगी ? ”

इस दफे अभयाकी दोनो आँखें छलछल उठीं । वह मेरे मुँहकी ओर अपनी सजल दृष्टि निबद्ध करके बोली, “ ऐसी विपत्तिमें आप मुझे जरा-सी सहायता करोगे, श्रीकान्त बाबू ? मेरे रोहिणी भइया बड़े सीधे-सादे भोले आदमी हैं, इस-लिए, उस समय तो इनके द्वारा मेरा कोई उपकार न होगा । ”

राजी होकर मैंने कहा, “ बन पड़ेगा तो जरूर सहायता करूँगा, किन्तु, इन सब कामोमे बाहरके लोगोके द्वारा प्रायः काम होता तो कुछ नहीं, उल्टा बिगड़ ही जाता है । ”

“ यह बात सच है, ” कहकर अभया चुपचाप कुछ सोचने लगी ।

दूसरे दिन ग्यारह-बारह बजेके बीच जहाज रगून पहुँचेगा; किंतु, भोर हानेक पहलसे ही सब लोगोकी आँखो और चेहरोपर भय और चंचलताके चिह्न नजर आने लगे । चारो ओर एक अस्फुट शब्द कानोमे आने लगा, ‘कैरेटिन, कैरेटिन ! ’ पता लगानेसे मालूम हुआ कि ठीक शब्द ‘कॉरेन्टाइन’ ( Quarantine ) है । उस समय बर्माकी सरकार प्रेगके डरसे अत्यन्त सावधान थी । शहरसे आठ-दस मील दूरपर रेतमे काँटेदार तारोसे थोड़ा-सा स्थान घेरकर उसमे बहुत-सी झोपड़ियोँ खड़ी कर दी गई थी,—इसमे ही डेकके समस्त यात्रियोको बिना कुछ विचार किये उतार दिया जाता था । यहाँपर दस दिन ठहरनेके बाद उन्हें शहरमे जाने दिया जाता था । हाँ, यदि किसीका कोई आत्मीय शहरमे होता और वह पोर्ट हेल्थ ऑफिसरके पास जाकर किसी कौशलसे ‘छोड़-पत्र’ जुटा सकता तो बात जुदी थी ।

डाक्टर बाबू मुझे अपने कमरेमे बुलाकर बोले, “श्रीकान्त बाबू, एक छोड़-पत्र जुटाये वगैर आपका यहाँ आना उचित नहीं हुआ, कॉरेन्टाइनमे ले जाकर ये लोग मनुष्यको इतना कष्ट देते हैं कि कसार्खानेके गाय-बैल-भेड़ आदि जानवरोको भी उतना कष्ट नहीं सहना पड़ता । साधारण आदमी तो इसे किसी तरह सह सकते हैं,—मूर्मान्तिक कष्ट तो केवल भले आदमियोँको ही उठाना पड़ता है । एक तो यहाँ कोई मजूर नहीं मिलता,—अपना सब माल-असबाब अपने ही कंधोंपर लादकर एक सीधी जर्जर सीढ़ीपरसे चढ़ना-उतरना होता है, और उतनी दूर ले जाना होता है । इसके बाद, सारा माल-असबाब वहाँ खोलकर बिखेर दिया

जाता है और स्टीममे उबालकर बबाद कर दिया जाता है। और महाशय, ऐसी कड़ी धूपमे तो कष्टका कोई पार ही नहीं रहता।”

अत्यन्त भयभीत होकर मैने कहा, “ इसका कोई प्रतीकार नहीं है क्या, डाक्टर बाबू ? ”

उन्होंने सिर हिलाकर कहा, “ नहीं,—हाँ, जब डाक्टर साहब जहाजके ऊपर चढ़कर आवेगे तब मै उनसे कह देऊँगा। उनका क्लर्क यदि आपका तरह जिम्मेदारी अपने ऊपर लेनेको राजी होगा तो—”

किंतु, उनकी बात अच्छी तरह पूरी न होने पाई थी कि बाहर एक एमा काण्ड घटित हुआ जिसकी याद करके मै खुद भी लाजके मारे मर जाता हूँ। कुछ गोलमाल सुनकर दोनो जने कमरेसे बाहर निकले। देखा कि जहाजका संकण्ड आफिसर छह-सात खलसियोको बेधड़क चाहे जिस तरह लाते मार रहा है और, उसके बूटकी ठोकरे खाकर वे जहाँ बन पड़ता है वहाँ भाग रहे हैं। यह अंग्रेज युवक अत्यन्त उद्वत था, इसलिए डाक्टर बाबूके साथ इसकी पहले कमी कहा-सुनी हो चुकी थी, और आज फिर एक झपट हा गई।

डाक्टर गुस्सा होकर बोले, “ तुम्हारा इस तरहका काम अत्यन्त निन्दनीय है। किसी दिन इसके लिए तुम्हें दुःख उठाना पड़ेगा, यह मै कहे देता हूँ। ”

वह पलटकर खड़ा हो गया और बोला, “ क्यों ? ”

डाक्टर बाबू बोले, “ इस तरह लाते मारना, बड़ा भारी अन्याय है। ”

उसने जवाब दिया, “ मार खाये बिना क्या ढोर सीधे होते हैं ? ”

डाक्टर बाबू कुछ ‘स्वदेशी खयाल’के आदमी थे, वे उत्तेजित होकर कहने लगे, “ ये लोग जानवर नहीं हैं, गरीब मनुष्य हैं। हमारे देशी आदमी नम्र और शान्त होनेके कारण कप्तान साहबके पास जाकर तुम्हारी शिकायत नही करते, और इसीलिए, तुम अत्याचार करनेका साहस करते हो। ”

एकाएक साहबका मुँह अकृत्रिम हँसीसे भर गया। डाक्टरका हाथ खीचकर उसने उँगलीसे दिखाते हुए कहा, Look, Doctor, there's your country-men, you ought to be proud of them ? ( देखो, डाक्टर, वह देखो तुम्हारे देशके आदमी, तुम्हे अवश्य ही इनपर फ़क्र होना चाहिए ! )

मैने नज़र उठाकर देखा, कुछ ऊँचे पीपोंकी आड़मे खड़े होकर वे खीसे



बाहर निकालकर हँस रहे हैं और शरीरकी धूल झाड़ रहे हैं। साहब थोड़ा-सा हँसकर, डाक्टर बाबूके मुँहपर दोनो हाथोंके अंगूठे हिलाकर, दाएँ-बाएँ झूमता हुआ, सीटी देता हुआ चल दिया। विजयका गर्व जैसे उसके सारे शरीरसे फूट पड़ने लगा।

डाक्टर बाबूका मुँह लज्जासे, क्षोभसे और अपमानसे काला हो गया। तेजीसे कदम आगे रखते हुए क्रुद्ध स्वरसे वे बोल उठे, “बेहया सालो, खीसे बाहर निकालकर हँस रहे हो !”

इस दफे, इतनी देर बाद, देशी लोगोका आत्म-सम्मान शायद लौट आया। मत्र लोगोने एक साथ हँसना बन्द करके तेजीसे जवाब दिया, “तुम डाक्टर बाबू, ‘साला’ कहनेवाले कौन होते हो? किसीका कर्ज खाकर तो हम लोग नहीं हँसते ?”

मैं जबर्दस्तीसे डाक्टर बाबूको खीचकर उनके कमरेमे वापिस ले आया। कुर्मीपर धम्मसे गिरते हुए उनके मुँहसे सिर्फ ‘ऊः—!’ निकला।

और कोई दूसरी बात उनके मुँहसे बाहिर निकलना भी असंभव था। ग्यारह बजेक लगभग कॉर्रण्टाइनके पास एक छोटा-सा स्टीमर आकर जहाजसे मटक़र खड़ा हो गया। समस्त डेकके यात्रियोको यही उस भयानक स्थानमे ले जायगा। माल-असबाब बाँधने-छोरनेकी धूम मच गई।—मुझे जल्दी नहीं थी। क्योंकि, डाक्टर बाबूका आदमी अभी ही कह गया था कि मुझे वहाँ नहीं जाना पड़ेगा। निश्चिन्त होकर यात्रियो और खलासियोकी चिल्लाहट, दौड़-धूप, कुछ अन्यमनस्क-सा होकर देख रहा था। हठात् पीछेसे एक शब्द सुन पड़ा, पलटकर देखा कि अभया खड़ी है। आश्चर्यके साथ पूछा, “आप यहाँ कैसे ?”

अभया बोली, “क्यों, क्या आप अपनी चीज-बस्त बाँधेंगे नहीं ?”

मैंने कहा, “नहीं, मुझे अभी काफी देर है, मुझे वहाँ नहीं जाना पड़ेगा। एकदम शहरमे जाकर उतरूँगा।”

अभया बोली, “नहीं, शीघ्र ही सामान ठीक कर लीजिए।”

मैंने कहा, “मुझे अब भी बहुत समय है।”

अभयाने प्रबल वेगसे सिर हिलाकर कहा, “नहीं, सो नहीं हो सकता। मुझे छोड़कर आप किसी तरह नहीं जाने पायेगे।”

मैं अवाक् होकर बोला, “ यह क्या ! मेरा तो वहाँ जाना नहीं हो सकेगा । ”

अभया बोली, “ तो फिर, मेरा भी नहीं हो सकेगा । मैं पानीमे भले ही फाँद पड़ूँ, परतु, निराश्रय होकर उस जगह किसी तरह नहीं जाऊँगी । वहाँकी सब बातें सुन चुकी हूँ । ” यह कहते कहते ही उसकी आँखें छलछला आई । मैं इतबुद्धि-सा होकर बैठा रहा ।—यह कौन है जो मुझे इस तरह धीरे धीरे जोर डालकर अपने जीवनके साथ जकड़ रही है ?

वह आँचलसे आँखें पोछकर बोली, “ मुझे अकेली छोड़कर चल जावेंगे ? मैं नहीं सोच सकती कि आप इतने निष्ठुर हो सकते हैं । उठिए, नीचे चलिए । आप न होंगे तो उस बीमार आदमीको साथ लेकर मैं अकेली औरत-जान क्या करूँगी, आप ही बताइए ? ”

अपना माल-असबाब लेकर जब मैं छोटे स्टीमरपर चढ़ा, तब डाक्टर बाबू ऊपरके डेकपर खड़े थे । हठात् मुझे इस अवस्थामे देखकर वे हाथ हिलाते हुए चिल्लाकर कहने लगे, “ नहीं, नहीं, आपको न जाना होगा । लौट आइए, लौट आइए,—आपके लिए हुक्म हो गया है, आप—”

मैंने भी हाथ हिलाते हुए चिल्लाकर कहा, “ असंख्य धन्यवाद, किंतु एक और हुक्मसे मुझे जाना पड़ रहा है । ”

सहसा उनकी दृष्टि अभया और रोहिणीपर जा पड़ी । वे मुसकराते हुए बोले, “ तब मुझे बेकार ही क्यों कष्ट दिया ? ”

“ उसके लिए क्षमा चाहता हूँ । ”

“ नहीं, नहीं, उसकी जरूरत नहीं, मैं पहलेसे ही जानता था, ‘ गुड बाई ’ । ” यह कहकर डाक्टरबाबू हँसते चेहरेसे चले गये ।

५

‘ कॉरंटाइन ’ नामक जेलखानेमे भेजनेका कानून केवल ‘ कुलियो ’ के लिए है,—शरीफोंके लिए नहीं, और, जो जहाजका किराया दस रुपयेसे अधिक नहीं देता वही ‘ कुली ’ है । चाहके बगीचोंका कायदा क्या कहता है, सो नहीं मालूम; पर, जहाजी कानून तो यही है । और, अधिकारी या अफसर प्रत्यक्ष ज्ञानसे क्या जानते हैं, यह तो वे ही जानें; किंतु, आफिशियली इससे अधिक जाननेकी रीति नहीं है । इसलिए, इस यात्रामें हम सब ‘ कुली ’

ये । और, साहब लोग यह भी समझते हैं कि कुलीकी जीवन-यात्राके लिए माल-असबाब ऐसा कुछ अधिक नहीं हो सकता,—और न होना उचित ही है, कि जिस एक स्थानसे दूसरे स्थान तक कंधेपर रखकर वह न ले जा सकता हो । इसलिए, उतरनेके घाटपर केरिन्टिन-यात्रियोका माल-असबाब ले जानेके लिए यदि कोई व्यवस्था नहीं है तो इसके लिए क्षुब्ध होनेका कोई कारण नहीं । यह सब सच है: फिर भी, यह केवल हमारे ही भाग्यका दोष समझिए कि हम तीन प्राणी, मिरके ऊपर प्रचण्ड सूर्य और पैरोके नीचे उससे भी अधिक उग्र बाहुका-गाशिम जलते हुए, एक अपरिचित नदीके किनारे, बड़े बड़े गड्ढर सामने रखकर किकर्तव्यविमूढ भावसे एक दूसरेका मुँह देखते हुए खड़े हैं । साथके यात्रियोका परिचय पहले ही दे चुका हूँ, वे लोग अपने अपने लोटे-कम्बल पीटपर रखकर, और अपेक्षाकृत अधिक बोझ अपनी अपनी गृह-लक्ष्मियोके सिरपर लादकर, मजेसे गन्तव्य स्थानपर चले गये ।

देखते देखते रोहिणी भइया बिस्तरोंके एक बंडलपर काँपते काँपते धमसे बैठ गये । बुखार, पेटका दर्द और भारी थकावट,—इन सब कारणोंके एकत्र होनेसे उनकी अवस्था ऐसी थी कि उनके लिए, चलना तो बहुत दूरकी बात है, बैठना भी असंभव हो गया । लेट जानेमे ही उनकी रक्षा थी । अभया ठहरी औरत-जात । बचा सिर्फ मैं और मरी तथा पराई छोटी-मोटी गठरियो । मेरी दशा एक बार सोचकर देखने योग्य थी ! एक तो, अकारण ही एक अज्ञात अप्रीतिकर स्थानमे जा रहा था; दूसरे, एक कंधेपर तो एक अज्ञात निरुपाय स्त्रीका बोझा था और दूसरे कंधेपर झूल रहा था उतना ही अपरिचित एक बीमार पुरुष, और ऊपरसे घातेमे थी गठरियो ! इन सबके बीचमे मैं अत्यन्त उग्र प्यासको लिये, जा कि सारे गलेको सुखाये देती थी, एक अज्ञात जगहमे किकर्तव्यविमूढ होकर खड़ा हूँ । मेरे इस चित्रकी कल्पना करके, बतौर पाठकके, लोगोको खूब आनन्द आ सकता है,—कुछ सहृदय पाठक, शायद, मेरी इस निःस्वार्थ परोपकार-वृत्तिकी प्रशंसा भी कर सकते हैं; किंतु, मुझे यह कहते जरा भी शर्म नहीं कि उस समय इस हतभागीका मन छुँझलाहट और पश्चात्तापसे एकबारगी परिपूर्ण हो रहा था । अपने आपको सैकड़ों धिक्कार देता हुआ मन-ही-मन कह रहा था कि, इतना बड़ा गधा क्या त्रिलोकमें और भी कोई होगा ! किंतु, बड़े

अचरजकी बात है, कि यद्यपि यह परिचय मेरे शरीरपर लिखा हुआ नहीं था, फिर भी, जहाजभरके इतने लोगोंके बीचमेसे, भार-वहन करनेके लिए, अभयाने मुझे ही क्यों और किस तरह एकदमसे पहिचानकर छोट लिया ?

किन्तु, मेरा विस्मय दूर हुआ, उसकी हँसीसे। उसने मुँह उठाकर जरा-सा हँस दिया। उसके हँसी-भरे चेहरेको देखकर मुझे केवल विस्मय ही नहीं हुआ,—उसके भयानक दुखकी छाया भी इस दफे मुझे दिख गई। किंतु, सबसे अधिक अचरज तो मुझे उस ग्रामीण स्त्रीकी बात सुनकर हुआ। कहाँ तो लज्जा और कृतज्ञतासे धरतीमे गडकर उसे भिन्ना माँगना चाहिए था, और कहाँ उसने हँसकर कहा, “कहीं यह खयाल न कर बैठना कि खूब ठगाये गये। अनायास ही जा सकते थे फिर भी गये नहीं, इसीका नाम है दान। पर, मैं यह कहे रखती हूँ कि इतना बड़ा दान करनेका सुयोग जीवनमे, शायद, कम ही मिलेगा, किंतु, जाने दो इन बातोंका। माल-असबाब इसी जगह पड़ा रहने दो, और चलो, देखे इन्हे कहीं छायामे सुलाया जा सकता है या नहीं।”

आखिर, गटर-गटरियोंकी ममता छोड़कर मैं रोहिणी भइयाको पीठपर लादकर केरिण्टनकी ओर रवाना हुआ। अभयाने केवल एक छोटा-सा हाथ-बक्स लेकर मेरा अनुसरण किया और सब सामान वहाँ ही पड़ा रहा। अवश्य ही वह सब खोया नहीं गया,—कोई दो घण्टे बाद, उसे ले आनेका प्रबन्ध हो गया।

अधिकांश स्थानोमे देखा जाता है कि सचमुचकी विपत्ति काल्पनिक विपत्तिकी अपेक्षा अधिक सहज और सह्य होती है। पहलेसे ही इस बातका खयाल रखनेसे अनेक दुश्चिन्ताओंके हाथसे छुटकारा मिल सकता है। इसलिए, यद्यपि कुछ कुछ क्लेश और असुविधाये निश्चयसे मुझे भोगनी पड़ी, फिर भी, यह बात तो स्वीकार करनी ही पड़ती है कि हम लोगोंके केरिण्टनकी म्यादके दिन एक तरहसे आराम-से ही कट गये। इसके सिवाय, पैसा खर्च कर सकनेपर यमराजके घर भी जब समुराल जैसा आदर प्राप्त किया जा सकता है तब तो यह केरिण्टन ही ठहरी।

जहाजके डाक्टर बाबूने कहा था कि यह स्त्री खूब ‘फारवर्ड’ है, किन्तु, जरूरतके समय यह स्त्री कहाँ तक ‘फारवर्ड’ हो सकती है, इसकी शायद उन्होंने कल्पना भी नहीं की होगी। रोहिणी बाबूको जब पीठपरसे मैंने उतार दिया तब अभया बोली, “बस, अब आपको और कुछ भी नहीं करना होगा, श्रीकान्तबाबू, आप विश्राम करें, और जो कुछ करनेका है मैं कर लूँगी।”

विश्रामकी मुझे वास्तवमें जरूरत थी,—दोनो पैर थकावटके कारण दूटे जाने थे, फिर भी, मैंने अचरजके साथ पूछा, “ आप क्या करेंगी ? ”

अभयान जवाब दिया, “ काम क्या कुछ कम हैं ! चीजें-बस्ते लानी होगी, एक अच्छा-सा कमरा तलाश करके आप दोनोंके लिए बिस्तर तैयार कर देने होंग, रसोई करके जो कुछ हो, दोनोंको खिला देना होगा,—तब जाकर मुझे छुट्टी मिलेगी, और तब ही तो थोड़ा-सा बैठकर मैं आराम कर सकूंगी । —नहीं, नहीं, मेरे सिरकी कसम, उटिएगा नहीं, मैं अभी अभी सब ठीक-ठाक किये देती हूँ । ” फिर थोड़ा-सा हँसकर कहा, “ सोचते होओगे कि औरत होकर यह अकेली सब प्रबंध किस तरह करेगी, यही न ?—क्यों, न कर सकूंगी ? अच्छा, आपको ही खोज निकालनेवाला कौन था ? मैं ही थी न, कि और कोई ? ” इतना कहकर उसने छोटे बाक्सको खोला और उसमेंसे कुछ रुपय निकालकर आँचलमें बाँध लिये तथा वह कैरेण्टिनके आफिसकी ओर चल दी ।

वह कुछ कर सके चाहे न कर सके, किसी तरह बैठनेको मिल जानेसे मेरी तो जान बच गई । आध घण्टेके भीतर ही एक चपरासी मुझे बुलाने आया । रोहिणीको साथ लेकर उसके साथ गया । देखा, रहनेका कमरा तो अच्छा ही है । मेम डाक्टरिन साहिबा खुद खड़े होकर नौकरसे सब साफ करा रही हैं, जरूरी चीजे आ पहुँची हैं और दो खाटोपर दो आदमियोंके लिए बिस्तर तक बिछा दिये गये हैं । एक ओर नई हँडिया, चावल, दाल, आलू, घी, मैदा, लकड़ी आदि सब मौजूद है । मद्रासी डाक्टरिनके साथ अभया दूटी-फूटी हिन्दीमें बातचीत कर रही है । मुझे देखते ही बोली, “ तब तक आप थोड़ी नींद न ले लो, मैं सिरपर दां घड़ा जल डालकर इस वक्तके लिए चावल-दाल मिलाकर थोड़ी-सी खिचड़ी रंधे देती हूँ । उस वक्तके लिए फिर देखा जायगा । ” इतना कहकर गमछा-कपड़ा लेकर, मेम साहिबाको सलाम कर, एक खलासीको साथ लेकर, वह नहाने चली गई ।—इस तरह, उसकी सरक्षकतामें हम लोगोके दिन अच्छी तरहसे कट गये, यह कहनेमें मैं निश्चयसे जरा भी अत्युक्ति नहीं कर रहा हूँ ।

इस अभयामें मैं दो बातें अन्त तक लक्ष्य कर रहा था । ऐसी अवस्थामें, ऐसे स्त्री-पुरुषमें,—जिनका परस्पर कोई रिश्ता नहीं होता है, घनिष्ठता स्वतः ही बड़ी तेजीसे बढ़ने लगती है । किन्तु, इसका उसने कभी मौका ही नहीं दिया । उसके व्यवहारमें ऐसा कुछ था जो प्रत्येक क्षण याद दिला दिया करता था कि हम

लोग केवल यात्री हैं, जो एक जगह ठहर गये हैं,—किसीके साथ किसीका सच-मुचका कोई सम्बन्ध नहीं है। दो दिन बाद शायद जीवन-भर फिर कहीं किसीकी किसीसे मुलाकात ही न हो। दूसरी बात यह थी, कि ऐसा आनन्दयुक्त परिश्रम भी मैंने कहीं नहीं देखा। दिन-भर वह हम लोगोकी सेवामें लगी रहती और काम खुद ही करना चाहती। सहायता करनेकी कोशिश करते ही वह हँसकर कहती, “यह तो सब मेरा खुदका ही कार्य है। नहीं तो, रोहिणी भइयाको ही क्या जरूरत थी कि वे इतना कष्ट उठाते, और आपको ही क्या पंडी थी इस जेलखानेमें आनेकी ? मेरे लिये ही तो आप लोगोको इतनी सब तकलीफें उठानी पड़ी हैं।”

अक्सर ऐसा होता कि खाने-पीनेके बाद थोड़ी-सी गप-शप चल रही है और आफिसकी घड़ीमें दो बज गये। बस वह एकदम खड़ी हो जाती और कहने लगती, “जाती हूँ, आप लोगोके लिए चाय तैयार कर लाऊँ,—दो बज गये।” मन-ही-मन मैं कहता,—तुम्हारा पति चाहे कितना ही पापी क्यों न हो, मनुष्य तो जरूर होगा। यदि कभी उसे पा लोगी, तो वह तुम्हारा मूल्य अवश्य समझेगा।

इसके बाद एक दिन मियाद खतम हुई। रोहिणी भी अच्छा हो गया। हम लोग भी सरकारी छोड़-पत्र पाकर, फिर गहर-गठरियाँ बाँधकर, रगूनका चल पडे। निश्चय किया था कि शहरके मुसाफिरखानेमें दो-एक दिनके लिए ठहरकर, और इन लोगोके लिए ठहरनेका कोई स्थान ठीक करके, मैं अपने स्थानपर चला जाऊँगा; और फिर, जहाँ-कहीं भी रहूँगा वहाँसे उसके पतिका पता मालूम करके उसे समाचार भेजनेकी भर-सक कोशिश करूँगा।

शहरमें जिस दिन हम लोगोंने कदम रखे वह बर्मा-वासियोका एक त्योहारका दिन था। और, त्योहार तो उनके लगे ही रहते हैं। दलके दल स्त्री-पुरुष रेशमी पोशाक पहिने अपने मदिरोंका जा रहे हैं। स्त्री-स्वातंत्र्यका देश है, इसलिए, वहाँके आनन्द-उत्सवोंमें स्त्रियोकी संख्या भी अधिक होती है। बूढ़ी, युवती, बालिका,—सब उम्रकी स्त्रियाँ अपूर्व पोशाक-परिच्छदमें सज्जित होकर हँसतीं, बोलतीं, गाती सारे रास्तेको मुखरित करती हुई चली जा रही हैं। उनमें अधिकांशका रंग खूब ही गोरा है। मेघकी तरह घने बालोंका बोझा, सौमंसे नव्वे स्त्रियोका, घुटनोके नीचे तक लटकता है। जूँमें फूल, कानोंमें फूल, और

गलेमे फूलोंकी माला। घूँघटकी झलक नहीं, पुरुषोंको देखकर तेजीसे भाग जानेकी व्यग्रतासे ठोकर खाकर गिरनेका अन्देशा नहीं, दुविधा या लाजका लेश नहीं,— मानो झरनेके मुक्त प्रवाहके समान स्वच्छन्द बे-रोक गतिसे बही जा रही हैं। पहली ही दृष्टिसे एकदम मुग्ध हो गया। अपने यहाँकी तुलनामें मन-ही-मन उनकी अशेष प्रशंसा करके बोला, यही तो होना चाहिए ! इसके बिना जीवन ही क्या है ! उनका सौभाग्य सहसा मानो ईर्ष्याके समान मेरे हृदयमें छिद गया। मैंने कहा, चारों दिशाओंमें ये जिस आनन्दकी सृष्टि करती जा रही हैं, वह क्या अवहेलाकी वस्तु है ? रमणियोंको इतनी स्वाधीनता देकर इस देशके पुरुष क्या ठगे गये हैं ? और, हम लोग क्या उनका नीचेसे ऊपर तक जकड़ रखकर और उनके जीवनको लँगड़ा बनाकर लाभमें रहे हैं ? हमारी स्त्रियाँ भी यदि किसी ऐसे ही दिन,—

एकाएक गोलमाल सुनकर मैंने लौटकर जो कुछ देखा वह आज भी मेरे मनपर साफ, साफ अंकित है। झगड़ा हो रहा था घोडागाड़ीके किरायेके संबंधमें। गाड़ीवान हमारे यहाँका हिन्दुस्तानी मुसलमान था। वह कह रहा था कि आठ आने किराया तय हुआ है और तीन भले घरकी बरमी स्त्रियाँ गाड़ीपरसे उतरकर एक साथ चिल्लाकर कह रही थी कि नहीं, पाँच आना हुआ है। दो-तीन मिनट कहा-सुनी होनेके बाद ही बस 'बल बल बाहुबल।' रस्तेके किनारे एक आदमी मोटे मोटे गन्ने दुकड़ करके बेच रहा था। अकस्मात् तीनोंने झपटकर तीन गन्ने उठा लिये और एक साथ गाड़ीवानपर आक्रमण कर दिया। ओह ! वह कैसी बेधडक मार थी ! बचारा स्त्रियोंके शरीरपर हाथ भी नहीं लगा सकता था,— आत्म-रक्षा करनेके लिए यदि एकको अटकाता था तो दूसरीकी चोट सिरपर पड़ती, उसको अटकाता तो तीसरीकी चोट आ पड़ती। चारों ओर लोग जमा हो गये,—किंतु, केवल तमाशा देखने। उस अभागिकी कहाँ गई दोपी-साफ़ा और कहाँ गया हाथका चाबुक ! और अधिक न सह सकनेके कारण आखिर वह मैदान छोड़कर 'पुलिस ! पुलिस ! सिपाही ! सिपाही !' चिल्लाता हुआ भाग खड़ा हुआ।

मैं हाल ही बंगालसे आ रहा था और सो भी देहातसे। कलकत्तेमें स्त्री-स्वाधीनता है,—कानोसे अवश्य सुनी है, पर आँखों नहीं देखी। किंतु, क्या स्वाधीनता प्राप्त करके भले घरकी 'अबलाएँ,' भी एक जवान-मर्दपर खुले

आम राजमार्गपर आक्रमण करके लहबाजी कर सकती हैं !—क्रमशः उनके इतनी अधिक 'सबला' हो उठनेकी सभावना मेरी कल्पनाके भी परेकी वस्तु है । बहुत देर तक हत-बुद्धिकी तरह खड़े रहनेके बाद मैंने अपने कार्यके लिए प्रस्थान किया । मन-ही-मन कहने लगा कि स्त्री-स्वाधीनता भली है या बुरी, समाजके आनन्दकी मात्रा इससे घटेगी या बढ़ेगी,—यह विचार तो किसी और दिन करूँगा; किंतु, आज अपनी आँखों जो कुछ देखा उससे तो मेरा सारा चित्त एकदम उद्भ्रान्त हो गया ।

## ६

**अ**भया और रोहिणीको उनके नये वास-स्थानमे,—नई घर-गिरिस्तीमे, प्रतिष्ठित करके जिस दिन मैं अपने निजके लिए आश्रय खोजने रंगूनके राज-मार्गपर निकल पड़ा, उस दिन,—यह मैं नहीं कहना चाहता कि,—उन दोनोंके पारस्परिक सबधके विषयमे मेरे मनमे बिल्कुल किसी तरहकी ग्लानि छू भी नहीं गई थी । किन्तु, इस अपवित्र विचारको दूर करनेमे भी मुझे अधिक देर नहीं लगी । क्योंकि, दो खास उम्रके स्त्री-पुरुषोंको किसी खास अवस्थामे देखने-मात्रसे ही उनके बीचमे किसी सम्बन्ध-विशेषकी कल्पना कर लेना कितनी भारी भ्रान्ति है, यह शिक्षा मुझे पहले ही मिल चुकी थी । और, भविष्यत्की जटिल समस्याको भी भविष्यत्के ही हाथमे मौप देनेमे मुझे किसी तरहकी हिचक नहीं होती, इसलिए, केवल अपना ही भार अपने कंधेपर लादकर, उस दिन प्रभातके समय, उनके नये वास-स्थानसे बाहर निकला ।

आजकलकी तरह उस समय किसी भी नये बंगालीके बरमामे कदम रखते ही पुलिसके प्रकट और अप्रकट कर्मचारियोंका दल उनसे सवालपर सवाल करके, उनपर व्यग कसके और अपमान करके, तथा बिना कुसूर थानेमे खींच ले जाकर और डर दिखाकर, हद दर्जेकी तकलीफ नहीं देता था । मनमे किसी तरहका पाप न हो, तो उन दिनों प्रत्येक परिचित-अपरिचितको निर्भयतासे घूमने-फिरनेका अधिकार था और आजकलकी तरह अपने आपको निर्दोष प्रमाणित करनेका अत्यन्त अपमानकर गुरु-भार भी उस समय नवागत बंगवासीके कंधेपर नहीं लादा गया था । इसलिए, मुझे खूब याद है कि स्वच्छन्द चित्तसे किसी आश्रय-स्थानकी खोजमे उस दिन सुबहसे दो-पहर तक राह राह



खूब धूमता फिरा। राहमें एक बंगालीसे भेट हुई। वह मजदूरके सिरपर तरकारीका बोझा लिये हुए पसीना पोंछते पोंछते तेजीसे चला जा रहा था, मैंने पूछा, “महाशय, नन्द मिस्त्रीका घर कहाँ है, क्या आप बतला सकते हैं ?”

वह आदमी रुककर खड़ा हो गया, “कौन नन्द ? क्या आप रिबिट घरके नन्द पागड़ीको खोज रहे हैं ?”

मैंने कहा, “सो तो जानता नहीं महाशय, कि वे किस घरके हैं। उन्होंने केवल यही परिचय दिया था कि वे रंगूनके विख्यात नन्द मिस्त्री हैं।”

उस आदमीने एक प्रकारका असम्मान-सूचक मुँहका भाव बनाकर कहा, “ओः,—मिस्तिरी ! ऐसे तो सभी अपनेको मिस्तिरी कहलवाते हैं महाशय ! मिस्तिरी होना सहज नहीं है ! मर्कट साहबने जब मुझे कहा था कि, ‘हरिपद, तुमको छोड़कर मिस्तिरी होने लायक आदमी मुझे और कोई नहीं दीख पड़ता,’ तब क्या आप जानते हैं कि बड़े साहबके समीप कितनी अनिश्चित अर्जियाँ पड़ी हुई थी ?—करीब एक सौके। आरी और वसूलका जोर हो, तो अर्जियोकी जरूरत ही क्या है ? काटकर जा जोड़ दे सकता हूँ ! किन्तु, महाशय, आप जानते हैं—”

मैंने देखा, अनजानमे ही मैंने इस आदमीके ऐसी जगहमे चोट पहुँचा दी है, जिसकी मीमांसा होना कठिन है। इसीलिए, चटसे मैंने रुकावट डालकर कहा, “तो फिर, नन्द नामके किसी भी आदमीको आप नहीं जानते ?”

“यह आपने खूब कहा ! चालीस वर्षसे रंगूनमे रह रहा हूँ, मैं जानता किसे नहीं ? नन्द क्या एक है ? तीन तीन नन्द हैं ! आपने नन्द मिस्तिरी कहा न ?—कहाँसे आ रहे हैं आप ? शायद बंगालसे, न ? ओह, तब कहो न कि टगरके मर्दको पूछ रहे हो ?”

मैंने सिर हिलाकर कहा, “हाँ,—हाँ,—जरूर वही !”

वह बोला, “तो फिर यह कहिए। परिचय पाये वगैर पहिचानूँ कैसे ? आइए मेरे साथ। तकदीरके जोरसे नन्द कमा खा रहा है महाशय, नहीं तो नन्द पागड़ी भी क्या कोई मिस्तिरी है ! महाशय, आप कौन हैं ?”

यह सुनकर कि मैं ब्राह्मण हूँ, उस आदमीने रास्तेपर ही झुककर मुझे प्रणाम किया। बोला, “वह आपकी नौकरी लगा देगा ? साहबसे कहकर आपकी तजवीज लगावा सकता है जरूर; किन्तु, दो महीनेकी तनखाह उसे पहिले ही घँसमे

देनी होंगी। दे सकेंगे क्या? दे सके तो अठारह-बीस आने रोजकी नौकरी लगा सकता है। इससे अधिककी नहीं।”

मैंने उसे बताया कि फिलहाल तो मैं नौकरीकी उम्मेदवारीमें नहीं जा रहा हूँ,—थोड़ेमें आश्रयकी तजवीज पानेकी गरजसे ही बाहर निकला हूँ। और, इसकी आशा नन्द मिस्त्रीने मुझे जहाजपर दिलाई थी।

यह सुनकर हरिपद मिस्त्रीने आश्चर्यमें पृछा, “आप, महाशय, भले आदमी हैं, तो फिर, भले आदमियोंके ‘मंस’ में क्यों नहीं जाते?”

मैंने कहा, “मंस कहाँ है, सां तो जानता ही नहीं।”

उस भी नहीं मालूम,—यह उसने स्वीकार किया। किन्तु, उस जून खोज करके बतानेकी आशा देकर वह बोला, “किन्तु, इस समय तो नन्दसे मुलाकात हो न सकेगी, वह कामपर गया है और टगर सॉकल दिये सो रही है। पुकार कर उसकी नींद भग करनमें खैर नहीं।”

यह तो मैं खूब जानता था। इसलिए रास्तेके बीच मुझे यहाँ-वहाँ करते देखकर उसने हिम्मत देकर कहा, “न गये वहाँ तो क्या! दादा ठाकुरका बाडिया होटल सामन ही है। वहाँ स्नान-भोजन करके नींद ले लीजिए, उस बेला फिर देखा जायगा।”

हरिपदके साथ बातें करते करते जब मैं दादा ठाकुरके हाटलमें पहुँचा तब हाटलके डाइनिंग रूममें (=भोजनके कमरेमें) करीब पन्द्रह आदमी भोजन करने बैठे थे।

अंग्रेजीमें दो शब्द हैं ‘इन्स्टिक्ट’ और ‘प्रेज्युडिस’ किन्तु, हमारे यहाँ केवल एक ही शब्द है ‘सस्कार’। यह समझना कठिन नहीं है कि एक जो है सो दूसरा नहीं। अर्थात् दोनों शब्द अंग्रेजीमें भिन्न भिन्न भाववाची हैं। किन्तु, हम लोगोका जाति-भेद, खान-पान आदि वस्तुएँ ‘इन्स्टिक्ट’ के हिसाबसे, ‘सस्कार’ नहीं हैं,—दादा ठाकुरके उक्त होटलके सपर्कमें आकर यह बात आज पहल ही पहल मुझे मालूम हुई। और यदि यह ‘सस्कार’ हो भी, तो कितना तुच्छ है,—इसके बंधनसे मुक्त होना कितना सहज है, यह सब प्रत्यक्ष देखकर मैं आश्चर्यसे चकित हो गया। हमारे देशमें यह जो असंख्य जाति-भेदकी शृंखला है, इसे दोनों पैरोंमें पहिनकर झनझनाते हुए विचरण करनेमें कितना गौरव और मङ्गल है, इसकी आलोचना तो इस समय रहने देंगी;

किन्तु, यह बात मैं निस्सन्देह कह सकता हूँ कि जो लोग इसे अपने छोट-छोटे-में गॉवोंमें बिल्कुल बेखटक जमे हुए पुरखोसे चला आता हुआ सस्कार बताकर स्थिर रखे हुए हैं, और इसके शासन-जालको तोड़नेकी दुरुहताके संबंधमें जिन्हें लेशमात्र भी अविश्वास नहीं है, उन लोगोंने इस बड़े भारी भ्रमको जान-बूझकर ही पाल रक्खा है। वास्तवमें, जिस देशमें खाने-पीनेमें छुआछूतका विचार प्रचलित नहीं है, उस देशमें कदम रखते ही यह अच्छी तरह देखा जाता है कि यह छप्पन पुस्तोंकी खाने-पीनेमें छुआ-छूत रखनेकी सकल न जाने कैसे रातोंरात खुलकर अलग हो जाती है। विलायत जानेसे जाति चली जाती है, इसका एक मुख्य कारण यह बतलाया जाता है कि वहाँ निषिद्ध मांस खाना पड़ता है। जो लोग अपन देशमें भी कभी मांस नहीं खाते,—उनकी भी चली जाती है, कारण,—जाति मारनेके इजारदार पचलोग जो कहते हैं वह भी यही बात है,—मांस न खानेपर भी उसे 'खाया ही है,' यह समझ लेना पड़ता है।

और उनका यह कहना निहायत गलत भी नहीं है। बर्मा तो तीन-चार दिनका ही रास्ता है; फिर भी, मैंने देखा है कि पन्द्रह आने बंगाली भले आदमी, जिनमें शायद ब्राह्मण ही अधिक होंगे,—क्योंकि इस युगमें उन्हींके लोभमें सबको मात कर दिया है,—जहाजके होटलमें ही सस्ते दामोंमें पेट भर लेंते हैं तब कहीं सूखी जमीनपर पदार्पण करते हैं। उस होटलमें मुसलमान और गोआनीज बाबर्चों क्या रौंधकर 'सर्व' करते हैं,—यह सवाल अप्रिय हो सकता है, किन्तु, वे लोग हविष्यान्न पकाकर केलेके पत्तेमें नहीं परोसते,—यह अनुमान करना तो भाटपाड़ेके भट्टाचार्योंके लिए भी शायद कठिन नहीं है,—फिर, मैं तो टहरा साथका मुसाफिर! जो लोग कमसे कम यह सब नहीं खाना चाहते वे भी हार मानकर अन्तमें चाह-रोटी, फल-फूलादि तो खाते ही हैं। परन्तु, एकदम निषिद्ध मांसे लेकर मर्तमान-रभा (केलेकी दो जातियाँ) तक, सब-कुछ एकमें ही गड्ढुमगड्ढु करके जहाजके कोल्ड-रूममें रक्खा जाता है, यह काम किसीकी नजरसे छुपाकर करनेकी पद्धति भी मैंने जहाजके नियम-कानूनोंमें नहीं देखी। हाँ, फिर भी, आरामकी बात यह है कि बर्मा-जानेवाले यात्रीकी जाति जानेका कानून, शायद, किसी तरह शास्त्रकारोंकी 'सिविल कोड'की नजर बचा गया है। नहीं तो, शायद फिर भी एक छोटी-मोटी ब्राह्मण-सभाकी जरूरत होती!—जाने दो, भले लोगोंकी बात आज यहीं तक रहे।

होटलमे जो लोग पक्किबद्ध होकर भोजन करने बैठे थे वे भले आदमी नहीं थे,—कमसे कम हम लोग उन्हें 'भला' नहीं मानते। सब लोग कारीगर थे, साढ़े दस बजेकी छुट्टीमे भोजन करने आये थे। शहरके इस हिस्सेमें एक बड़ा मैदान है जिसके तीन तरफ नाना आकार और प्रकारके कारखाने हैं, और इस ओर बस्तीके भीतर दादा ठाकुरका यह होटल है। यह एक विचित्र बस्ती है। एक कतारमे, एकसे एक सटी हुई, जीर्ण काठकी छोटी छोटी कोठरियाँ बनी हुई हैं। इनमे चीनी, बर्मी, मद्रासी, उडिया, तैलङ्गी, चटगाँवके हिन्दू और मुसलमान आदि सभी रहते हैं; और, रहते हैं हमारी जातिके बङ्गाली भी। इनके समीप मैने पहले ही पहल यह सीखा है कि किसीको भी छोटी जातिका कहकर धृणा करके उसे दूर रखनेकी बुरी आदतका परित्याग करना कोई बड़ा कठिन काम नहीं है। जा नहीं करत वे अशक्यताके कारण न करते हो सो बात नहीं है: किंतु, जिस कारण वे नहीं करते उसे प्रकाशित कर देनेसे झगडा बढ खडा होगा।

दादा ठाकुरने आकर यत्नपूर्वक मेरा स्वागत किया और एक छोटा-सा कमरा दिखाकर कहा, "जितने दिन आपकी इच्छा हो इस कमरेमे रहे और हमारे यहाँ भोजन करे,—नौकरी-चाकरी लगनेके बाद दाम चुका देना।"

मैने कहा, "मुझे तो आप पहिचानते नहीं हैं, एक महीने रहकर और खा-पीकर बिना दाम दिये भी तो चला जा सकता हूँ?"

दादा ठाकुरने अपना कपाल दिखांत हुए हँसकर कहा, "इसे तो आप साथमे ले नहीं जा सकते महाशय?"

मैने कहा, "जी नहीं, उसपर मुझे जरा भी लोभ नहीं है।"

दादा ठाकुर सिर हिलते हिलते इस दफे परम गम्भीर भाव बनाकर बोले, "देखिए, तकदीर है महाशय, तकदीर! इसक सिवाय और कोई रास्ता ही नहीं, यही मै सब लोगोसे कहा करता हूँ।"

वास्तवमे यह केवल उनका जबानी जमाखर्च नहीं था। इस सत्यपर वे स्वयं किस कदर अकपटरूपसे विश्वास करते थे यह हाथोहाथ प्रमाणित करनेके लिए, चार-पाँच महीनेके बाद, एक दिन वे प्रातःकाल बहुताँकी धरोहर,—रूपये-पैसे अँगूठी, घड़ी इत्यादि, साथ लेकर केवल उनके निराट कपालोको शून्य होटलके मेजपर जोरसे पटकनेके लिए बर्मामे छोड़कर अपने देश चले गये!

जो भी हो, उस समय दादा ठाकुरकी बात सुननेमें बुरी नहीं लगी और मैं भी उनका एक नया मक्किल बनकर एक टूटा-सा कमरा देखल करके बैठ गया। रातको एक कच्ची उम्रकी बंगाली दासी मेरे कमरेमें आसन बिछाकर भोजनके लिए जगह करने आई। पासमें ही डाइनिंग रूममेंसे लोगोके भोजनका शोर सुनाई दे रहा था। मैंने पूछा, “मुझे भी वहाँ ही भोजन न कराके यहाँ क्यों?”

वह बोली, “वे लोग तो हलके दर्जेके लोहा काटने-पीटनेवाले मजदूर हैं, बाबू, उनके साथ आपको कैसे खिलाया जा सकता है?”

अर्थात् वे थे ‘वर्कमेन’ मैं था ‘भला आदमी’; मैंने हँसकर कहा, “मुझे भी क्या काटना-पीटना पड़ेगा सो तो अब तक भी निश्चित नहीं हुआ है। जो भी हो, आज देती हो तो दे जाओ, किंतु, कलसे मुझे भी उन्हींके साथ उसी कमरेमें खिलाना।

दासी बोली, “आप ब्राह्मण हैं, आपको वहाँ खानेकी जरूरत नहीं।”

“क्यों?”

“दासीने गलेको जरा धीमा करके कहा, “बंगाली जरूर हैं, किंतु उनमें एक डोम भी है।”

डोम! देशमें यह जाति अस्पृश्य-अच्छूत है। छू जानेपर स्नान करना ‘कम्पलसरी’ (=अनिवार्य) है या नहीं सो तो नहीं मालूम, किंतु, कपड़े बदलकर गंगाजल सिरपर छिड़कना पड़ता है सो जानता हूँ। अत्यन्त अचरजसे मैंने पूछा, “और सब?”

दासी बोली, “और सब अच्छी जातिके हैं। कायथ हैं, कैवर्त्त (=केवट) हैं, अहीर हैं, लुहार—”

“ये लोग कोई आपत्ति नहीं करते?”

दासी अब कुछ हँसकर बोली, “इस परदेशमें सात समुंदर पार आकर क्या इतनी बग्हनाई चल सकती है बाबू? वे कहते हैं, देश लौटकर गंगास्नान करके एक अंग-प्रायश्चित्त कर लेंगे।”

कर लेते हों तो कर लेते हों; किन्तु, मुझे मालूम है कि जो दो-चार आदमी बीच-बीचमें देश आते हैं वे चलते-चलाते कलकत्तेकी गंगामें एकाध दफे गंगा-

स्नान तो शायद कर लेते हो, किंतु, अग-प्रायश्चित्त कभी कोई नहीं करता। परदेशकी आब-हवाके प्रभावसे ये लोग उसपर विश्वास ही नहीं रखते।

देखा कि होटलमे सिर्फ दो हुक्के हैं। एक तो ब्राह्मणोंके लिए, दूसरा जो ब्राह्मण नहीं है उनके लिए। भोजनादिके बाद कैवर्तके हाथसे डोम और डोमके हाथसे लुहार महाशयने हाथ बढ़ाकर हुक्का ग्रहण किया और स्वच्छन्दतासे पिया। दुबिधाका लेश भी नहीं! दो दिन बाद उस लुहारके साथ बातचीत करते हुए मैंने पूछा, “अच्छा, इस तरह तुम्हारी जाति नहीं जाती?”

लुहार बोला, “जाती क्यों नहीं महाशय, जाती तो है ही!”

“तब?”

“उसने पहले डोम कहकर अपना परिचय थोड़े ही दिया था, कहा था कि मैं कैवर्त हूँ। इसके बाद ही सब मालूम पड़ा।”

“तब तुम लोगोंने कुछ नहीं कहा?”

“कहते और क्या महाशय, काम तो बहुत ही बुरा हुआ, यह तो मज़र करना ही पड़ता है। फिर कहीं उसे शर्मिन्दगी न उठानी पड़े, यह सोचकर सबने जान-बूझकर मामलेको दबा दिया।”

“किन्तु, देशमे होते तो क्या होता?”

वह आदमी जैसे सिहर उठा। बोला, “तो क्या फिर, किसीकी रक्षा हो सकती थी?” इसके बाद जरा-सा चुप रहकर वह खुद ही बोलने लगा, “किन्तु, आप जानते हैं बाबू, मैं बाम्हनोकी बात नहीं कहता,—वे ठहरे वर्णोंके गुरु, उनकी बात ही अलहदा है। नहीं तो, बाकी और सब जात समान है। चाहे तेली, माली, तमोली, अहीर, नाई, बरई, लुहार, कुम्हार और गंधी इन नौ शाखाओंके हिन्दू हो, चाहे हाथी-डोम आदि हो,—किसीके शरीरपर कुछ लिखा तो होता नहीं है; सभी भगवानके बनाये हैं, सब एक हैं, सभी पेटकी ज्वालासे जलकर परदेशमे आये हैं और लोहा पीट रहे हैं। और सोचिए तो बाबू, हरि मोडल डोम है तो क्या हुआ, शराब पीता नहीं, गोंजा छूता नहीं,—आचार-विचारको देखकर कौन कह सकता है कि वह, अच्छी जातका नहीं है,—डोमका लड़का है? और लक्ष्मण,—वह तो भले काययका लड़का है, उसके आचार-विचारको देखो न एक बार? बच्चू दो दो बार जेल जाते जाते बचे हैं। हम सब नहीं होते तो अब तक जेलमें पड़े मेहतरके हाथकी रोटी खाते होते!”

न तो मुझे लक्ष्मणके सबधमें ही किसी तरहका कुतूहल हुआ और न हरि मोडलने अपने डोमत्वको छिपाकर कितना बड़ा अन्याय किया इसकी मीमांसा करने-की ही मेरी प्रवृत्ति हुई। मैं सिर्फ यही सोचने लगा कि जिस देशमें भले आदमी तक, जासूस लगाकर, अपने जन्मके पढ़ाईके छिद्र ढूँढ़कर और उसके पितृ-श्राद्धको बिगाड़कर आत्म-तुष्टि लाभ करते हैं, उसी देशके अशिक्षित नीच जातीय होनेपर भी इन लोगोंने एक अपरिचित बंगालीका इतना बड़ा भयङ्कर अपराध भी माफ कर दिया, और,—केवल इतना ही नहीं, पीछेसे इस परदेशमें कही उसे लजित और हीन होकर न रहना पड़े, इस आशकासे उस प्रसंगको उठाया तक नहीं। यह सब असंभव कार्य किस तरह संभव हुआ? विदेशी आदमी भले ही न समझ सके, परन्तु, हम तो समझ सकते हैं कि हृदयकी कितनी विशालता और मनकी कितनी बड़ी उदारता इसके लिए आवश्यक है! यह केवल उनके देश छोड़ विदेश आनेका ही फल है, इसमें कोई सदेह नहीं है। खयाल हुआ कि इसी शिक्षाकी हमारे देशको इस समय सबसे अधिक जरूरत है। सारी जिन्दगी अपन छोटेसे गाँवमें ही बैठकर बिता देनेसे बढ़कर, मनुष्यको सब विषयोंमें छोटा संकुचित कर देनेवाला, बड़ा शत्रु और कोई नहीं है। खैर, जाने दो इस बातको।

इन लोगोंके साथ मैं बहुत दिनोतक रहा। किंतु, जबतक उन्हें यह न मालूम हुआ कि मैं पढ़ा-लिखा हूँ, केवल तबतक ही मुझे इनके साथ घनिष्ठतासे मिलने-जुलनेका सुयोग मिलता रहा,—उनके सब तरहके सुख-दुःखोंमें मैं भी हिस्सेदार बनता रहा। किन्तु, जिस क्षण ही उन्हें मालूम हुआ कि मैं भला आदमी हूँ और मुझे अंग्रेजी आती है, उसी क्षणसे उन्होंने मुझे गैर समझना शुरू कर दिया। अंग्रेजी जाननेवाले शिक्षित भले आदमियोंके समीप ये लोग आपद्-विपद्के समय जाते जरूर हैं, उनसे सलाह-मशविरा भी करते हैं,—यह भी सच है, परन्तु, ये लोग न तो उनपर विश्वास ही करते हैं और न उन्हें अपना आदमी ही समझते हैं। देशके इस कुसंस्कारको वे आज भी दूर नहीं कर पाये हैं कि मैं उन्हें छोटा समझकर मन-ही-मन धृणा नहीं करता हूँ,—पीठ पीछे उनका उपहास नहीं करता हूँ। केवल इसी कारण मेरे कितने सत्संकल्प इन लोगोंके बीच विफल हो गये हैं, मैं समझता हूँ, कि इसकी कोई सीमा नहीं।—किन्तु खैर, आज इस बातको जाने दो।

मैंने देखा कि बंगाली स्त्रियोंकी संख्या भी इस ओर कुछ कम नहीं है। यद्यपि

उनके कुलोका परिचय न देना ही अच्छा है; किन्तु, आज वे किसी और दूसरे ही रूपमें परिवर्तित होकर एकदम शुद्ध गृहस्थोंकी धर्मपत्नियाँ बन गई हैं ! पुरुषोंके मनमें तो शायद आज भी 'जाति' की पुरानी स्मृति बाकी बनी हुई है, किंतु, स्त्रियाँ तो न कभी देश आती हैं और न देशके साथ कोई संपर्क ही रखती हैं। उनके बच्चे-बच्चियोंसे पूछा जाय तो वे यही कहते हैं कि 'हम बंगाली हैं,'—अर्थात् मुसलमान, क्रिस्तान, बर्मी आदि नहीं हैं,—बंगाली हिन्दू हैं। आपसमें विवाहादि आदान-प्रदान स्वच्छन्दतासे होता है,—केवल 'बंगाली' होना ही यथेष्ट है, और चटगाँवके किसी बंगाली ब्राह्मणद्वारा मंत्र पढ़ाकर दोनोंके हाथ मिलाकर एक कर दिया जाना ही बस है। विधवा-हो जानेपर विधवा-विवाहका रिवाज नहीं है,—सो शायद इसलिए कि पुरोहित मंत्र पढ़नेको राजी नहीं होता। परन्तु, वैधव्य भी ये पसंद नहीं करती और फिर एक नयी गृहस्थी बसा लेती हैं। उनके लड़के-बच्चे होते हैं और वे भी कहते हैं कि, 'हम बंगाली हैं,' तथा उनके विवाहमें वही पुरोहित आकर वैदिक मंत्र पढ़ाकर विवाह करा जाते हैं,—इस दफे उन्हें तिल-भर भी आपत्ति नहीं होती। पतिके द्वारा अत्यन्त दुःख यत्रणा पानेपर ये दूसरेका आश्रय भी ग्रहण करती हैं जरूर, किंतु, यह अत्यन्त लज्जाकी बात समझी जाती है और इसके लिए दुःख-यत्रणाका परिमाण भी अत्यधिक होना चाहिए। परन्तु फिर भी, ये वास्तवमें हिन्दू हैं और दुर्गा-पूजासे शुरू करके षष्ठी महाकाल आदि कोई भी पूजा नहीं छोड़ती।

## ७

**रा**स्तेमें जिन लोगोंके सुख-दुःखमें हिस्सा बटाता हुआ मैं इस परदेशमें आकर उपस्थित हुआ था, घटना-चक्रसे वे तो रह गये शहरके एक छोरपर और मुझे आश्रय मिला शहरके दूसरे छोरपर। इसलिए, इन पन्द्रह-सोलह दिनोंके बीच उस ओर न जा सका। इसके सिवाय, सारे दिन नौकरीकी उम्मेदवारीमें घूमते घूमते इतना थक जाता था कि शामके कुछ पहले वास-स्थानपर लौटनेपर इतनी शक्ति बाकी ही नहीं बचती थी कि मैं कहीं भी बाहर जाऊँ। क्रम-क्रमसे जैसे जैसे दिन बीतने लगे मेरे मनमें यह धारणा होने लगी कि इस सुदूर परदेशमें आनेपर भी नौकरी प्राप्त करना मेरे लिए ठीक उतना ही कठिन है जितना कि देशमें था।



अभयाकी बात याद आई। जिस आदमीपर भरोसा करके वह घर छोड़कर अपना पति खोजने आई है, खोजन मिलनेपर उस आदमीका क्या हाल होगा ! घर छोड़कर बाहर आनेका मार्ग काफी खुला होनेपर भी लौटनेका मार्ग ठीक उतना ही प्रशस्त पड़ा रहेगा,—इतनी बड़ी आशाकी कल्पना करनेका साहस बङ्गाल देशकी आब-हवामें पले होनेके कारण मुझमें नहीं है। अधिक दिनोत्तक अपना निर्वाह कर सकने लायक धन-बल संग्रह करके उन्होंने पैर नहीं बढ़ाया है, इसका अनुमान करना भी मेरे लिए कठिन नहीं है। बाकी बचा केवल वह रास्ता जो कि पन्द्रह आने बगालियोंका एकमात्र सहारा है,—अर्थात्, महीने-पन्द्रह दिनोंके बाद पराई नौकरी करके मरण-पर्यन्त किसी तरह शरीरमें हाड़-मांस बनाये रहकर जीते रहना। यह कहनेकी जरूरत नहीं कि रोहिणी बाबूके लिए भी इसके सिवाय और कोई रास्ता नहीं था, किन्तु, रगूनके इस बाज़ारमें केवल अपना ही पेट भरने लायक नौकरी जुटानेमें जब मेरा यह हाल है तब एक स्त्रीको अपने कपेपर लाद दिए अभयाके उस बेचारे बिना दग-ढौलके गुमसुम ‘भइया’का क्या हाल होगा इसकी कल्पना करके मैं भयभीत हो उठा। मैंने स्थिर किया कि, जैसे भी बने, कल एक दफे जाकर उनकी खबर जरूर लूँगा।

दूसरे दिन शामके समय करीब दो कोस जमीन खँदकर उनके वासस्थानपर पहुँचा और देखा कि बाहरके बरामदेमें एक छोटेसे मोढेपर रोहिणी भइया बैठी हुए हैं। उनका मुख-मंडल बादल छाये हुए ‘आषाढस्य प्रथम दिवसे’की तरह गुरु-गभीर हो रहा है। बोले, “अरे, श्रीकान्तबाबू!—आप अच्छे तो हैं?”

मैं बोला, “जी, अच्छा ही हूँ।”

“जाइए, भीतर जाकर बैठिए।”

मैंने डरते हुए पूछा, “आप लोग तो सब अच्छे हैं?”

“हूँ,—भीतर जाइए न, वे घरमें ही हैं।”

“अच्छा जाता हूँ,—आप भी आइए न?”

“नहीं,—मैं यहीपर कुछ देर आराम करूँगा। परिश्रम करते करते एक तरहसे मेरी हत्या ही हुई जाती है,—दो घड़ी पैर फैलाकर कुछ बैठ ही दूँ।”

परिश्रमकी अधिकतासे मेरे हुएसे हो गये हैं, ऐसा उनके चेहरेपर प्रकाशित न होते हुए भी मैं मन-ही-मन कुछ उद्विग्न हो उठा। रोहिणी भइयाके भीतर भी इतनी गम्भीरता इतने दिनोंसे प्रच्छन्न रूपमें वास कर रही है,—अपनी आँखों

देखे बिना यह विश्वास करना कठिन था, किन्तु मामला क्या है ? मैं खुद भी तो रास्ते-रास्तेकी धूल छानकर ऊब उठा हूँ। मेरे यह रोहिणी भइया भी क्या—

किवाड़ोंकी आड़भेसे अभयाने अपना हँसता हुआ चेहरा बाहर निकालकर गुपचुप इशारा करके मुझे भीतर बुलाया। दुविधामे पड़कर मैंने कहा, “चलिए न रोहिणी भइया, भीतर चलकर गप-शप करे।”

रोहिणी भइयाने जवाब दिया, “गप-शप !—इस समय मर जाऊँ तो जान बचे, यह जानते हो श्रीकान्त बाबू ?”

‘नहीं जानता’, यह मुझे स्वीकार करना पड़ा। उन्होंने जवाबमे केवल एक प्रचण्ड उसास छोड़ी और कहा, “दो दिन बाद ही मालूम हो जायगा।”

अभयाके दुबारा गुपचुप बुलानेपर बाहर अधिक देर बहस न करके मैंने अन्दर प्रवेश किया। भीतर रसोई-घरक सिवाय दो और कमर सोनेके हैं। सामनेका कमरा ही बड़ा है और उसीमे रोहिणी बाबू सोते हैं। एक ओर रस्सीकी खाटपर उनके बिस्तर हैं। अन्दर घुसते ही देखा,—फर्शके ऊपर आसन बिछा है, एक ओर रकाबीमे पूरी-तरकारी, थोड़ा-सा हलुआ और एक गिलास जल रक्खा हुआ है। इसमें सदेह नहीं कि ज्योतिषसे पता लगाकर यह आयोजन दोपहर-से ही कुछ मेरे लिए तैयार नहीं किया गया है। इसलिए क्षण-भरमे ही मैं समझ गया कि कुछ लड़ाई-झगड़ा चल रहा है। इसीलिए रोहिणी भइयाका मुँह बादलोसे ढका हुआ है,—इसीलिए वे मर जाऊँ तो जान बचनेकी बात कह रहे हैं। मैं चुपचाप खाटपर जाकर बैठ गया। अभयाने यादवी-सी दूर खड़े हाँकर पूछा, “आप अच्छे तो हैं ? इतने दिनो बाद शायद गरीबोका खयाल आया है ?”

भोजनके थालको दिखाकर मैंने कहा, “मेरी बात पीछे होगी। किन्तु, यह क्या है ?”

अभया हँसी और कुछ देर चुप रहकर बोली, “यह कुछ नहीं है, आप कैसे हैं सो कहिए।”

“कैसा हूँ सो मैं खुद ही नहीं जानता, दूसरेको किस तरह बताऊँ ?” फिर कुछ सोचकर बोला, “जबतक कोई नौकरी न मिल जाय तब तक इस प्रश्नका जवाब देना कठिन है। रोहिणी बाबू कहते थे,—” मेरे मुँहकी बात मुँहमें

ही रह गई। रोहिणी-भइया अपनी फटी चट्टियोंसे एक अस्वाभाविक शब्द करते हुए फटर फटर भीतर घुस आये और किसीकी ओर भी दृष्टिपात किये वगैर उन्होंने पानीका गिलास उठा लिया। एक ही साँसमें उन्होंने उसे आधा खाली कर दिया। बाकी दो-तीन घूटमें जबर्दस्ती पीकर शून्य गिलास काठकी मजपर रख दिया, और वे यह कहते कहते बाहर चल दिये, “जाने दो, खाली पानी पीकर ही पेट भर लें। मेरा यहाँपर और कौन बैठा है जो भूख लगनेपर ग्वानेको देगा !”

मैंने अवाक् होकर अभयाकी आर ताका। पल-भरक लिए उसका मुँह सुख हो गया, किन्तु, उसी क्षण उसने अपने आपको सँभाल लिया और हँसकर कहा, “भूख लगनेपर जलकं गिलासकी अपेक्षा भोजनका थाल ही मनुष्यको पहल दीखता है।”

रोहिणीने वह बात कानोपर ही नहीं दी, और वे बाहर चल दिये, किन्तु, आधा मिनट खत्म होनेके पहले ही वापिस लौट आये और किवाड़ोंके सामने खंड होकर मुझ संबोधन कर बोले, “सारे दिन आफिसमें मेहनत करनेके बाद भूखके मोरे सिर चक्कर खा रहा था, श्रीकान्त बाबू, इसीलिए उस समय आपसे बात न कर सका, कुछ खयाल न करियेंगा !”

मैंने कहा, “नहीं।”

उन्होंने फिर कहा, “आप जहाँ ठहर है वहाँ मेरे लिए भी जरा-सा बन्दोबस्त कर सकते हैं ?”

उनके मुँहकी भाव-भगीको देखकर मैं हँस पड़ा, बोला, किन्तु वहाँपर पूछियाँ और मोहन-भोगका डौल नहीं है।”

रोहिणी भइया बोले, “जरूरत ही क्या है ! भूखके समय कोई यदि जरा-सा गुड़ और जल दे देवे तो वही अमृत है ! यहाँ तो वह भी कौन देता है ?”

मैंने जाननेकी इच्छासे अभयाकी ओर दृष्टि डाली। तुरन्त ही वह धीरेसे बोली “सिर-दर्द करता था इसलिए बेवक्त सो गई थी, इसी कारण भोजन बनानेमें आज जरा-सी देर हो गई है श्रीकान्त बाबू।”

मैंने आश्चर्यके साथ कहा, “बस, यही अपराध है ?”

अभयाने उसी तरह शान्त भावसे कहा, “यह क्या कोई तुच्छ अपराध है, श्रीकान्त बाबू ?”

“तुच्छ नहीं तो और क्या है !”

अभया बोली, “आपके समीप तुच्छ हो सकता है, किन्तु, जो महाशय अपनी इस फिजूलकी गले-पङ्कको खाने देते हैं वे कैसे माफ करेगे ? मेरा सिर-दर्द करे तो उनका काम कैसे चल सकता है ?”

रोहिणी बाबू एकदम तबक कर गर्ज उठे और बोले, “तुम गले पङ्क हो, मैंने यह कब कहा ?”

अभया बोली, “कहोगे क्यों, हजार तरहसे दिखा तो रहे हो !”

रोहिणी भइया बोले, “दिखा रहा हूँ ! ओह, तुम्हारे मनमे जलेबी जैसा पेंच है ! यह तुमने मुझसे कहा था कि सिर-दर्द कर रहा है ?”

अभयाने कहा, “कहनेसे लाभ ही क्या था ? क्या तुम विश्वास करते ?”

रोहिणी भइया मेरी ओर पलटकर ऊँचे कण्ठसे बोल उठे, “सुनिए, श्रीकान्त-बाबू, ये सब बाते सुन रखिए । इन्हींके लिए मैंने देशका त्याग किया,—घर लौटनेका रास्ता बन्द हो गया,—अब इनके मुँहकी बात सुनिए । ओह—”

अभयाने भी इस दफे गुस्सेसे जवाब दिया, “मेरा जो होना होगा हो जायगा, तुम्हारी जब इच्छा हो देश लौट जाओ ! मेरे लिए तुम क्यों इतना कष्ट सहोगे ? तुम्हारी कौन होती हूँ मैं ? इस तरह ताने कसनेकी अपेक्षा—”

उसकी बात पूरी भी न होने पाई थी कि रोहिणी भइया करीब करीब चीत्कार कर उठे, “सुनिए, श्रीकान्त बाबू, दो रोटी पका देनेके लिए,—ये बाते आप जरा सुन रखिए ! अच्छा, आजसे कभी तुमने यदि मेरे लिए रसोई-घरमें पैर रखवा तो तुम्हें बहुत ही बड़ी,—बल्कि मैं होटलमे—” कहते कहते उनका गला रुलाईस भर आया, वं धोतीका छोर मुँहपर लगाकर तेजीसे कदम रखते हुए मकानके बाहर हो गये । अभयाने अपना उतरा हुआ चेहरा नीचे झुका लिया,—न जाने आँखोंके आँसू छिपानेके लिए या यो ही; किन्तु, मैं तो एकदम काठ हो गया । कुछ दिनोंसे दोनोंके बीच अनबन हो रही है, यह तो आँखोंसे ही देख लिया, किन्तु, इसका गहरा हेतु दृष्टिसे बिल्कुल परे होनेपर भी वह क्षुधा और भोजन बनानेकी त्रुटिसे बहुत बहुत दूर है, यह समझनेमें मुझे जरा-सा भी विलम्ब नहीं लगा । तो फिर, क्या पति खोजनेकी बात भी—

मैं उठकर खड़ा हो गया । इस नीरवताको भंग करनेमे मुझे खुद भी जैसे

सकोच होने लगा । कुछ इधर-उधर करके अन्तमें मैंने कहा, “ मुझे बहुत दूर जाना है,—इस समय तो अब चलता हूँ । ”

अभयाने मुँह ऊपर उठाकर कहा, “ अब कब आइएगा ? ”

“ बहुत दूर—। ”

“ तो फिर जरा ठहर जाइए ”, कहकर अभया बाहर चली गई । पाँच-छह मिनट बाद लौटकर आई और मेरे हाथमें एक टुकड़ा कागज देकर बोली, “ जिस कामके लिए मैं आई हूँ वह सब इसमें संक्षेपमें लिख दिया है । पढ़कर जो ठीक जँचे सो करिएगा । मैं आपसे इससे अधिक कुछ कहना नहीं चाहती । ” इतना कहकर गलेमें आँचल डालकर आज उसने मुझे प्रणाम किया और फिर उठकर पूछा, “ आपका ठिकाना क्या है ? ”

सवालका जवाब देकर मैं उस छोटेसे कागजको मुड़ीमें छिपाकर धीरे धीरे बाहर निकल आया । बरामदेके बाहरका वह मोढ़ा इस समय शून्य था । रोहिणी भइया-को भी मैं आसपास कहीं न देख सका । डेरेपर पहुँचने तक मैं अपना कुतूहल दमन न कर सका । पासमें ही रास्तेके बगलमें एक छोटी-सी चायकी दूकान देखकर उसमें घुस गया और लैम्पके उजालेमें मैंने उस पत्रको अपनी आँखोंके सम्मुख खोलकर रख लिया । पेंसिलकी लिखावट थी किंतु ठीक पुरुषके-से हस्ताक्षर थे ! सबसे पहले उसने अपने पतिका नाम और उसका पुराना ठिकाना देकर नीचे लिखा था, “ आज आप जो अपने मनमें धारणा लिये जा रहे हैं सो मैं जानती हूँ; और, विपत्तिके समय मुझे आपका कितना भरोसा है सो भी आप जानते हैं । इसीलिए मैंने आपका ठिकाना पूछ लिया है । ”

अभयाके इस लेखको मैंने बार बार पढ़ा परंतु उससे इन कुछ थोड़ी-सी बातोंके सिवाय और किसी भी अतिरिक्त बातका अन्दाजा नहीं लगा सका । आज इन लोगोका परस्परका व्यवहार अपनी नजरसे देखकर कोई बाहरी आदमी जो भी सोच सकता है उसका अनुमान करना अभया सरीखी बुद्धिमती रमणीके लिए बिल्कुल ही कठिन नहीं है । किन्तु, फिर भी, वह अन्दाज सही है या गलत, इस सम्बन्धमें बिन्दु-मात्र भी उसने इशारा नहीं किया । उसके पतिका नाम और ठिकाना तो मैंने पहले भी सुना है, विपत्तिके समय मुझपर निर्भर करते हुए भी मैंने उसे अपनी आँखों देखा है; परंतु, उसके बाद ? इस समय वह उसकी खोज करना चाहती है या नहीं, अथवा और कौन-सी विपत्ति

अवश्यभावी समझकर उसने मेरा पता ले लिया है,—आदि किसी बातका आभास तक भी मैं उस लखमेंसे खोजकर बाहिर न निकाल सका। बात चीतसे अनुमान होता है कि रोहिणी किसी दफ्तरमें नौकरी पा गया है। किस तरह पा गया है सो भी मुझे मालूम नहीं हुआ,—पर हाँ, खाने-पीनेकी दुश्चिन्ता कमसे कम मरी तरह उन्हे नहीं है,—पूड़ियाँ भी खानेको मिल जाती हैं। फिर भी, अभयाने किस किस्मकी विपत्तिकी सभावनाके लिए मुझे तैयार कर रक्खा है और ऐसा करनेसे उसने क्या लाभ सोच रक्खा है, सो अभया ही जाने।

बाहिर निकलकर रास्ते-भर मैं केवल इन्ही लोगोके विषयमें सोचता सोचता डेरेपर पहुँचा। कुछ भी स्थिर नहीं कर सका। केवल यही निश्चय किया कि अभयाका पति कोई भी क्यों न हो, और चाहे जहाँ चाहे जिस तरह क्यों न हो, स्त्रीकी विशेष अनुमतिके बगैर उस खोज निकालनेका कुतूहल मुझे राक ही रगवना होगा।

दूमेरे दिनसे मैं फिर अपनी नौकरीकी उम्मीदवारीमें लग गया, किन्तु, हजारों चिन्ताओंमें भी अभयाकी चिन्ताको मनके भीतरसे झाड़कर नहीं फेंक सका।

किन्तु, चिन्ता चाहें जितनी ही क्यों न करूँ, दिनके बाद दिन समान भावसे लुढ़कने लग। इधर भाग्यवादी दादा ठाकुरका प्रफुल्ल चेहरा धीरे धीरे मेघाच्छन्न होने लगा। भोजनमें तरकारियाँ भी पहले परिमाणमें और फिर संख्यामें धीरे धीरे विरल होने लगीं—किन्तु, नौकरीने मेरे संबंधमें जरा भी अपना मत-परिवर्तन नहीं किया। जैसी नजरसे उसने पहले दिन देखा था, महीने-भरस अधिक बीतनेके बाद भी, ठीक उसी नजरसे वह देखती रही। तब न जाने किसके ऊपर मैं क्रमशः उत्कण्ठित और विरक्त होने लगा। किन्तु, उस समय तक मैं यह नहीं जानता था कि जबतक नौकरी करनेकी पूरी जरूरत न हो, तबतक वह दर्शन नहीं देती। यह ज्ञान एक दिन एकाएक रास्तेमें रोहिणी बाबूको देखकर प्राप्त हुआ। वे बाजारमें रास्तेके किनारे शाक-सब्जी खरीद रहे थे। मैं चुपचाप उनके निकट खड़ा होकर देखता रहा। यद्यपि उनके शरीरपरके कपड़े, जूते आदि जीर्णताकी प्रायः चरम सीमाको पहुँच चुके हैं,—भयकर कड़ी धूपमें सिरपर एक छतरी तक नहीं है,—किन्तु, खाद्य पदार्थ वे बड़े आदमियोंकी तरह खरीद रहे हैं,—इस काममें ढूँढ़-खोज और जॉच-परखकी भी कोई हद नहीं है। झट और जहमत चाहे जितनी क्यों न उठना पड़े, अच्छीसे

अच्छी चीज खरीदनेकी ओर उनके प्राण लगे हुए हैं। पलक मारते सारा व्यापार मेरी नजरके सामने तैर आया। इस खरीद-विक्रीके भीतरसे उनका व्यग्र व्याकुल प्रेम कहाँ जाकर पहुँच रहा है, यह मानो मैं सूर्यके प्रकाशके समान सुस्पष्ट देख सका। क्यों यह सब लेकर उन्हें अपने मकानपर पहुँचना ही चाहिए और क्यों उन्हें इन सब चीजोंका मूल्य देनेके लिए नौकरी खोजनी ही पड़ी। इस समस्याकी मीमांसा करनेमे जरा भी देर न लगी। आज मैं साफ साफ समझ गया कि क्यों इस मनुष्योके जगलमे उसने अपना रास्ता पा लिया है और क्यों मैं अभीतक असफल रहा हूँ।

यह दुबला-पतला आदमी रंगूनके राजमार्गपर, एक बड़ी-सी गटरी हाथमे लिए हुए, सैकड़ो जगह फांट हुए मैले कपड़े पहिने घरकी ओर जा रहा है,—आडमसे मैंन उसके परितृप्त मुखकी ओर नजर की। अपनी ओर नजर करनेका मानो उमे अवकाश ही नहीं है। जिस वस्तुसे उसका हृदय परिपूर्ण हो रहा है उससे, उसके निकट, कपड़े लत्तोका दैन्य मानो एकबारगी अकिंचित्कर हो गया है। और मैं अपने कपड़ोंके साधारणसे मैलेपनके ही कारण मानो प्रत्येक कदमपर शर्मके मार सिकुड़कर जड़ हुआ जाता हूँ! रास्तेपरसे चलनेवाले बिल्कुल अपरिचित व्यक्तिकी भी अपने ऊपर नजर पड़ते देख शर्मके मारे मरा जाता हूँ!

गाहिणी भइया चले गये,—मैंने उन्हें नहीं पुकारा और दूसरे क्षण ही वे लोगोके बीच अदृश्य हो गये। क्यों, सो मुझे मालूम नहीं, पर इस बार ऑसुओंके मारे मेरी दोनों आँखे धुँधली हो गई। चादरके छोरसे उन्हें पौछते हुए रास्तेके किनारे किनारे धीरे धीरे मैं अपने डेरेपर लौट आया और बार बार मन-ही-मन कहने लगा, इस प्रमत्त बढकर शक्ति, इस प्रेमसे बढकर शिक्षक ससारमे शायद और कोई नहीं! ऐसी कोई बड़ी बात नहीं जिसे यह न कर सकें।

फिर भी, बहुत युगोका सचित अध-संस्कार मेरे कानोमे चुप-चाप कहने लगा,—यह शुभ नहीं है! यह पवित्र नहीं है,—अन्ततक इसका परिणाम अच्छा नहीं होता!

डेरेपर पहुँचते ही एक बड़ा लिफाफा मिला। खोलकर देखा, नौकरीकी दर-खास्त मजूर हो गई है। सागौनकी लकड़ीका एक बड़ा भारी व्यापारी, अनेक लोगोके आवेदन-पत्र होते हुए भी, मुझ गरीबपर ही प्रसन्न हुआ है। भगवान् उसका भला करें।

नौकरी नामक वस्तुसे पुराना परिचय न था; इसलिए, उसे पाकर भी मनमें सदह बना रहा कि वह बहुत दिनोत्तक बनी रहेगी या नहीं। मेरे जो 'साहब' हुए थे वे सच्चे साहब (अंग्रेज) होकर भी, देखा कि, बगला भाषा खूब जानते हैं, क्योंकि, वे कलकत्तेके आफिससे बदलकर बर्मा आये थे।

दो हफ्तेकी नौकरीके उपरान्त ही उन्होंने बुलाकर कहा, "श्रीकान्त बाबू, तुम इस टेबलपर आकर काम करो, तनखाह भी इससे करीब ढाई गुनी पाओगे।"

मैंने प्रकट रूपसे तथा मन-ही-मन भी साहबको लाखा आशीर्वाद देते हुए उस हड्डी-पसली निकली हुई टेबलको छोड़कर एकदम हरी बानात मढी हुई टेबलपर दखल जमा लिया। मनुष्यका जब भला होना होता है तब इसी तरह होता है,—हम लोगोकी होटलके दादा ठाकुरने बिल्कुल ही मिथ्या नहीं कहा है।

किरायकी गाड़ीपर चढ़कर यह खुशखबरी अभयाको देन गया। रोहिणी भइया आफिससे लौटकर जल-पान करने बैठे थे, किन्तु, आज उन्हें केवल पानी पीकर अपनी भूख मिटाते हुए नहीं देखा। बल्कि, आज जिस तरह वे अपनी भूख पूरी कर रहे थे, उस तरह पूरी करते ससारमें और चाहे जिसे आपत्ति हो, सुझे तो नहीं थी। अतएव यह कहना फिजूल है कि अभयाके भोजनके प्रस्तावपर मैंने अपनी असम्मति नहीं प्रकट की। खाना-पीना शेष होते ही रोहिणी भइया कोट पहिरने लग। अभयाने खिन्न कण्ठसे कहा, "तुमसे मैं बराबर कहती आती हूँ रोहिणी भइया, कि यह शरीर लेकर इतना परिश्रम मत किया करो, क्या तुम किसी तरह भी न सुनोगे? अच्छा, हम लोग क्या करेंगे अधिक रुपयोका? दिन तो हमारे अच्छी तरह ही कट रहे हैं।"

रोहिणी भइयाके चक्षुओंसे मानो स्नेह झरने लगा। वे कुछ हँसकर बोले, "अच्छा, अच्छा, सो ठीक। एक रसोइया तक तो रख नहीं सकता, चूल्हेके नजदीक दोनो बेला पचते पचते तुम्हारी तो देह सूख गई है।" वे इतना कहकर, पान खाकर, जल्दी जल्दी कदम रखते हुए बाहर चल दिये।

अभया एक छोटी साँस दबाकर, जबरन जरा हँसकर, बोली, "देखिए तो श्रीकान्त बाबू, इनका अन्याय। सारे दिन जी-तोड़ मेहनत करनेके बाद घर आकर कुछ आराम करे, सो तो नहीं, अब रातको भी नौ बजे तक लड़कोको पढ़ाने बाहर चले गये हैं। मैं इतना कहती हूँ, पर किसी तरह सुनते ही नहीं। दो आदमियोंकी रसोईके लिए रसोइया रखनेकी, कहो तो, जरूरत ही क्या है?"



है न, यह सब उनकी ज्यादाती ? ” इतना कहकर उसने एक ओरको ओखे फेर ली ।

मैने धीरेसे कुछ हँस दिया । ‘ ना ’ या ‘ हाँ ’ जवाब देना मेरे लिए सम्भव नहीं था,—मेरे विधाताके लिए भी सम्भव था या नहीं, इसमे सदेह है ।

अभया उठकर गई और एक पत्र लाकर उसने मेरे हाथपर रख दिया । कुछ दिन हुए वह बर्मा रेलवे कंपनीके आफिससे आया था । बड़े साहबने दुःख प्रकाशित करते हुए लिखा था कि अभयाका पति करीब दो वर्ष पहले किसी बहुत बड़े अपराधके कारण कंपनीकी नौकरीसे बर्खास्त कर दिया गया है, तबसे वह कहाँ चला गया सो वे नहीं जानते ।

हम दोनों ही बहुत देर तक सन्न होकर बैठे रहे । अन्तमे अभयाने ही मौन तोड़ा, पृच्छा, “ अब आप क्या सलाह देते हैं ? ”

मैने धीरेसे कहा, “ मै क्या सलाह दूँ ? ”

अभया सिर हिलाकर बोली, “ नहीं, सो नहीं हो सकता । ऐसी परिस्थितिमे आपका ही कर्तव्य स्थिर कर देना होगा । इस पत्रके मिलनेके बादसे ही मै बड़ी आशासे आपकी राह देख रही हूँ । ”

मैने मन-ही-मन कहा, बहुत खूब ! मेरी राय लेकर ही घरसे बाहर निकली थीं न, जो मेरी सलाहके लिए राह जोह रही हो !

बहुत देरतक चुप रहकर पूछा, “ घर लौट जानेके सम्बन्धमे आपका क्या मत है ? ”

अभया बोली, “ कुछ भी नहीं । आप कहे तो जा सकती हूँ, किन्तु, मेरा तो वहाँ कोई है नहीं । ”

“ रोहिणी बाबू क्या कहते हैं ? ”

“ वे कहते हैं कि नहीं लौटेंगे । कमसे कम दस बरस तक तो वे उस ओर मुँह भी नहीं फिरावेंगे । ”

बहुत देर तक चुप रहकर मैने कहा, “ वे क्या आपका बोझ बराबर सँभाले रह सकेंगे ? ”

अभया बोली, “ पराये मनकी बात, कहिए किस तरह जानूँ ? इसके सिवाय वे खुद भी किस तरह जान सकते हैं ? ” इतना कहकर क्षण-भर वह चुप रही,

फिर बोली, “ एक बात और है । मेरे लिए वे जरा भी जिम्मेदार नहीं हैं । दोष कहो, भूल कहो, जो कुछ है सो मेरी है । ”

गाड़ीवानने बाहरसे पुकारा, “ बाबू, और कितनी देर लगेगी ? ”

जैसे मेरी जान बच गई । इस अवस्था-सकटके भीतरसे सहसा परित्राण पानेकी कोई उपाय मुझे खोज नहीं मिल रहा था । यह सच है कि यह विश्वास करनेको मेरा दिल नहीं चाहता था कि अभया वास्तवमे ही अपार सागरमे गिरकर गोते खा रही है, किन्तु, मैने स्त्रियोकी इतने तरहकी उलटी-सुलटी अवस्थाएँ देखी हैं कि बाहरमे इन आँखोपर विश्वास कर लेना कितना बड़ा अन्याय है सो मै निःसशय रूपसे समझता था ।

गाड़ीवानका एक दफे और बुलाना था कि मै क्षण-भर भी विलम्ब किये वगैर उठ खड़ा हुआ और बोला, “ मै शीघ्र ही और एक दिन आऊँगा । ” इतना कहकर मै तेजीसे बाहर हो गया । अभया और कुछ न बोली । निश्चल मूर्तिकी तरह जमीनकी ओर देखती रह गई ।

८

**गा**ड़ीमे बैठते ही गाड़ी चल दी, किन्तु, दस हाथ भी नहीं गया था कि याद आया, छड़ी तो वही भूल आया हूँ । तुरत गाड़ी खड़ी की और मकानमे प्रवेश करते ही देखा कि ठीक दरवाजेके सामने अभया उलटी पड़ी है और बाणसे विधे हुए पशुकी तरह अव्यक्त वेदनासे पछाड़ खाकर माना प्राण विसर्जन कर रही है ।

क्या कहकर उसे सात्वना दूँ सो मेरी बुद्धिके परेकी वस्तु थी । वज्राहतकी तरह कुछ देर सन्न खड़ा रहकर उसी तरह चुपचाप लौट आया । अभया जिस तरह रो रही थी उसी तरह रोती रही । उसे यह मालूम ही न हो सका कि उसकी इस निगूढ़ असीम वेदनाका एक मौन साक्षी भी इस जगत्मे विद्यमान है ।

राजलक्ष्मीका अनुरोध मै भूला नहीं था । पटनेको पत्र लिखनेकी बात, जब आया था तभीसे, मेरे मनमे थी । किन्तु, पहली बात तो यह कि ससारमे जितने भी कठिन काम हैं, उनमे चिट्ठी लिखनेको मै किसीसे भी कम नहीं समझता । इसके सिवाय, फिर लिखूँ भी क्या ? किन्तु, अभयाका रोना मेरे दिलमें इस तरह भारी हो उठा कि उसमेका कुछ अंश बाहिर निकाल दिये वगैर मेरी गति ही नहीं है,

ऐसा मालूम होने लगा। इसीलिए, डेरेपर पहुँचते ही कागज-कलम जुटाकर बाई-जीको पत्र लिखने बैठ गया।—और उसको छोड़कर मेरे दुःखका अंश बटाने वाला और था ही कौन ? दो-तीन घण्टे बाद इस 'साहित्य-चर्चा' को समाप्त करके जब मैंने कलम रखी तब रातके बारह बज गये थे। किन्तु, कहीं सुबह दिनके उजालेमें उस चिड़ीको भेजनेमें लज्जा न आने लगे, इसलिए, मिजाज गरम रहते रहते ही मैं उस उसी समय डाक-बाक्समें छोड़ आया।

मुझे संदेह था कि एक भले घरकी स्त्रीकी निदारुण वेदनाका गुप्त इतिहास और किसी दूसरी स्त्रीपर प्रकट करना चाहिए या नहीं, किन्तु, अभयाके इस परम और चरम सकटके समय वह राजलक्ष्मी, जिसने कि एक दिन प्यारी-बाईकी मर्यादितक तृष्णा दमन की थी, उसके लिए क्या नेक सलाह देती है, यह जाननेकी आकांक्षाने मुझे एकदम बेकाबू कर दिया। किन्तु, अचरजकी बात यह है कि इस सवालको उलट पलटकर एक बार भी नहीं सोचा,—अभयाके पतिका पता न लगानेकी समस्या भी बार बार मनमें आ रही थी, किन्तु, पता लगनेपर यह समस्या और भी अधिक जटिल हो सकती है,—यह चिन्ता एक दफे भी उदित नहीं हुई। और, इस गोरखधंधेको सुलझानेका भार भी विधाताने मेरे ही ऊपर निर्दिष्ट कर रखा है सो भी किसने सोचा था !

तीन-चार दिनके बाद मेरा एक बर्मी क्लार्क टेबलपर एक फाइल रख गया। उसपर नीली पेसिलस लिखा हुआ बड़े साहबका मन्तव्य था। उन्होंने मुझे 'केम' का फैसला करनेका हुक्म दिया था। मामलेको शुरूसे अखीरतक पढ़कर कुछ मिनटके लिए मैं सन्न होकर रह गया। घटना संक्षेपमें यह थी कि हमारा प्रोम आफिसके एक क्लार्कका, वहाँके अंग्रेज मैनेजरने, लकड़ी चुरानेके सन्देहमें सस्पेंड करके रिपोर्ट की है। क्लार्कका नाम देखकर ही मुझे मालूम हो गया कि यही हमारी अभयाका पति है। इसकी भी चार-पाँच पेजकी कैफियत थी। बर्मी रेलवेमें भी किसी गंभीर अपराधके कारण यह नौकरीसे बरतारफ हुआ होगा, यह अनुमान करनेमें भी मुझे देर नहीं लगी।

थोड़ी ही देर बाद उस क्लार्कने आकर कहा कि एक भले आदमी आपसे मिलना चाहते हैं। इसके लिए मैं तैयार ही था और मैं निश्चयसे जानता था कि प्रोमसे वह स्वयं केसकी तदबीर करने आयगा। इसलिए, जब कुछ ही मिनट बाद उसने सशरीर आकर दर्शन दिये तब अनायास ही मैंने पहिचान

लिया कि यही अभयाका पति है। उसकी ओर देखते ही सारा शरीर मानो वृणासे कंटकित हो गया। पहिने था वह हैट-कोट, किन्तु जितने ही पुराने उतने ही गन्दे। सारा काला मुँह बड़ी बड़ी मुँछो और दाढ़ीसे ढका हुआ था। नीचेका होठ शायद डेढ़ इंच मोटा था। और पान उसने इतने अधिक खाये थे कि उनका रस दोनों ओर जम गया था,—बात करते डर लगता था कि कहीं छिटककर आँगपर न आ पड़े।

यह मैं जानता हूँ कि पति ही स्त्रीका देवता है,—वही उसका इह-लोक और पर लोक है, किन्तु, इस मूर्तिमान् नीचताके निकट अभयाकी कल्पना करते हुए मेरा शरीर और मन सकुचित हो उठा। अभया और चाहे जो हो, फिर भी, एक सुन्दर देहवाली सुवचिसपन्न कुलीन महिला है; किन्तु, यह भैसा बर्माके किस घने जंगलमेसे एकाएक बाहर निकल आया है सो जिन ब्रह्मदेवने इसको बनाया है वे ही बता सकते हैं।

बैठनेका इशारा करके मैंने पूछा कि तुम्हारे विरुद्ध जो इलजाम लगाया गया है वह क्या सत्य है? इसके जवाबमे वह दस मिनट तक अनर्गल बकता रहा। भावार्थ यह था कि मैं बिलकुल ही निर्दोष हूँ, और, मेरे रहते प्रोम आफिसका साहब दोनों हाथों लूट नहीं कर सकता था, यही उसके क्रोधका कारण है। जिस तरह भी हो, मुझे अलग करके एक अपन ही आदमीको भरती कर लेनेके लिए उसकी यह चाल है। मुझे उसकी बातपर जरा भी विश्वास नहीं हुआ। मैंने कहा, “यह नौकरी चली जाय तो भी आपके समान होशियार व्यक्तिके लिए बर्मामे चिन्ता ही किस बातकी है? रेलवेकी नौकरी छूट जानेपर कितने-से दिन आपको खाली बैठना पडा था?”

वह मनुष्य पहले तो अकचकाया, फिर बोला, “आप कहते हैं सो बिलकुल झूठ नहीं है। किन्तु, आप जानते हैं महाशय, फैमिली-मैन हूँ, बहुत-से बच्चे-कच्चे—”

“आपने क्या किसी बर्मी स्त्रीसे विवाह कर लिया है?”

वह एकाएक बोल उठा, “साहब-सालेने रिपोर्टमे लिख दिया दिखता है! इसीसे आपको उसकी नाराजी मालूम हो सकती है।” यह कहकर वह मेरे मुँहकी ओर ताककर और कुछ नरम होकर बोला, “आप क्या इसपर विश्वास करते हैं?”

मैंने गर्दन हिलाकर कहा, “ इसमें दोष ही क्या है ? ”

वह उत्साहित होकर बोला, “ ठीक कहते हैं महाशय । मैं तो यह सबसे कहता हूँ कि जो करूँगा सो ‘बोल्डली’ स्वीकार करूँगा । मेरा ऐसा नहीं है कि अन्दर कुछ और बाहर कुछ । और फिर मैं ठहरा मर्द,—आप जानते तो हैं ? जो कहूँगा सो साफ साफ कहूँगा, महाशय, लुकाने-छुपानेकी बात नहीं । और फिर देशमें तो मेरा कहीं कोई है नहीं,—और जब यहाँ ही रहकर चिरकाल तक नौकरी करके पट भरना है तब,—आप समझते ही हैं महाशय । ” मैंने सिर हिलाकर बताया कि मैं सब समझता हूँ । फिर पृछा, “ आपका देशमें क्या कोई भी नहीं है ? ”

वह मनुष्य चेहरेपर जरा भी भैल लाये बगैर बोला, “ जी नहीं, कहीं कोई नहीं है,—‘काकस्य परिवेदना’ । यदि कोई होता, तो फिर मैं इस सूर्य-मामाके देशमें आ पाता ? महाशय, आप विश्वास न करेंगे, मैं ऐसे-वैसे घरका लड़का नहीं हूँ, हम लोग भी एक जमींदार थे !—आज भी यदि हमारे देशके मकानको देखे तो आपकी आँखें चकरा जायें । किंतु, छोटी उम्रमें ही सब मर-खप गयं ।—मैंने कहा, जाने भी दो, घर-सम्पत्ति, जमीन-जायदाद यह सब किसके लिए ? सब-कुछ जात-बिरादरी-वालोंका बॉटकर मैं बर्मा चला आया । ”

जरा स्थिर होकर पृछा, “ आप अभयाको जानते हैं ? ”

वह चौक उठा । कुछ देर मौन रहकर बोला, “ आपने उस कैसे जाना ? ”

मैंने कहा, “ ऐसा भी तो हो सकता है कि आपका पता लगाकर उसने अपने भरण-पोषणके लिए इस आफिसमें दरखास्त दी हो ? ” वह कुछ अधिक प्रसन्न स्वरसे बोला, “ ओ.—यही कहिए न ! सो मैं स्वीकार करता हूँ कि एक समय वह मेरी स्त्री थी—”

“ अब ? ”

“ कोई नहीं । मैं उसे त्याग करके यहाँ चला आया हूँ । ”

“ उसका अपराध ? ”

वह मनुष्य चेहरेपर बनावटी दुःख लाकर बोला, “ आप जानते हैं महाशय, ‘ फैमिली सिक्रेट ’ कहना उचित नहीं । किन्तु, इस समय आप मेरे आत्मीयो-की तरह हैं, इसलिए कहनेमें कुछ लज्जा नहीं है कि वह एक दुश्चरित्र औरत है । इसी मानसिक घृणाके कारण ही तो मुझे देश छोड़ना पड़ा । नहीं तो, क्या

कोई शौकसे इस देशमें कदम रख सकता है ! आप ही कहिए न, कि यह क्या कोई ऐसी-वैसी घृणाकी बात है ! ”

जवाब क्या दूँ ?—लाजके मोरे मेरा मुँह नीचा हो गया । शुरूसे ही मैंने इस घोर मिथ्यावादीकी एक बातपर भी विन्यास नहीं किया था, किन्तु, अब मुझे निःसंदिग्ध रूपसे मालूम हो गया कि यह जितना नीच है उतना ही क्रूर भी है ।

अभयाके सबधमें मैं कुछ अधिक नहीं जानता हूँ, किन्तु, फिर भी शपथ खाकर कह सकता हूँ कि जो अपवाद पति होकर इस पाखण्डीने उसके सिर बिना किसी सकोचके लगा दिया,—गैर होकर भी मैं उसे मुँहसे नहीं निकाल सकता । कुछ देर बाद मुँह उठाकर मैंने कहा, “ उसके इस अपराधकी बात आपने आते समय तो उससे कही नहीं थी । और यहाँ आकर भी कुछ दिन तक आप चिठी-पत्री और रुपया-पैसा भेजते रहे, तब भी पत्रके द्वारा उसपर यह बात प्रकट नहीं की । ”

वह महापापी स्वच्छन्दतासे अपने विराट् स्थूल होठोंको फाड़कर हँसता हुआ बोला, “ यही तो बात है ! आप जानते ही हैं महाशय, कि हम शरीफ आदमी हैं, हम लोग गुप्तचुप सब-कुछ सहन कर लेते हैं, परन्तु हलके लोगोंकी तरह अपनी स्त्रीके कलङ्कका नगाडा नहीं पीट सकते । खैर, ये सब दुःखकी बातें छोड़ दीजिए महाशय,—ऐसी स्त्रियोंका नाम मुँहपर लानेसे भी पाप हांता है ।—तो फिर, ‘ कस ’ तो आप ही ‘ डिस्पोज ’ ( निर्णय ) करेंगे न ? मेरी जान बची, खैरियत हुई किन्तु, फिर भी कहे देता हूँ कि साहब-बच्चूको यो ही न छोड़ दिया जाय । अच्छी तरह ऐसा सबक दिया जाय कि जिससे फिर कभी मेरे पीछे न लगे । वे भी समझ जायें कि मेरे भी मुख्बीका कुछ जोर है । समझे न आप ?—अच्छा, मैं कहता हूँ, हरामजादेको हेड आफिसमें नहीं स्वीचा जा सकता ? ”

मैंने कहा, “ नहीं । ”

उसने हँसीकी छटासे फाइलको कुछ आगे सरकाते हुए कहा, “ लीजिए, मजाक छोड़िए । क्या यह खबर लिये वगैर ही मैं आपके पास आया हूँ कि बड़े साहब बिल्कुल आपकी मुट्ठीमें हैं ? खैर, मरने दीजिए इस, और भी एक दफे वह मेरे पीछे लगकर देख ले । अच्छा, क्या बड़े साहबका ‘ आर्डर ’

निकालकर आज ही मेरे हाथ नहीं दिया जा सकता ? रातके नौ बजे ही मैं चला जाता, रातको कष्ट न उठाना पड़ता । क्या कहते हैं आप ? ”

मैं एकाएक जवाब न दे सका । क्योंकि, खुशामद चीज ही ऐसी है कि सारी दुरभिसंधि जान-बूझकर भी धुण्ण करते क्लेशका अनुभव होता है । विरुद्ध बात मुँहपर लाते सकोच-सा होने लगा, किन्तु, इस बाधाको मैंने नहीं माना । अपने आपको कठोर करके कह ही दिया, “ बड़े साहबका हुक्म हाथ कर लेनेसे आपको लाभ नहीं होगा । आप और कही नौकरीकी तलाश कीजिए । ”

एक मुहूर्तमें ही वह जैसे काट हो गया और कुछ देर बाद बोला, “ इसके मानी ? ”

“ इसके मानी यह कि आपको ‘ डिस्मिस् ’ करनेका ‘ नोट ’ ही मैं दूँगा । मेरे द्वारा आपको किसी तरहकी सुविधा न होगी । ”

वह उठकर खड़ा हो गया था,—एकदम बैठ गया । उसकी दोनों आँखें छलछला आईं,—हाथ जोड़कर बोला, “ बगाली होकर बगालीको मन मारिए बाबू, मैं बच्चो-कच्चोवाला आदमी मर जाऊँगा । ”

“ यह देखनेका भाग मेरे ऊपर नहीं है । इसके सिवाय, मैं आपको जानता नहीं, आपका साहबके विरुद्ध भी मैं नहीं जा सकता । ”

उसने एक नजर मेरे मुँहपर डालकर शायद समझ लिया कि मैं दिह्रगी नहीं कर रहा हूँ । और भी कुछ देर वह चुपचाप बैठा रहा । इसके बाद ही अकस्मात् वह जोरसे रो पड़ा । क्लार्क, दरवान, पिगून जा जहाँ थे सब इस अचिन्तनीय घटनासे दग हो गये । मैं भी मानो लज्जित-सा हो गया । उसे रोकनेके इरादसे मैंने कहा, “ अभया आपके लिए ही बर्मा आई है अवश्य ही दुश्चरित्रा स्त्रीको ग्रहण करनेके लिए मैं नहीं कहता । किन्तु, आपकी सब बातें सुनकर भी यदि वह माफ कर सके,—आप उसके पाससे चिठी ला सके,—तो आपकी नौकरी बजा रखनेकी मैं कोशिश कर देखूँगा । नहीं तो दुबारा मिलकर मुझे लज्जित न करना,—मैं मिथ्या बात नहीं कहता । ”

मैं जानता था कि य नीच प्रकृतिके लोग अत्यन्त डरपोक होते हैं, उसने आँखें पोछकर कहा, “ वह कहाँपर है ? ”

“ कल इसी समय आओगे तो उसका ठिकाना बता दूँगा ! ”

वह और कुछ न कहकर लम्बी सलाम करके चला गया ।

संध्याके समय अभया मेरे मुँहस, चुपचाप नीचा मुँह किये, सारा हाल सुनती रही । उसने ऑचलसे केवल अपनी आँखे पोछ डाली,—कुछ कहा नहीं । मेरे क्रोधका भी उसने कुछ जवाब नहीं दिया । बहुत देर बाद मैंने ही पूछा,  
“ आप उसे माफ़ कर सकेगी ? ”

अभयाने केवल गर्दन हिलाकर अपनी सम्मति जाहिर की ।

“ तुम्हे वह अपने साथ ले जाना चाहे, तो जाओगी ? ”

उसने उसी तरह सिर हिलाकर जवाब दिया ।

“ बर्माकी स्त्रियोका स्वभाव कैसा होता है, सो तो तुमने पहलें ही दिन खूब जान लिया है, फिर भी वहाँ जानेका तुम्हारा साहस होगा ? ”

इस दफे अभयाने अपना मुँह ऊपर उठाया, मैंने देखा कि उसकी दोनो आँखोसे आसुओकी धारा बह रही है । उसने कुछ कहनेकी कोशिश की, परतु, कह न सकी । इसके बाद बारबार ऑचलसे अपनी आँखोका पोछती हुई रुद्ध कण्ठसे बोली, “ नहीं जाऊँ तो मेरे लिए और उपाय ही क्या है, बताइए ? ”

उसकी बात सुनकर मैं यह न सोच सका कि मैं खुश होऊँ या आँखोसे नीर बहाऊँ, किन्तु, मुझसे कुछ उत्तर देते नहीं बन पडा ।

उस दिन और कोई बात नहीं हुई । डरेको लौटते हुए रास्ते-भर यही एक बात मैं बार बार अपने आपसे पृच्छता रहा, किन्तु, इस प्रश्नका किसी ओरसे कोई भी उत्तर नहीं मिल सका । केवल हृदयके भीतरका ‘वह’ न जाने किसपर एक ओर जिस तरह निष्फल क्रोधसे जल जल उठन लगा, उसी तरह, दूसरी ओर एक निराश्रया रमणीक उससे भी अधिक निरुपाय प्रश्नसे व्यथित और भाराक्रान्त हो उठा । दूसरे दिन, अभयाका ठिकाना पूछनेके लिए जब वह मनुष्य सामने आकर खडा हो गया तब, मेरे घृणाके, मैं उसकी ओर देख भी नहीं सका । मेरे मनका भाव समझकर आज वह अधिक बात किये वगैर ही केवल ठिकाना लेकर नम्रताके साथ चला गया । किन्तु, उसके बादके दिन जब वह मिलने आया तब उसकी आँखोका और मुँहका भाव पूरी तरह बदल गया था । प्रणाम करके उसने अभयाके हाथकी एक सतर लिखी हुई मेरी टेबलपर रख



दी और कहा, “ आपने मेरा जो उपकार किया है उसे मुँहसे क्या कहूँ,— जितने दिन जीऊँगा आपका गुलाम होकर रहूँगा । ”

अभयाकी लिखी पंक्तिपर दृष्टि जमाये हुए ही मैंने कहा, “ जाइए, आप अपना काम कीजिए, बड़े साहबने इस बार माफ कर दिया है । ”

उसने हँसकर कहा, “ बड़े साहबकी चिन्ता मैं नहीं करता, केवल आप क्षमा कर दे तो मैं जी जाऊँ, आपके श्रीचरणोमे मैंने बहुत-से अपराध किये हैं । ” इतना कहकर उसने फिर बकना शुरू कर दिया,—उसी किस्मकी वैसी ही कोरी मिथ्या खुशामदकी बाते । और बीच-बीचमे वह रूमालसे आँखें भी पोछने लगा । इतनी बाते सुननेका धीरज और किसीको नहीं हो सकता, इसलिए यह दण्ड मैं आपको नहीं दूँगा । मैं केवल उसका विस्तृत वक्तव्य संक्षेपमे कहे देता हूँ । वह यह है कि उसने अपनी स्त्रीके ऊपर जो अपवाद लगाया था सो बिल्कुल ही झूठ है । उसने लज्जाके फेरमे पड़कर ही वैसा किया था, नहीं तो, ऐसी सती लक्ष्मी क्या कहीं और है ! और, मन-ही-मन चिरकालसे वह अभयाका प्राणोसे भी अधिक चाहता रहा है । तब, यहाँ जो एक और उपसर्ग आ जुटा है उसे जुटानेकी उसकी जरा भी इच्छा नहीं थी, केवल बर्भियोंके हाथमे अपने प्राण बचानेके लिए ही उसने यह किया है । ( कुछ सत्य हो भी सकता है । ) किन्तु, आज रातको जब वह अपने घरकी लक्ष्मीको ले जा रहा है तब उस बर्भी-बच्चीका दूर करते कितनी देर लगती है ! रहे लड़के-बच्चे,—आहो ! सालोकी जैसी मूरत है वैसा ही स्वभाव है !—हैं वे किस कामके ? बुढ़ा-पेमे न तो उनसे खाने-पहिननेको ही मिलेगा और न मरनेपर एक तुल्ल पानीकी ही उनसे आशा है ! जाते ही सबको एक साथ झाड़ू मारकर बिदा कर देगा,—तब उसका नाम,—इत्यादि इत्यादि ।

मैंने पूछा, “ अभयाका क्या आज ही रातको ले जायेंगे आप ? ” वह विस्मय-स अवाक् होकर बोला, “ खूब ! जितने दिन आँखो नही देखा था उतने दिन ता खैर किसी तरह रहा आया, किन्तु, आँखो देखकर फिर क्या उसे आँखोकी आँट कर सकता हूँ ? अकेली, इतनी दूर, इतना कष्ट उठाकर, केवल मेरे लिए ही तो आई है ! एक दफे सोच तो देखिए जरा इस बातको ! ”

मैंने पूछा, “ क्या उसे एक साथ ही घरमे रखेगे ? ”

“ जी नहीं, इस समय तो प्रोमके पोस्ट मास्टर महाशयके यहाँ ही रखूँगा ।

उनकी स्त्रीके साथ मजेमे रहेगी। किन्तु, दो-एक दिन ही,—अधिक नहीं। उसके लिए मकानका प्रबन्ध करूँगा और फिर घरकी लक्ष्मीको घर ले आऊँगा।”

अभयाके स्वामीने प्रस्थान किया। मैंने भी दैनिक कार्यमे मन लगानेके लिए सामनेकी फाइलको खींच लिया।

उसके नीचे अभयाकी उस लिखावटपर फिर मेरी नजर जा पड़ी। इसके बाद कितनी दफे उन दो सतरोको मैंने पढ़ा और न जाने कितनी दफे और पढ़ता सो कह नहीं सकता। इतनेमे ही ‘पियून’ ने कहा, “बाबूजी, आपके घर क्या कुछ कागज-पत्र पहुँचाने होंगे?” चौककर मैंने सिर उठाया तो देखा, उस समय सामनेकी घड़ीमे साढ़े चार बज गये हैं, और क्लर्क लोग दैनिक कार्य समाप्त करके अपने अपने घर चले गये हैं।

## ९

**अब** मुझे अभयाके पतिका एक पत्र मिला। पहलेके ही समान कृतज्ञता मारी चिट्ठीमे बिखर देकर इस बातका बड़े ही अटव और विस्तारके साथ निवेदन करके कि इस समय वह कैसे सकटमे पड़ा है उसने मुझसे उपदेश चाहा है। बात संक्षेपमे यह थी कि उसने अपनी शक्तिमें अधिक खर्च करके भी एक बड़ा मकान किरायेपर ले लिया है, और उसमे एक ओर अपने बर्मी स्त्री-पुत्रादिको रखकर दूसरी ओर अभयाको लाकर रखनेका प्रयत्न कर रहा है, किन्तु किसी तरह भी उसे सम्मत नहीं कर पाता है। सहधर्मिणीकी इस तरहकी हठमे वह अतिशय मर्म-पीड़ा अनुभव कर रहा है। यह केवल ‘कलि-काल’का फल है, ‘मत्तजुग’मे ऐसा नहीं हो सकता था,—बड़ बड़े ऋषि-मुनि तक भी—। अनेक दृष्टान्तो समेत उनका बार बार उल्लेख करके उसने लिखा है कि, “हाय ! कहाँ हैं वे आर्य-ललनाएँ ? वे सीता-सावित्री कहाँ गईं ? जो आर्य-नारियाँ पतिके चरण-युगलोको हृदयमे धारण करके हँसतीं हँसती चितामे प्राण विमर्जन कर देती थी और पतिसहित अक्षय स्वर्गलाभ करती थीं वे अब कहाँ हैं ? जो हिन्दू महिला हँसते हुए चेहरेसे अपने वृष्ट-गलित पति-देवताको कंधेपर लादकर वेश्याके घरातक पहुँचा आई थी, कहाँ है उस जैसी पतिव्रता रमणी ? कहाँ है वह पति-भक्ति ! हाय भारतवर्ष ! क्या एकदम ही तेरा अधःपतन हो गया ! वह सब क्या अब एक दफे भी अपनी आँखो न देखेगे ! और क्या हम लोग,—इत्यादि

इत्यादि करीब दो पन्ने विलापसे भर दिये हैं। किन्तु, अभया पति-देवताको यहाँ-तक ही मानसिक कष्ट देकर शान्त नहीं हुई। और भी है। उसने लिखा है कि इतना ही नहीं कि उसकी अर्द्धाङ्गिनी अब भी दूसरेके घरमें रह रही है, बल्कि उसे आज अपने परम मित्र पोस्टमास्टरसे मालूम हुआ है कि रोहिणी नामक किसी व्यक्तिने उसकी स्त्रीको पत्र लिखा है और कुछ रुपये भेजे हैं। इससे हतभागकी इज्जतका कितना धक्का लगा है सो लिखकर बताया नहीं जा सकता।

चिढ़ी पढ़ते पढ़ते मैं अपनी हँसी न रोक सका, फिर भी रोहिणीके व्यवहारपर भी कुछ कम क्रोध नहीं आया। अब उसे चिढ़ी लिखने और रुपये भेजनेकी जरूरत ही क्या थी? जिसने पतिके घरको प्राप्त करनेके लिए इतना कष्ट सहन करना स्वीकार किया उसके चित्तको, जान-बूझकर या बिना जाने-बूझे, उच्चाट करनेकी जरूरत ही क्या थी? और अभयाने भी इस तरहका व्यवहार किस लिए शुरू किया? वह क्या चाहती है? उसके पतिने जिसे स्त्रीकी तरह ग्रहण किया है, लडके-बच्चे पैदा किये हैं,—उन सबको त्याग कर क्या केवल उसीको लेकर वह गृहस्थी चलावे? क्यों, बर्मा स्त्रियाँ क्या स्त्रियाँ नहीं हैं? उन्हें क्या सुख-दुःख, मान-अपमानका बोध नहीं है? न्याय-अन्यायका कानून क्या उनके लिए ताकपर रख देना चाहिए? और, यदि ऐसा ही है तो वहाँ उसे जानेकी जरूरत ही क्या थी? सब झझट यहाँसे ही स्पष्ट करके निबटा देनेसे ही तो हो जाता।

तब तक मैं रोहिणीसे मिलने नहीं गया था। वह झूठमूठ ही क्लेश पा रहा है, यह मन-ही-मन समझकर ही शायद मेरी उस तरफ पैर बढ़ानेकी प्रवृत्ति नहीं हुई। आज छुट्टी होनेके पहले ही गाड़ी बुलानेके लिए आदमी भेजकर मैं 'उठूँ उठूँ' कर रहा था कि उसी समय अभयाका पत्र आ पड़ा। खोलकर देखा कि सारा पत्र आदिमें अन्त तक रोहिणीके ही सबधकी बातोंसे भरा हुआ है। मैं सदा ही उसके ऊपर नजर रखूँ,—वह कितना दुखी, कितना दुर्बल, कितना अपद, कितना असहाय है,—यही एक बात पति पति अक्षर अक्षरसे ऐसी मर्यान्तिक व्यथाके साथ फूटी पड़ती थी कि कोई अत्यन्त सरल-चित्त मनुष्य भी इस आवेदनके तात्पर्यको समझनेमें भूल करेगा, ऐसा नहीं जान पड़ा। अपने सुख-दुःखकी बात उसमें प्रायः कुछ भी नहीं थी। फिर पत्रके अन्तमें उसने बताया था कि अनेक कारणोंसे अब भी वह उसी जगह रह रहा है जहाँ कि पहले पहल आकर ठहरा था।

पति सती स्त्रीका एकमात्र देवता हो सकता है कि नहीं, इस विषयमें अपना मतामत छापेके अक्षरोमें प्रकट करनेका दुःसाहस मुझमें नहीं है और न मुझे इसकी कोई ज़रूरत ही दीखती है। किन्तु, सर्वाङ्गीन सती-धर्मकी एक अपूर्वता, दुःसह दुःख और सर्वथा अन्यायके बीचमें भी उसकी आकाश-भेदी विराट् महिमा जो मेरी अन्नदा जीजीकी स्मृतिके साथ चिरकालके लिए मनकी गहराईमें खुदकर अंकित हो गई है, और जिसका असह्य सौन्दर्य आँखोंसे देखे बिना अवधारण भी नहीं किया जा सकता, जिसने एक ही साथ नारीको अति क्षुद्र और अति-बृहत् बना दिया है, मेरी वह अव्यक्त उपलब्धि आज अभयाकी इस चिठीसे आन्दोलित हो उठी।

जानता हूँ कि सब अन्नदा जीजी नहीं हैं,—उस कल्पनातीत निगुस्ताका छाती फैलाकर धीरजसे ग्रहण करने जैसी बड़ी छाती भी सब स्त्रियोंकी नहीं होती, और जो नहीं है, उसके लिए रोज रोज शोक प्रकाश करना ग्रन्थकार-मात्रका एकान्त कर्तव्य है या नहीं सो भी मैंने विचारकर स्थिर नहीं कर रक्खा है,—किन्तु, फिर भी सारा चित्त वेदनामें भर गया। गुस्सेमें भरा हुआ मैं गाड़ीपर जा बैठा और उस निकम्मे परस्त्री-आसक्त रोहिणीको जो कड़ी कड़ी बातें अच्छी तरह सुनाने जा रहा था उन्हें मन-ही-मन दुष्टता हुआ उसके घरकी ओर खाना हो गया। गाड़ीसे उतरकर, किवाड़ खोलकर, जब मैंने उसके मकानमें प्रवेश किया तब दिया-बत्तीकी बेला हो गई थी, अर्थात् दिनका प्रकाश खत्म होकर रातका अँधेरा अभी अभी उतर रहा था।

वह भर-भादो भी नहीं था, और न उस समय मेरे बादल ही थे,—किन्तु, शून्य घर-बारकी भी यदि कोई सूरत शकल होती है तो, उस दिन उस प्रकाश और अध-कारके बीच जो मेरी नजरमें पड़ी, उसे छोड़कर और क्या हो सकती है, सो तो मैं आज भी नहीं जानता। घरके सभी दरवाजे जैसे भोंय भोंय कर रहे थे, केवल रसोईघरकी एक खिड़कीमेंसे धुआँ निकल रहा था। दाहिनी तरफ कुछ आगे बढ़कर झाँककर देखा कि चूल्हा जलकर प्रायः बुझ रहा है और पासमें ही ज़मीनपर रोहिणीबाबू हँसियेसे एक बैगनके दो टुकड़े करके गुम-गुम बैठे हुए हैं। मेरे पैरोंकी आहट उनके कानोतक नहीं गई, क्यों कि, कर्णेन्द्रियका जो मालिक था वह उस समय और चाहे जहाँ हो किन्तु बैगनके ऊपर एकाग्र नहीं था, यह मैं निस्सन्देह कह सकता हूँ। किन्तु, चुपचाप लौटकर जब उन दो

कमरोंके बीच आ खड़ा हुआ तब मुझे साफ साफ दिखाई दिया कि एक उत्कट वेदनासे भरा हुआ रोदन सारे घरको भरकर दँतौरी बाँधे हुए अडिग रूपसे वहाँ स्थिर हो रहा है और वह सम्पूर्ण समाज, सम्पूर्ण धर्माधर्म, और समस्त पाप-पुण्यसे भी परेकी,—अतीतकी, वस्तु है।

बाहर आकर मैं बरामदेमें एक मोटेपर बैठ गया। कितनी ही देर बाद, शायद, दीपक जलानेके लिए रोहिणीबाबू बाहर आये और भयभीत हो उन्होंने पूछा, “कौन है?”

मैंने आवाज देकर कहा, “मैं हूँ श्रीकान्त।”

“श्रीकान्त बाबू? ओह—” इतना कहकर वह तेज चालसे नजदीक आये, भीतर जाकर उन्होंने दिया-बत्ती की, और फिर मुझे भीतर ले जाकर बिठाया। इसके बाद किसीके भी मुँहसे कोई बात न निकली,—दोनों ही चुपचाप बैठे रहे। सबसे पहले मैंने ही मुँह खोला। कहा, “रोहिणी भइया, यहाँ अब क्यों रहते हो? चलो मेरे साथ।”

रोहिणीने पूछा, “क्यों?”

मैंने कहा, “यहाँ आपको कष्ट होता है, इसलिए।”

रोहिणी कुछ देर ठहरकर बोला, “कष्ट अब मुझे क्या है!”

ठीक है! किंतु, ऐसी अवस्थामें तो आलोचना की नहीं जा सकती। मैं उसका किस तरह तिरस्कार करूँगा, क्या सत्परामर्श दूँगा, आदि सब सोचता सोचता घरसे आया था,—किंतु, यहाँ वे सब विचार बह गये। नीति-शास्त्रकी पोथी इतनी अधिक नहीं पढ़ी थी कि इतने बड़े प्रेमका अपमान कर सकूँ। कहाँ गया मरा क्रोध, कहाँ गया मेरा विद्वेष! समस्त साधु-सकल्य अपना मिर नीचा करके कहाँ छिप रहे, पता भी न चला।

रोहिणी बोला कि उसने वह प्राइवेट ट्यूशन छोड़ दी है, क्योंकि उससे तन्दुरुस्ती बिगड़ती है, उसका दफ्तर भी अच्छा नहीं है, बड़ी कड़ी मेहनत पड़ती है। नही तो अब कष्ट क्या है!

मैं चुप हो रहा। क्योंकि, इसी रोहिणीके मुँहसे कुछ दिन पहले इससे ठीक उलटी बात सुनी थी। वह कुछ देर चुप रहकर फिर कहने लगा, “आफिससे थके-मौदे लौटनेपर यह रॉधना-लूँधना तो बड़ी झुंझलाहट पैदा करता है। क्यों न, श्रीकान्त बाबू?”

मैं और क्या कहता ! आग बुझ जानेपर, केवल जलसे ही तो इञ्जन चलता नहीं, यह तो जानी हुई बात है ।

फिर भी, वह यह स्थान छोड़कर दूसरी जगह जानेको राजी नहीं हुआ । कल्पनाकी तो कोई सीमा निर्दिष्ट कर नहीं सकता, इसीलिए उस बातको नहीं छेड़ता, किन्तु, किसी असंभव आशाने उसके मनके भीतर किसी तरह आश्रय नहीं पाया था, सो मैं उसकी कुछ बातोंसे ही जान गया था । फिर भी, क्यों वह इस दुःखके आगारको छोड़ना नहीं चाहता, यह अवश्य ही मैं नहीं सोच सका । किन्तु, उसके अन्तर्यामीके अगांचर नहीं था कि जिस हतभागीके घरका रास्ता रुद्ध हो गया है, उसे इस शून्य घरकी पुञ्जीभूत वेदना यदि खड़ा न रख सके, तो उसे मिट्टीमें मिलनेसे रोकना इस दुनियामे किसीके लिए भी सम्भव नहीं है ।

अपने डेरपर पहुँचते पहुँचते कुछ रात हो गई । घरमें घुसकर देखा कि एक कोनेमें बिस्तर लगाकर एक आदमी सिरसे पैर तक कपड़े ओढ़े सो रहा है । नौकरानीसे पूछनेपर उसने कहा, “शरीफ आदमी हैं ।”

इसीलिए मेरे कमरेमें !

भोजनादिके उपरान्त उन महाशयसे बातचीत हुई । उनका मकान चटगाँव जिलेमें है । करीब चार वर्षके बाद उनके लपता छोटे भाईका पता मिला है, उस वापिस घर लौ जानेके लिए वे आये हैं । वे बोले, “महाशय, कहानियोंमें सुना था कि पुराने समयमें कामरूपकी स्त्रियों विदेशी पुरुषोंको भेड़ बनाकर बाँध रखती थी । न जाने उस समय वे क्या करती होंगी; किन्तु, इस जमानेमें भी बर्माकी स्त्रियोंकी धमता उनसे तिल-भर भी कम नहीं है, सो मैं अपनी नस नसे अनुभव कर रहा हूँ ।”

और भी बहुत-सी बातें करनेके बाद उन्होंने अपने छोटे भाईके उद्धार करनेके लिए मेरी सहायताकी भिक्षा माँगी । मैंने वचन दिया कि उनके इस साधु उद्देश्यको सफल करनेमें मैं कमर बाँधकर लग जाऊँगा । क्यों, सो कहनेकी जरूरत नहीं है । दूसरे दिन सुबह दूध-खोज करके उसके छोटे भाईकी बर्मी समुरालमें जा पहुँचा । बड़े भाई आइमे रास्तेके ऊपर चहलकदमी करने लगे ।

छोटे भाई उपस्थित नहीं थे, साइकल लेकर सुबहके घूमनेके लिए बाहर गये थे । मकानमें सास-ससुर नहीं थे, केवल स्त्री अपनी एक छोटी बहिनको लेकर एक-दो दासियोंसहित वहाँ रहती है । इन लोगोकी जीविका बर्मा-चुरुट

बनाना था। उस समय सभी इसी काममें लगे हुए थे। मुझे बंगाली देखकर, और सम्भवतः अपने पतिका मित्र समझकर, उन्होंने मेरा आदरके साथ स्वागत किया। बर्मी स्त्रियाँ अत्यन्त परिश्रमी होती हैं, परतु पुरुष बहुत ही आलसी होते हैं। वहाँ घरके छोटे-मोटे काम-काजसे लेकर व्यवसाय-वाणिज्यतक सब-कुछ प्रायः स्त्रियोंके हाथमें है। इसलिए, लिखना-पढ़ना सीखे बिना उनका काम नहीं चलता, परतु पुरुषोंकी बात अलहदा है। पढ़ना-लिखना सीखा हो तो भला, न सीखा हा तो लजाके मार मरना नहीं होता। निष्कर्मा पुरुष स्त्रीका उपार्जित अन्न नष्ट करके बाहर उसीके पैसेसे बाबूगीरी करता फिरता है और इससे लोगोको कोई अचरज नहीं होता। स्त्रियाँ भी 'छिः छिः मिनमिन पिनपिन' करके उसकी नाकोदम कर देना आवश्यक नहीं समझती। बल्कि, यही किसी परिमाणमें मानो उनके समाजके स्वाभाविक आचारमें शामिल हा गया है।

दस-पद्रह मिनटके बीचमें ही बाबूसाहब 'ट्रि-चक्र-यान'में लौट आये। सारी देहपर अंग्रेजी पोशाक, हाथमें दो-तीन अँगूठियों, घड़ी-चैन आदि। काम-काज कुछ भी नहीं करना पड़ता, फिर भी देखा, हालत खूब अच्छी है। उनकी बर्मी पत्नी अपने हाथका काम छोड़कर उठ खड़ी हुई और उनके हाथसे टोपी तथा छड़ी लेकर उसने रख दी। छोटी बहिनने चुस्ट दियासलाई आदि ला दिये, एक दासीने चाहका सरजाम और दूसरीने पानका डिब्बा ला दिया। वाह, इस मनुष्यका तो सबने मिलकर एकदम राजाकी तरह रख छोडा है ! नाम मैं भूल गया हूँ। शायद चारु-वारु ऐसा ही कुछ होगा। जाने दो, हम लोग, न होगा तो, कवल 'बाबू' कहकर पुकार लेंगे।

बाबूने प्रश्न किया कि आप कौन हैं। मैंने कहा कि मैं आपके भाईका मित्र हूँ। उन्होंने विश्वास नहीं किया। बोले, "आप तो कलकतिया हैं, मेरे भाई तो कभी वहाँ गये भी नहीं, मित्रता किस तरह हुई ?"

किस तरह मित्रता हुई, कहाँ हुई, इस समय वे कहाँ है, इत्यादि सक्षेपमें वर्णन करके उनके आनेका उद्देश्य भी मैंने बता दिया और यह भी निवेदन कर दिया कि वे अपने भ्रातृ-रत्नके दर्शनोंकी अभिलाषासे उत्कण्ठित हैं।

दूसरे दिन सुबह ही हमारी होटलमें बाबूकी चरण-धूलि आ पड़ी और दोनो भाइयोंकी बड़ी देरकी बातचीतके बाद उन्होंने बिदा ग्रहण की। तबसे दोनो भाइयोंका कुछ ऐसा हेल-मेल हो गया, कि—सुबह नहीं, सन्ध्या नहीं,—बाबू

साहब 'भइया' कहकर पुकारते हुए लगे जब-तब आ उपस्थित होने और फुस-फुस खुस-खुस सलाह, संलाप और खाने-पीनेकी तो कोई सीमा ही नहीं रही। एक दिन तो सध्याको वे अपने भइयाको और मुझे भी चाह-बिस्कुटका निमंत्रण तक दे गये।

उसी दिन उनकी बर्मी स्त्रीसे मेरी अच्छी तरह बातचीत हुई। वह अतिशय सरल, विनयी और भली थी। 'यार करके स्वेच्छासे ही उसने विवाह किया है और तबसे शायद एक दिनके लिए भी इन्हे कोई दुःख नहीं दिया। कोई चार-पाँच दिन बाद बड़े भइयाने मुस्कराते हुए कानमे कहा, कि परसो सबेरके जहाजसे हम लोग घर जा रहे हैं। सुनकर मुझे कुछ डर-सा लगा पूछा, "आपक भाई यहाँ फिर लौटकर तो आँयेंगे?"

बड़े भइया बोले, "अब ! राम राम करके किसी तरह एक दफे जहाजपर चढ़ तो पावे !"

मैंने पूछा, "यह स्त्रीको जता दिया है?"

बड़े भइया बोले, "बाप रे ! तब क्या हम बच सकेंगे ! साली जो जहाँ होगी रक्त-बीजकी तरह आकर घर लेगी।" यह कहकर और फिर दोनो आँखें चमकाकर हँसत हुए बोले "फ्रेञ्च लीव्द महाशय फ्रेञ्च लीव्द,—आप समझे या नहीं?"

अत्यन्त क्लेश मालूम हुआ, बोला "ऐसा हुआ तब तो स्त्रीका अत्यन्त कष्ट होगा?"

मेरी बात सुनकर बड़े भइया तो हँसीसे लोट-पोट हो गये। किसी तरह हँसना बन्द करके बोले "वाह, आपने भी खूब कहा ! इन बर्मी औरतोको कष्ट ! इन सालियोंकी जातके लोग खाकर कुल्लातक नहीं करते, न इनके यहाँ जूटे-मीठेका विचार है, और न जात-पाँतका। साली सब नेप्पी (एक तरहकी सड़ाई हुई मछलियाँ) खाती हैं, महाशय, नेप्पी ! दुर्गन्धके मारे भूतनी-पिशाचियाँतक भाग जावे। इन सालियोंको और कष्ट ! एक चला जायगा, तो दूसरेको पकड़ लेगी,—छोटी जातकी हैं साली—"

"ठहरिए महाशय, ठहरिए। आपके भाईको उसने जो इन चार वर्षोंतक राजाकी तरह खिलाया पिलाया है,—और कुछ न हो, इसके लिए भी तो उनका कुछ कृतज्ञ होना चाहिए !"



बड़े भाईका मुँह गभीर हो गया। वे कुछ देर चुप रहकर बोले, “आपने तो मुझे अवाक कर दिया महाशय। मर्द-बच्चे हैं, विदेशकी धरतीपर आकर यदि उम्रके दोषसे कुछ शौक ही कर डाला तो क्या हुआ? और फिर कौन है जो ऐसा नहीं करता, कहिए न? मुझसे तो कुछ छुपा है नहीं,—इसका कुछ खुल पडा है,—सब लोग जान गये हैं, बस,—सो इसी लिए क्या चिरकाल तक इसे इसी तरह फिरते रहना होगा? भला बनकर, गृहस्थ-धर्म चलाकर, फिरसे पोंच पचोमे अपना स्थान ग्रहण न करना होगा? महाशय, यह तो कुछ बात ही नहीं है, कच्ची उम्रमे तो कितने ही लोग होटलोमे जाकर मुर्गी तक खा आते हैं। किन्तु, उम्र पकनेपर क्या ऐसा करते हैं? करे तो फिर चल ही कैसे सकता है? आप ही विचार कीजिए न, मैं कहता हूँ सो सच है कि झूठ?”

वास्तवमे यह विचार करने जैसी बुद्धि भगवान् ने मुझे नहीं दी, इसलिए मैं चुप रह गया और, आफिसका समय हो रहा था इसलिए, नहा-खाकर बाहर चला गया।

किन्तु, आफिसमें लौटते ही वे फिर एकाएक बोल उठे, “मैंने सोच देखा, आपकी सलाह ही ठीक है महाशय। इस जातका कुछ भरोसा नहीं, क्या जाने जाते जाते अन्तमे क्या फसाद खडा कर दे,—कहकर जाना ही ठीक है। ये माला जो न करे सो थोडा। न लाज है न सरम, और न कुछ धर्मका ज्ञान। इन्हे यदि जानवर कहा जाय तो भी कुछ बंजा नहीं है।”

मैंने कहा, “हाँ, यही ठीक है।”

किन्तु, उसकी बातपर मैं विश्वास न ला सका। मन-ही-मन मुझे ऐसा लगा कि इसके भीतर कोई षड्यन्त्र है। दर असल षड्यन्त्र था। किन्तु, वह इतना नीच, इतना निष्ठुर होगा, आँखसे देखे वगैर कोई उसकी कल्पना भी कर सकेगा,—यह मैं नहीं सोच सका।

चटगाँवका जहाज रविवारको जाता है। आफिस बन्द था, सुबहके समय और करता ही क्या; उन्हे ‘सी ऑफ’ (=बिदा) करनेके लिए जहाज-घाटपर जा पहुँचा; जहाज उस समय जेटीसे लगा हुआ था। जानेवाले और न जानेवाले दोनों श्रेणियोंके लोगोंकी दौड़-धूप, चीख-पुकारमे कोई किसीकी बात नहीं सुन सकता था। यहाँ-वहाँ देखते ही उस बर्भी स्त्रीपर नजर पड़ गई। एक किनारे वह अपनी छोटी बाहिनका हाथ पकड़े खड़ी है। सारी रात रोते रहनेके कारण

उसकी दोनो आँखें ठीक जवाके फूलोंकी तरह हो रही हैं । छोटे बाबू बहुत ही व्यस्त हैं । वे अपनी दो चक्रोंकी गाड़ी ( साइकल ), ट्रंक, बिस्तर तथा और भी न जाने क्या क्या लिये, कुलियोंके साथ दौड़-धूप कर रहे हैं,—उन्हें क्षण-भरका भी अवसर नहीं है ।

धीरे धीरे सारी चीजें जहाजपर चढ़ गईं, यात्री लोग भी सब ठेल-ठालकर ऊपर चढ़ गये । जो यात्री नहीं थे वे नीचे उतर आये, सामनेकी ओरसे लगार उठने लगा । इसी समय छोटे बाबू अपने सामानको हिफाजतसे रखकर और जगह ठीक करके अपनी बर्मी स्त्रीके समीप बिदा लेनेके छलसे ससारके निष्ठुरतम अङ्कका अभिनय करनेके लिए जहाजपरसे नीचे उतरे । द्वितीय दर्जेके यात्री थे, इसलिए उन्हें यह अधिकार प्राप्त था ।

मैंने अनेक दफे सोचा है कि इसकी भला क्या जरूरत थी ! मनुष्य जबर्दस्ती अपनी मानव-आत्माका इस तरह क्यों अपमानित करता है ! मन्त्र-दीक्षित पत्नी न हुई तो क्या हुआ, किन्तु वह स्त्री तो है ! वह कन्या-भगिनी-जननीकी जातिकी ही तो है ! उसीके आश्रयसे वह इतने सुदीर्घ समय तक पतिके समस्त अधिकारोंका उपभोग करता हुआ वहाँ रहा है ! उसने तो अपने विश्वस्त हृदयकी सारी मधुरता, सारा अमृत, संपूर्ण शरीर और मन उत्पन्न समर्पित कर दिया है ! फिर किस लोभसे वह इन अगणित लोगोंकी आँखोंमें उसे इतने बड़े निर्दय परिहास और तमाशेकी चीज बनाकर चलता बना ! वह एक हाथसे रूमालके द्वारा अपनी दोनो आँखें ढंके हुए है और दूसरा हाथ अपनी बर्मी स्त्रीके गलेमें डाले हुए रोनेके स्वरमें बहुत-कुछ कह रहा है । स्त्री आँचलमें मुँह छिपाये रो रही है ।

आसपास बहुतसे बंगाली खड़े हैं । उनमेंसे कुछ तो मुँह फिटाकर हँस रहे हैं, और कुछ मुँहमें कपड़ा देकर हँसीको रोकनेकी कोशिश कर रहे हैं । मैं कुछ दूरीपर था, इसलिए पहले कुछ समझ नहीं सका, किन्तु नजदीक आते ही सब बातें साफ साफ सुन पड़ने लगीं । वह रोनेके स्वरमें बर्मी और देहाती बंगाली मिलाकर विलाप कर रहा है । यदि बंगालमें कुछ मार्जित करके लिखा जाय तो उस विलापका यह रूप हो—“ एक महीने बाद रंगपुरसे तमाखू खरीदकर कैसे आ

जाऊँगा, यह मैं ही जानता हूँ ! ओ री मेरी खमणि ! तुझे केला दिखाकर चला रे, \* केला दिखाकर चला । ”

वह यह सब केवल हमारे समान कुछ अपरिचित बंगाली दर्शकोंके हँसानेके लिए ही कह रहा था । पर, उसकी स्त्री बगला नहीं समझती है, केवल रोनेकी आवाजसे ही उस बेचारीकी छाती फट रही है और किसी तरह वह हाथ उठाकर उसकी आँखें पोछकर सात्वना देनेकी चेष्टा कर रही है ।

वह आदमी जोर जोरसे बिसूर बिसूरकर रोता हुआ कहने लगा, “ बड़ी मुश्किलसे पाँच सौ रुपये तमाखू खरीदने दिये हैं,—अब कुछ भी तेरे पास नहीं है,—पेट तो भरा ही नहीं,—इसी तरह यदि तेरा मकान भी बेच-बाचकर भले घरके लड़केकी तरह घर जा सकता, तो भी समझता कि हूँ, एक दाव मारा ! हाय, यह सब-कुछ नहीं हुआ रे ! कुछ नहीं हुआ । ”

आस-पासके लोग हँसीको रोक रखनेके कारण फूल फूल उठने लगे, किन्तु, जिसको लेकर इतनी हँसाई हो रही थी उसकी आँखें और कान दुःखके आँसुओंसे एकदम आच्छादित हो रहे थे ! ऐसा जान पड़ने लगा कि, कहीं वेदनाके मोरे मर न जाय !

खलसियोंने ऊपरसे पुकारकर कहा, “ बाबू, सीढ़ी उठाई जा रही है । ”

वह आदमी गला छोड़कर सीढ़ी तक गया और फिर लौट आया । स्त्रीके हाथमें एक पुराने समयकी अच्छे नगवाली अँगूठी थी । उसीपर हाथ रखकर रोता हुआ बोला, “ अरी, दे दे री, अँगूठी ही ले जाऊँ । जैसे भी हो दो-ढाई सौ रुपये दाम तो होंगे ही,—इन्हींको क्यों छोड़ूँ ? ”

स्त्रीने उसे चटपट खोलकर अपने प्रियतमकी अगुलीमें पहिना दिया । “ जो मिला वही लाभ है । ” कहकर वह आदमी रोता रोता ही सीढ़ीपर चढ़ गया । जहाज जेटी छोड़कर धीरे धीरे दूर सरकता जाने लगा और वह स्त्री मुखपर आँचल डालकर घुटने टेककर वहीं बैठ गई । बहुतसे लोग दौत काढ़कर हँसते हँसते चले गये । किसीने कहा, ‘ बाहरे लड़के ! ’ किसीने कहा, ‘ बाह बहादुर छोकरे ! ’ बहुतसे लोग यह कहते कहते चले गये, ‘ कैसा तमाशा किया ! हँसते हँसते पेट दुखने लगा ! ’ ऐसे ऐसे न जाने कितने मन्तव्य प्रकट किये

---

\* यह बगला मुहाविरा है, अर्थ है अँगूठा दिखाकर ।

गधे । केवल मैं ही अकेला सबके हँसी-तमाशेकी चीज़ उस भोली स्त्रीके अपरि-  
सीम दुःखका साक्षी बनकर गुम-सुम खड़ा रह गया ।

छोटी बहिन आँखें पोंछती हुई पासमें खड़ी अपनी बहिनका हाथ खींच रही  
थी । मेरे पासमें जाकर खड़े होते ही वह धीरेसे बोली, “ बाबूजी आये हैं,  
बहिन, उठो । ”

मुँह उठाकर उसने मेरी ओर देखा और साथ ही साथ उसका रुदन मानो  
बाँध तोड़कर फट पड़ा । मेरे पास सान्त्वना देनेके लिए और था ही क्या !  
फिर भी, उस दिन मैं उसका साथ नहीं छोड़ सका । उसके पीछे पीछे उसकी  
गाड़ीमें जा बैठा । रास्ते-भर वह रो रो कर यही बात कहती रही कि, “ बाबूजी,  
आज मेरा मकान सूना हो गया । किस तरह मैं उसके भीतर पैर रखूँगी;  
एक माहके लिए तमाखू खरीदने गये हैं,—यह एक मास मैं कैसे काटूँगी !  
विदेशमें उन्हें न जाने कितनी तकलीफ उठानी होगी, मैंने उन्हें वहाँ क्यों  
जाने दिया ! रगूनके बाजारकी तमाखूसे हमारा काम तो मजसे चल रहा था;  
तब फिर क्यों अधिक लाभकी आशासे मैंने उन्हें इतनी दूर भेजा ! दुःखके  
मारे मेरी छाती फटी जाती है ! बाबूजी, अगली मेलसे ही मैं उनके पास  
चली जाऊँगी । ” इस तरह वह न जाने कितना और क्या क्या कहती रही ।

मैं एक बातका भी जवाब न दे सका, केवल अपना मुँह फिराकर खिड़कीके  
बाहर देखता हुआ अपनी आँखोंके आँसुओंका छुपाता रहा ।

वह कहने लगी, “ बाबूजी, तुम्हारी जातके लोग जितना प्यार-प्रेम कर सकते  
हैं, उतना हमारी जातके लोग नहीं कर सकते । तुम लोगोमें जितनी दया  
माया है उतनी और किसी देशके लोगोमें नहीं है । ”

कुछ देर ठहरकर और दो-तीन दफे आँखें पोंछकर वह कहने लगी, “ बाबूके  
प्यारमें पड़कर जब मैं उनके साथ रहने लगी तब कितने ही लोगोंने मुझे भय  
दिखाकर रोका था, किन्तु, मैंने किसीकी भी बात न सुनी, इस समय न जाने  
कितनी स्त्रियाँ मेरे सौभाग्यपर मन-ही-मन जलती हैं । ”

चौरस्तेके नजदीक मैंने चाहा कि उतरकर अपने डेरेपर चला जाऊँ, किंतु,  
वह व्याकुल होकर दोनों हाथोंसे गाड़ीका दरवाजा रोककर बोली, “ ना  
बाबूजी, सो नहीं होगा । तुम्हें हमारे साथ चलकर एक प्याला चाह पीकर आना  
होगा, चलिए । ”

मैं इकार न कर सका। गाड़ी चलने लगी। उसने एकाएक पूछा, “अच्छा बाबूजी, रंगपुर कितनी दूर है? आप कभी वहाँ गये हैं? कैसी जगह है? बीमार होनेपर वहाँ डाक्टर तो मिल सकते हैं न?”

बाहरकी ओर देखते हुए मैंने उत्तर दिया, “हाँ, मिलते क्यों नहीं।”

एक उसास छोड़कर वह बोली, “फया (=ईश्वर), उन्हें भला रखे! उनके भाई भी साथमे हैं। वे बड़े ही सज्जन आदमी हैं, छोटे भाईका तो वे प्राणोंसे ज्यादा रखवेगे। तुम लोगोका शरीर तो जैसे प्रेमहीका बना है! मुझे कुछ सोच नहीं करना है, क्यों न बाबूजी?”

मैं चुपचाप बाहरकी ओर देखता हुआ केवल यही सोचने लगा, इस महा-पापमे मेरा खुदका कितना हिस्सा है? चाहे आलस्यवश हो, चाहे आँखोंकी गरमके मार हो, और चाहे अकल मारी जानेके कारण हो, यह जो मैंने अपना मुँह बन्द किये रहकर इतना बड़ा अन्याय अनुष्ठित होते देखा और कुछ कहा नहीं, इसके अपराधसे क्या मैं छुटकारा पाऊँगा? और यदि ऐसा ही है, तो फिर सिर ऊँचा करके मैं सीधा क्यों नहीं बैठ सकता? उसकी आँखोंकी ओर देखनेका साहस क्यों नहीं कर सकता?

चाह-बिस्कुट लेकर और उनके विवाहित जीवनकी लाखों घटनाओका विस्तृत इतिहास सुनकर जब मैं मकानसे बाहर हुआ तब दिन अधिक बाकी नहीं था। घर लौट जानेकी इच्छा नहीं हुई। दिनके अन्तमे सब लोग अपना अपना काम-काज खत्म करके डेरेमे लौट आये हैं,—दादा ठाकुरकी होटल उस समय तरह-तरहके सुन्दर हास्य-परिहाससे सुखरित हो रही है। पर, यह सब हा-हल्ला मुझे जहर-जैसा लगने लगा।

अकेला रास्ते रास्ते घूमते हुए मैं यही सोचने लगा कि इस समस्याकी मीमांसा होती किस तरह? बर्मी लोगोमें विवाहके सम्बन्धमे कोई बँधा हुआ नियम नहीं है! विवाहकी कुलीन विधि भी है और पति-पत्नीकी तरह जो स्त्री-पुरुष तीन दिन एक साथ रहेकर एक बर्तनमे भोजन कर लेते हैं, उनका भी विवाह हो गया समझा जाता है। न तो समाज ही इसे नामज़ूर करती है और न वह स्त्री ही इस कारण किसी तरह हलकी नजरसे देखी जाती है। परतु, ‘बाबू’ के लिए हिन्दू कानूनमे यह सब कुछ भी नहीं है। इस स्त्रीको वह अपने देशमे ले जाकर नहीं रह सकता। हिन्दू समाज उन्हें न हो तो न अपनावे, किन्तु, यह भी

तो जीवन-भर सहन करते रहना कठिन है कि नीचसे नीच आदमी भी उन्हें नीची निगाहसे देखे। या तो चिरकालके लिए निर्वासितकी तरह प्रवासमें रहा जाय; या फिर, बड़े भइयाने अपने छोटे भाईकी जो व्यवस्था की, वही ठीक है। इतना होते हुए भी, 'धर्म' नामक शब्दका यदि कोई अर्थ हो सकता है,—चाहे वह धर्म हिन्दूजातिका हो या और किसी जातिका,—तो इतना बड़ा नृशंस व्यापार किस कदर ठीक हो सकता है सो समझना मेरी बुद्धिके परेकी बात है। यह सब बाते तो समयानुसार और कभी सोचकर देखूंगा; किंतु, इस गुस्सेके मारे तो मैं जलकर खाक होने लगा कि यह कापुरुष आज बिना किसी अपराधके इस अनन्य-निर्भर नारीके परम स्नेहके ऊपर वेदनाका बांश लादकर और चकमा देकर भाग गया।

रास्तेके किनारे किनारे जो चलना शुरू किया तो चलता ही गया। बहुत दिन पहले, एक दिन अभयाका पत्र पढ़ने जिस चाहकी दूकानमें गया था उसी दूकानके मालिकने शायद पहिचानकर मुझे हॉक दी, “बाबू साहब, आइए।”

एकाएक जैसे नींद टूटते ही मैंने देखा, यह वही दूकान है और वह रोहिणी भइयाका घर है। बिना कुछ कहे उसके बुलानेका मान रखकर मैं अन्दर चला गया और एक प्याला चाह पीकर बाहर निकला। रोहिणीके दरवाजेपर धक्का देकर देखा कि, भीतरसे बन्द है। बाहरकी सॉकलका पकड़कर दो-चार दफे हिलते ही किवाड़ खुल गये। आँख उठाकर देखा कि सामने अभया है।

“अरे तुम ?”

अभयाकी आँखें और चेहरा लाल हो उठा, कोई भी जवाब दिये बगैर वह पलक मारते-न-मारते अपने कमरेमें चली गई और उसने अदरसे कुड़ी बन्द कर ली। किन्तु, लज्जाकी जो मूर्ति, शामके उस धुंधले प्रकाशमें, उसके चेहरेपर फूट उठते देखी, उससे जानने-पूछनेके लिए और कुछ बाकी ही नहीं रहा। अभिभूतकी तरह कुछ देर खड़ा रहकर चुपचाप लौटकर जा रहा था कि अकस्मात् मेरे दोनो कानोंमें मानो दो तरहके विभिन्न रोनेके स्वर एक ही साथ गूँज उठे, एक था उस महापापीका और दूसरा उस बर्मी युवतीका। मैं जाना ही चाहता था, किन्तु, फिर लौटकर आँगनमें खड़ा हो गया। मन-ही-मन कहा, नहीं, मुझे इस तरह नहीं जाना चाहिए। नहीं नहीं,—ऐसा नहीं कहना चाहिए, ऐसा नहीं करना चाहिए,—यह उचित नहीं है, यह अच्छा नहीं है,—यह सब

अनेक दफे सुननेकी आदत रही है, अनेक दफे दूसरोको सुनाया भी है,—किन्तु बस, अब और नहीं। क्यों अच्छा है, क्या बुरा है, क्या अच्छा है, कहीं किसके लिए बुरा है,—ये सब प्रश्न यदि हो सकेगा तो स्वयं उसीके मुँहसे सुनूँगा और यदि ऐसा न कर सकूँ तो केवल पोथीके अक्षरोपर दृष्टि रखकर मीमामा करनेका अधिकार न मुझे है, न तुम्हें है और न शायद विधाताका ही है !

## १०

एक एक अभया दरवाजा खोलकर सामने आ खड़ी हुई, बोली, “ जन्म-जन्मान्तरके अधःस्कारके धक्केसे पहले पहल अपने आपको सग्लाल न मकी, इसीलिए मैं भाग खड़ी हुई थी, श्रीकान्तबाबू ! उसे आप मेरी सचमुचकी लज्जा मत समझना ।

उसके साहसको देखकर मैं अवाक् हो गया ! वह बोली, “ आपको अपने डरेको लौटनेमें आज कुछ देरी हो जायगी, क्योंकि रोहिणीबाबू आते ही होंगे । आज हम दोनों ही आपके आसामी हैं । आपके विचारमें यदि हम लोग अपराधी मुबूत हो, तो जो दण्ड आप देंगे उसे हम मजूर करेंगे । ”

रोहिणीको ‘ बाबू ’ कहते यह पहली बार ही सुना । मैंने पूछा, “ आप वापिस कब लौट आईं ? ”

अभया बोली, “ परसो । वहाँ क्या हुआ, यह जाननेका आपको निश्चय ही कुतूहल हो रहा है । ” यह कहकर उसने अपना दाहिना हाथ उधाड़कर दिखाया । बेतके निशान चमड़ेपर जगह जगह उभड़ रहे थे । बोली “ और बहुतसे ऐसे निशान भी हैं जिन्हें आपको दिखा नहीं सकती । ”

जिन दृश्योंको देखकर मनुष्यका पुरुषत्व हिताहितका ज्ञान खो बैठता है, यह भी उन्होंनेसे एक था । अभयाने मेरे स्तब्ध कठोर मुखकी ओर देखकर पल-भरमें ही सब-कुछ समझ लिया और कुछ हँसकर कहा, “ किन्तु, मेरे वापस लौट आनेका यही एकमात्र कारण नहीं है श्रीकान्तबाबू, यह तो मेरे सती-धर्मका एक छोटा-सा पुरस्कार है । वे मेरे पति हैं और मैं उनकी विवाहिता स्त्री,—यह इसीकी जरा-सी बानगी है । ”

क्षण-भर चुप रहकर उसने फिर कहना शुरू किया, “ मैंने स्त्री होकर पतिकी अनुमतिके वगैर ही इतनी दूर आकर उनकी शान्ति भङ्ग कर दी,—स्त्री-जातिकी

इतनी बड़ी हिमाकत पुरुष-जाति बरदाश्त नहीं कर सकती। यह उसीका दण्ड है। अनेक तरहसे भुलावा देकर वे मुझे अपने घर ले गये और वहाँ मुझसे कैफियत तलब की कि क्यों मैंने रोहिणीके साथ यहाँ तक आई? मैंने कहा कि 'पतिका घर कैसा होता है सो तो मैंने आज तक नहीं जाना। मेरे बाप हैं नहीं, माँ भी मर गई,—ऐसा कोई नहीं है जो मुझे वहाँ खाने-पीनेको दे,—तुम्हें बार बार चिठी लिखनेपर भी जवाब नहीं पाया। उन्होंने एक बेत उठाकर कहा, 'आज उसका जवाब देता हूँ।' ” इतना कहकर अभयाने अपने उस चोट खांय हुए दाहिने हाथको एक बार सहला लिया।

उस अत्यन्त हीन, अमानुष, बब्बरके विरोधमे मेरे सारे अन्तःकरणमे फिर हलचल मच गई, किन्तु, जिस अंध-संस्कारके फलस्वरूप अभया मुझे देखते ही भागकर छिप गई थी, वह संस्कार मेरे भी तो था! मैं भी तो उसकी सीमाके बाहर नहीं था! इसलिए मैं यह भी नहीं कह सका कि 'तुमने अच्छा किया।' साथ ही यह भी मुँहसे न निकला कि, 'अपराध किया है।' दूसरेके अत्यन्त सक्तके समय जब अपने निजके विवेक और संस्कारके,—स्वाधीन विचार और पराधीन ज्ञानके, बीच संघर्ष छिड़ता है तब दूसरेको उपदेश देने जाने जैसी बिडम्बना ससारमे शायद ही कोई हो। कुछ देर चुप रहकर बोला, “तुम्हारा वहाँसे चला आना अन्याय्य हुआ, सो तो मैं नहीं कह सकता, किन्तु—”

अभया बोली, “इस 'किन्तु' का विचार ही तो मैं आपके समीप चाहती हूँ, श्रीकान्तबाबू। वे अपनी बर्मी स्त्रीको लेकर सुखसे रहे, मुझे इसकी कोई शिकायत नहीं, किन्तु, मैं आपसे यह बात जानना चाहती हूँ कि पति जब, एकमात्र बेतके जोरसे, स्त्रीके समस्त अधिकारको छीन लेता है और उसे अँधेरी रातमे अकेली घरके बाहर निकाल देता है, तब इसके बाद भी विवाहके वैदिक मंत्रोंके जोरसे उसपर पत्नीके कर्तव्योकी जिम्मेदारी बनी रहती है या नहीं?”

किन्तु, मैं चुपकी लगाये रहा। उसने मेरे मुँहपर दृष्टि ठहराकर फिर कहा, “यह तो खूब मौटी बात है कि जहाँ अधिकार नहीं वहाँ कर्तव्य भी नहीं। उन्होंने भी तो मेरे ही साथ उन्हीं मंत्रोंका उच्चारण किया था! किन्तु, वह एक निरर्थक बकवाद ही रहा, उनकी प्रवृत्तिपर,—उनकी इच्छापर, तो जरा-सी भी रोक नहीं लगा सका। मंत्रोंकी वह अर्थहीन आवृत्ति मुँहसे बाहर निकलनेके साथ ही



मिथ्यामें मिल गई,—किन्तु, क्या वह सारा बन्धन,—सारा उत्तरदायित्व, मैं स्त्री हूँ इसीलिए, केवल मेरे ही ऊपर रख गई ? श्रीकान्त बाबू, आप तो ‘किन्तु’ तक कहके ही रुक गये। अर्थात् मेरा वहाँसे चला आना अन्याय्य नहीं हुआ, किन्तु,—इस ‘किन्तु’ का अर्थ क्या केवल यही है कि जिसके पतिने इतना बड़ा अपराध किया है उसकी स्त्रीके नारी-जन्मकी यही चरम सार्थकता है कि वह उसका प्रायश्चित्त करती हुई जीवन-भर जीती हुई भी मृतकके समान बनी रहे ? एक दिन मेरे द्वारा जो विवाहके मंत्र बुलवा लिये गये थे,—उन्हीका बुलवा लिया जाना ही क्या मेरे जीवनका एकमात्र सत्य है, बाकी सब बिल्कुल ही मिथ्या है ? इतना बड़ा अन्याय, इतना बड़ा निष्ठुर अत्याचार, मेरे पक्षमें कुछ भी,—कुछ भी नहीं है ? और क्या मेरा पत्नीत्वका कुछ भी अधिकार नहीं है, माता होनेका अधिकार नहीं है, समाज, ससार, आनन्द किसीपर भी मेरा कुछ अधिकार नहीं है ? यदि कोई निर्दय, मिथ्यावादी, बदचलन पति बिना अपराधके अपनी स्त्रीको घरसे निकाल दे, तो क्या इसीलिए उसका समस्त नारीत्व व्यर्थ, लगडा, पगु हो जाना चाहिए ? क्या इसीलिए भगवान् ने स्त्रियोंको बनाकर पृथ्वीपर भेजा था ? सभी जातियों,—सभी धर्मोंमें इस तरहके अन्यायका प्रतीकार है,—मैं हिन्दूके घर पैदा हुई हूँ, क्या इसीलिए मेरे लिए सब द्वार बन्द हो गये हैं, श्रीकान्त बाबू ?”

मुझे मौन देखकर अभया बोली, “जवाब नहीं दिया, श्रीकान्त बाबू ?”

मैंने कहा, “मेरे जवाबसे क्या बनता-बिगड़ता है ? मेरे मतामतके लिए तो आप राह देख नहीं रही थी ?”

अभया बोली, “किन्तु, इसके लिए तो समय नहीं था !”

मैंने कहा, “सो हो सकता है। आप जब मुझे देखकर भाग गईं तब मैं भी चला जा रहा था। किन्तु, फिर लौट आया सो क्यों, आप जानती हैं ?”

“नहीं।”

“लौट आनेका कारण यह है कि आज मेरा मन बहुत ही उद्धिग्न हो रहा है। आपसे भी अधिक निष्ठुर अत्याचार मैंने एक स्त्रीपर होते हुए आज सुबह देखा है।” यह कहकर जहाज-घाटकी उस बर्मी स्त्रीकी सारी कथा मैंने विस्तारसे कह सुनाई और पूछा, “वह स्त्री अब क्या करे, आप बता सकती हैं ?”

अभया सिहर उठी। इसके बाद गर्दन हिलाकर बोली, “नहीं, मैं नहीं बता सकती।”

मैंने कहा, “आज आपको और भी दो स्त्रियोंका इतिहास सुनाता हूँ। एक तो मेरी अन्नदा जीजीका और दूसरा प्यारीबाईका। दुःखके इतिहासमें इनमेंसे किसीका भी स्थान आपसे नीचे नहीं है।”

अभया चुप हो रही। शुरूसे आखिरतक अन्नदा जीजीकी सारी कथा कहकर मैंने आँख उठाकर देखा कि अभया काठकी मूर्तिकी तरह स्थिर होकर बैठी है, उसकी दोनों आँखोंसे पानी झर रहा है। कुछ देर इसी तरह बैठी रहकर उसने जमीनपर सिर लगाकर नमस्कार किया और वह उठकर बैठ गई। फिर आँचलसे आँखोंको पोछते हुए बोली, “उसके बाद ?”

मैंने कहा, “उसके बादका कुछ मालूम नहीं, अब प्यारी बाईकी कथा सुनो। जब उसका नाम राजलक्ष्मी था तबसे वह एक आदमीको चाहती थी। वह चाहना किस तरहका था सो आप जानती हैं ? रोहिणीबाबू आपको जिस तरह चाहते हैं उसी तरह। यह मैंने अपनी आँखोंसे देखा है, इसीलिए तुलना कर सका। इसके उपरान्त बहुत दिनोंके बाद दोनोंकी मुलाकात हुई। तब वह ‘राजलक्ष्मी’ नहीं रही थी, ‘प्यारी बाई’ हो गई थी। किन्तु, यह बात उसी दिन प्रमाणित हो गई कि राजलक्ष्मी मरी नहीं है, बल्कि प्यारीके भीतर ही चिरकालके लिए अमर हो गई है।”

अभया उत्सुक हो कर बोली, “उसके बाद ?”

बादकी घटनाएँ एकके बाद एक विस्तारके साथ सुनाकर कहा, “इसके बाद एक दिन ऐसा आ पड़ा कि जिस दिन प्यारीने अपने प्राणाधिक प्रियतमको चुपचाप दूर हटा दिया।”

अभयाने पूछा, “उसके बाद क्या हुआ, जानते हैं ?”

“जानता हूँ। पर अब नहीं कहूँगा।”

अभयाने एक निःश्वास छोड़कर कहा, “आप क्या यह कहना चाहते हैं कि मैं अकेली ही नहीं हूँ,—चिरकालसे ही स्त्रियोंको ऐसे दुर्भाग्यका भोग करना पड़ रहा है और इस दुःखको सहन करते रहनेमें ही उनके जीवनकी चरम सफलता है ?”

मैंने कहा, “ मैं यह कुछ भी नहीं कहना चाहता । आपको मैं केवल इतना ही जतला देना चाहता हूँ कि स्त्रियाँ मर्द नहीं हैं । दोनोंके आचार-व्यवहार एक ही तराजूसे नहीं तौले जा सकने, और तौले भी जायें तो कोई लाभ नहीं । ”

“ क्यों नहीं है, कह सकते हैं ? ”

“ नहीं, सो भी नहीं कह सकता । इसके सिवाय आज मेरा मन कुछ ऐसा उद्भ्रान्त हो रहा है कि इन सब जटिल समस्याओंकी मीमांसा करना संभव ही नहीं । आपके प्रश्नपर मैं और एक दिन विचार करूँगा । फिर भी, आज मैं आपसे यह कहे जा सकता हूँ कि मैंने अपने जीवनमें जो थोड़ेसे महान् नारी-चरित्र देखे हैं उन सबने दुःखके भीतरसे गुजरकर ही मेरे मनमें ऊँचा स्थान पाया है । मैं यह शपथपूर्वक कह सकता हूँ कि मेरी अन्नदा जीजी अपने दुःखका मारा भार चुपचाप सहन करनेके सिवाय और कुछ न कर सकती । यह भार असह्य होनेपर भी वे अपने पथसे हटकर कभी आपके पथपर पैर रख सकती, यह बात सोचनेसे भी शायद दुःखके मारे मेरी छाती फट जायगी । ”

कुछ देर चुप रहकर कहा, “ और वह राजलक्ष्मी । उसके त्यागका दुःख कितना बड़ा है सो तो मैं स्वयं अपनी नजरसे देख आया हूँ । इस दुःखके जोरसे ही उसने आज मेरे समस्त हृदयको परिव्याप्त कर रखा है । ”

अभयाने चौंककर कहा, “ तो फिर क्या आप ही उनके— ”

मैंने कहा, “ यदि ऐसा न होता तो वह इतनी स्वच्छन्दतासे मुझे इतनी दूर न पड़ा रहने देती, खो जानेके डरसे प्राणपणसे खींचकर अपने पास ही रखना चाहती । ”

अभया बोली, “ इसके मानी यह कि राजलक्ष्मी जानती है कि उसे आपके खोये जानेका डर ही नहीं है । ”

मैंने कहा, “ केवल डर ही नहीं, राजलक्ष्मी जानती है कि मैं खोया जा ही नहीं सकता । इसकी सभावना ही नहीं है । पाने और खोनेकी सीमासे बाहर जो एक सम्बन्ध है, मुझे विश्वास है कि उसने उसे ही प्राप्त कर लिया है और इसीलिए मेरी भी इस समय उसे जरूरत नहीं है । देखो, मैंने स्वयं भी इस जीवनमें कुछ कम दुःख नहीं उठाया है । उससे मैंने यही समझा है कि ‘दुःख’

जिसे कहते हैं वह वस्तु न तो अभावरूप ही है और न शून्यरूप । भयहीन जो दुःख है, उसका उपभोग सुखकी तरह ही किया जा सकता है । ”

अभया देरतक स्थिर रहकर धीरेसे बोली, “ मैं आपकी बात समझती हूँ श्रीकान्तबाबू ! अन्नदा जीजी, राजलक्ष्मी,—इन दोनोंने ही जीवनमे दुःखको ही सम्भलरूपसे प्राप्त किया है । किन्तु, मेरे हाथ तो वह भी नहीं । पतिके समीप मैने पाया है केवल अपमान,—केवल लाछना और ग्लानि लेकर ही मै लौट आई हूँ । इस मूल-धनको लेकर ही क्या आप मुझे जीवित रहनेके लिए कहते हैं ? ”

सवाल बड़ा ही कठिन है । मुझे निरुत्तर देखकर अभया फिर बोली, “ इनके साथ मेरे जीवनका कहीं भी मेल नहीं है, श्रीकान्तबाबू । ससारके सभी स्त्री-पुरुष एक सौंचमे ढले नहीं होते, उनके सार्थक होनेका रास्ता भी जीवनमे केवल एक नहीं होता । उनकी शिक्षा, उनकी प्रवृत्ति और मनकी गति एक ही दिशामे चलकर उन्हें सफल नहीं बना सकती । इसीलिए, समाजमे उनकी व्यवस्था रहन, उचित है । मेरे जीवनपर ही आप एक दफ़ अच्छी तरह शुरूसे आखिरतक नजर डाल जाइए । मेरे साथ जिनका विवाह हुआ था उनके समीप आंय वगैर भी कोई उपाय नहीं था और आनेपर भी कोई उपाय नहीं हुआ । इस समय उनकी स्त्री, उनके बाल-बच्चे, उनका प्रेम, कुछ भी मेरा खुदका नहीं है । इतनेपर भी उन्हींके समीप उनकी एक रखेल वेश्याकी तरह पड़े रहनेसे ही क्या मेरा जीवन फलो-फूलोसे लदकर सफल हो उठता श्रीकान्तबाबू ? और उस निष्फलताके दुःखको लदे हुए सारे जीवन भटकते फिरना ही क्या मेरे नारी-जीवनकी सबसे बड़ी साधना है ? रोहिणीबाबूको तो आप देख ही गये हैं । उनका प्यार तो आपकी दृष्टिसे ओझल है नहीं । ऐसे मनुष्यके सारे जीवनको लँगड़ा बनाकर मैं ‘ सती ’ का खिताब नहीं खरीदना चाहती, श्रीकान्तबाबू । ”

हाथ उठाकर अभयाने आँखोके कोने पोंछ डाले और फिर रूँधे हुए कण्ठसे कहा, “ न-कुछ एक रात्रिके विवाह-अनुष्ठानको, जो कि पति-पत्नी दोनोंके ही निकट स्वप्नकी तरह मिथ्या हो गया है, जबर्दस्ती जीवन-भर ‘ सत्य ’ कहकर खड़ा रखनेके लिए इतने बड़े प्रेमको क्या मैं बिल्कुल ही व्यर्थ कर दूँ ? जिन विधाताने प्रेमकी यह देन दी है, वे क्या इसीसे खुश होंगे ? मेरे विषयमे आपकी जो इच्छा हो वही धारणा कर लें, मेरी भावी सन्तानको भी आप जो चाहे सो कहकर पुकारे, किन्तु जीती रहूँगी, श्रीकान्त बाबू, तो मैं निश्चयपूर्वक कहे रखती हूँ कि हमारे

निष्पाप प्रेमकी सन्तान ससारमे मनुष्यत्वके लिहाजसे किसीसे भी हीन न होगी और मेरे गर्भसे जन्म ग्रहण करनेको वह अपना दुर्भाग्य कभी न समझेगी। उसे दे जाने लायक वस्तु उसके माँ-बापके समीप शायद कुछ भी न होगी; किन्तु, उसकी माता उसको यह भरोसा अवश्य दे जायगी कि वह सत्यके बीच पैदा हुई है, सत्यसे बढ़कर सहारा उसके लिए ससारमे और कुछ नहीं है। इस वस्तुसे भ्रष्ट होना, उसके लिए कठिन होगा।—ऐसा होनेपर वह बिल्कुल ही नुच्छ हो जायगी।”

अभया चुप हो रही, किन्तु सारा आकाश मानो मेरी आँखोंके सामने काँपने लगा, मुहूर्त-भरके लिए मुझे भास हुआ कि इस स्त्रीके मुँहकी बाते मानो मूर्त्त रूप धारण करके बाहर हम दोनोंको घेरकर खड़ी हो गई हैं।—हाँ, ऐसा ही मालूम हुआ। सत्य जब सचमुच ही मनुष्यके हृदयसे निकलकर सम्मुख उपस्थित हो जाता है तब मालूम होता है कि वह सजीव है, मानो उसके रक्तमासयुक्त शरीर है,—और मानो उसके भीतर प्राण भी हैं,—‘नहीं’ कहकर अस्वीकार करनेपर मानो वह चोट करके कहेगा, “चुप रहो ! मिथ्या तर्क करके अन्यायकी सृष्टि मत करो।”

सहसा अभया एक सीधा प्रश्न कर बैठी, बोली, “आप स्वयं भी क्या हमें अश्रद्धाकी नजरसे देखेंगे श्रीकान्त बाबू ? और अब क्या हमारे घर न आवेंगे ?”

उत्तर देते हुए मुझे कुछ देर इधर-उधर करना पड़ा। इसके बाद मैं बोला, “अन्तर्यामीके समीप तो शायद आप निष्पाप हैं,—वे आपका कल्याण ही करेंगे; किन्तु, मनुष्य तो मनुष्यका अन्तस्तल नहीं देख सकते,—उनके लिए तो प्रत्येकके हृदयका अनुभव करके विचार करना संभव नहीं है। यदि वे प्रत्येकके लिए अलहदा अलहदा नियम गढ़ने लगे तो उनके समाजकी सबकी सब कार्य-शृंखला ही टूट जाय।”

अभया कातर होकर बोली, “जिस धर्ममे,—जिस समाजमे, हम लोगोका उठा लेने योग्य उदारता है, स्थान है,—क्या आप हम लोगोसे उसी समाजमें आश्रय ग्रहण करनेके लिए कहते हैं ?”

इसका क्या जवाब दूँ, मैं सोच ही न सका।

अभया बोली, “अपने आदमी होकर भी अपने ही आदमीको आप सङ्कटके समय आश्रय नहीं दे सकते ?—उस आश्रयकी भीख माँगनी होगी हमें दूसरोंके निकट ? उससे क्या गौरव बढ़ता है श्रीकान्त बाबू ?”

प्रत्युत्तरमे केवल एक दीर्घश्वासके सिवाय और कुछ मुँहसे बाहर नहीं निकला ।

अभया स्वयं भी कुछ देर मौन रहकर बोली, “ जाने दीजिए, आप लोगोंने जगह नहीं दी न सही, मुझे सान्त्वना यही है कि जगतमे आज भी एक बड़ी जाति है जो खुले तौरपर स्वच्छन्दतासे स्थान दे सकती है । ”

उसकी बातसे कुछ आहत होकर बोला, “ क्या हर हालतमे आश्रय देना ही भला काम है, यह मान लेना चाहिए ? ”

अभया बोली, “ इसका प्रमाण तो हाथोहाथ मिल रहा है, श्रीकान्त बाबू. ‘ पृथिवीमे कोई अन्याय कार्य अधिक दिन तक नहीं फल-फूल सकता ’, यह बात यदि सत्य है तो, क्या यह कहना पड़ेगा कि इसीलिए वे अन्यायकों आश्रय देते हुए दिनो दिन ऊँचे बढ रहे हैं, और हम लोग न्याय-धर्मका आश्रय देकर प्रतिदिन क्षुद्र और तुच्छ होते जा रहे हैं ?—हम लोग तो यहाँ कुछ ही दिन हुए आये हैं, परन्तु, इतने दिनोमे ही देखती हूँ कि मुसलमानोंसे यह सारा देश छाय़ा जा रहा है । सुनती हूँ, ऐसा एक भी गाँव नहीं है जहाँ कमसे कम एक घर मुसलमानका न हो और जहाँपर एकाध मसजिद तैयार न हो गई हो । हम लोग शायद अपनी आँखो न देख जा सके, किन्तु, ऐसा दिन शीघ्र ही आवेगा जिस दिन हमारे देशकी तरह यह बर्मा देश भी मुसलमान-प्रधान देश बन जायगा । आज सुबह ही जहाज-घाटपर एक अन्याय देखकर आपका मन खराब हो गया है । आप ही कहिए, किस मुसलमान बड़े भाईको धर्म और समाजके भयसे ऐसे षड्यंत्रका,—ऐसी नीचताका, आसरा लेकर सुख-चैन की ऐसी गिरस्ती राख करके भाग जानेकी जरूरत पड़ती ? इतना ही नहीं, वरन्, वह तो सभीको अपने दलमें खींच लेकर आशीर्वाद देता और बड़े भाईके योग्य सम्मान और मर्यादा ग्रहणकर घर लौट जाता । इन दोनोंमेसे किससे सच्चा धर्म बना रहता है श्रीकान्तबाबू ? ”

मैंने गहरी श्रद्धासे भरकर पूछा, “ अच्छा, आप तो गँवई-गाँवकी कन्या हैं, आपने यह सब बातें किस तरह जानी ? मैं तो नहीं समझता कि इतने प्रशस्त हृदय हम पुरुषोमे भी अधिक है । आप जिसकी माता होगी वह अभागी हो सकता है इसकी, कमसे कम, मैं तो किसी तरह कल्पना नहीं कर सकता । ”

अभया अपने म्लान मुखपर जरा-सा हँसीका आभास लाकर बोली, “ तो फिर श्रीकान्तबाबू, मुझे समाजसे बाहर कर देनेसे ही क्या हिन्दूसमाज अधिक

पवित्र हो उठेगा ? उससे क्या किसी ओरसे भी समाजको नुकसान नहीं उठाना पड़ेगा ? ”

कुछ देर स्थिर रहकर और फिर कुछ जरा-सा हँसकर कहा, “ किन्तु, मैं किसी तरह भी समाजसे बाहर न होऊँगी । सारा अपयश, सारा कलक, सारा दुर्भाग्य अपने सिरपर लेकर हमेशा आप लोगोकी ही होकर रहूँगी । अपनी एक सन्तानको भी यदि किसी दिन मनुष्यकी तरह मनुष्य बनाकर खड़ा कर सकूँ, तो मेरा यह सारा दुःख सार्थक हो जाय,—बस, यही आशा लेकर मैं जीऊँगी । मुझे परीक्षा करके देखना होगा कि सचमुचका वास्तविक मनुष्य ही मनुष्योमे बड़ा है या उसके जन्मका हिसाब ही ससारमे बड़ा है । ”

## ११

**म**नाहर चक्रवर्ती नामक एक प्राज्ञ सज्जनसे मेरी मुलाकात हो गई थी । दादा ठाकुरकी होटलमे एक हरि-सकीर्तन-दल था । पुण्य बटोरनेकी इच्छासे बीच-बीचमे वे उसी निमित्त वहाँ आते थे । किन्तु, कहाँ रहते हैं, क्या करते हैं सो मैं कुछ नहीं जानता था । सिर्फ इतना ही सुना था कि उनका पास बहुत-सा रुपया है, और सब तरफसे वे अत्यन्त हिमाभी हैं ।

न जान क्यों, मुझसे बेहद प्रसन्न होकर, वे एक दिन अंकलेमे बाँले, “ देखो श्रीकान्तबाबू, तुम्हारी उम्र छोटी है,—जीवनमे यदि उन्नति प्राप्त करना चाहते हो तो तुम्हे मैं कुछ ऐसे ‘गुर’ बतला सकता हूँ जिनका मूल्य लाख रुपया है । मैंने खुद जिनके समीप ये गुर प्राप्त किये थे उन्होंने ससारमे कितनी उन्नति की थी. सुनागे तो शायद अवाक् हो जाओगे, किन्तु, बात बिल्कुल सच है । वे केवल पचास रुपया महीना पाते थे, परंतु, मरते समय घर-बार, बाग-बगीचा, तालाब, ज़मीन-ज़ायदाद आदिके सिवाय दो हजार रुपय नगद छोड़ गये । कहाँ न, यह क्या कोई सहज बात है ? अपने माँ-बापके आशीर्वादसे मैं खुद भी तो—”

परंतु, वे अपनी बात यहींपर दबा देकर बोले, “ सुनता हूँ, तनखा तो खूब मोटी-सी पाते हो, भाग्य भी तुम्हारा बड़ा अच्छा है,—बर्मामे आते ही तो किसीका ऐसा नहीं सुना गया,—किन्तु, फिज़ूलखर्ची भी कितनी करते हो,—है न यह बात ? भीतर ही भीतर पता लगानेसे दुःखके मारे छाती फट जाती है । देखते ही तो हो

कि मैं लोगोकी किसी बातमें नहीं पड़ता। किन्तु, मेरे कहे माफिक, अधिक नहीं, दो बरस तो चल देखो। मैं कहता हूँ तुमसे, कि देश लौटकर अगर चाहोगे तो तुम अपना विवाह तक कर सकोगे।”

इस सौभाग्यके लिए भीतर ही भीतर मैं इस कदर लालायित हो उठा हूँ, यह तथ्य न मालूम उन्होंने किस तरह पा लिया,—किंतु, यह तो वे खुद ही प्रकट कर चुके थे कि वे भीतर ही भीतर पता लगाये बिना किसीकी भी किसी बातमें नहीं पड़ते !

जो हो, उनके उन्नतिके बीज-मंत्र-रूप सत्यरामर्षिके लिए मैं लुब्ध हो उठा। वे बोले, “ देखो, दान-दान करनेकी बात छोड़ दो,—चोटीका पसीना एड़ी तक बहाकर रोजी कमाती होती है, कमर-भर मिट्टी खांदनेपर भी पैसा नहीं मिलता। अपने खूनको जलाकर पैदा की हुई कौड़ी गैरोको बख्शा दे, आजकलकी दुनियामें ऐसा पागल और भी कोई है ? अपनं स्त्री-बच्चों और परिवारके लिए रख छोड़ा जाय, तब न दूसरोको दान किया जाय ? इस बातको बिल्कुल ही छोड़ दो, यह मैं नहीं कहता,—किन्तु देखो, जिसके घरमें पैसेकी खीच-तान हों, उस आदमीको कभी प्रश्रय न देना। अधिक नहीं, दो-चार दिनकी आमद-रफ्तके बाद दो वह अपनी गिरिस्त्रीकी कष्ट-कहानी उठाकर दो-चार रुपये माँग बैठेगा। जो दिये सो तो गये ही, और बाहरका झगड़ा घरमें खींच लाये सो अलग। रुपयोंकी ममता वैसे कोई सचमुचमें छोड़ तो सकता नहीं,—तकाजा करना ही पड़ता है, और तब दौड़-धूप झगड़ा-बखेडा। भला हमें इसकी जरूरत ही क्या पड़ी है ? ” मैंने गर्दन हिलाकर कहा, “ जी हाँ, आप बिल्कुल सही कहते हैं। ”

वे उत्साहित होकर बोले, “ तुम अच्छे घरके लड़के हो, इसीलिए चट्से बात समझ गये; किंतु, इन छोटी जातके लोहा पीटनेवाले सालोंको समझाओ देखूँ ! हरामजादे सात जन्ममें भी नहीं समझेंगे। सालोंके पास खुदका एक पैसा नहीं, फिर भी, पराये घरसे कर्ज लाकर दूसरोको दे आँयेंगे। ये छोटी जातवाले ऐसे ही अहमक होते हैं ! ”

कुछ देर चुप रहकर बोले, “ तब हों, देखो, कभी किसीको भी रुपये उधार मत देना। कहेंगे, बड़ा कष्ट है !—तुम्हें कष्ट है भाई, तो हमें क्या ? और यदि सचमुचमें ही कष्ट है तो दो-भर सोना लाकर रख जाओ न, देता हूँ दस रुपये अभी उधार ! क्यों भइया, है न ठीक ? ”



मैने कहा, “ जी हॉ, ठीक तो है ! ”

वे बोले, “ एक दफे ही नहीं, सौ दफे ठीक है ! और देखो, झगड़े-बखेड़ेकी जगह कभी मत जाना । किसीका खून हो जाय तो भी नहीं । हमे उससे मतलब ? किसीको बचाने गये तो दो-एक चोटे अपनेपर भी आ पड़ेगीं । सिवाय इसके कोई एक पक्ष अपना गवाह मान बैठेगा । तब फिर क्या है, करो दौड़ादौड़ अदालतों तक ! बल्कि, लड़ाई-झगडा जब खत्म हो जाय तब, यदि जी चाहें तो, घूम आओ एक दफे वहाँ तक, और दो बातें भली-बुरी सलाहकी भी दे आओ,—पोंच आदमियोंमें तुम्हारा नाम हो जायगा । है न बात ठीक ? ”

कुछ देर चुप रहकर फिर उन्होंने कहना शुरू किया, “ और फिर, इन लोगोके रोग-शोकके समय तो, भइया, मैं इनके महलमें भी पैर नहीं रखता । उसी समय कह बैठेंगे कि भाई, मैं मर रहा हूँ,—इस विपत्तिमें दो रुपया देकर ज़रा सहायता करो ! भइया, मनुष्यके मरने-जीनेकी बात कुछ कही नहीं जा सकती,—इसलिए, उसे रुपया देना और पानीमें फेंक देना एक ही बात है,—बल्कि पानीमें फेंक देना कही भला है, परंतु उस जगह नहीं । और कुछ नहीं तो शायद यही कह बैठे, ‘ ज़रा रत-जगा करने आ बैठना । ’ बहुत खूब ! मैं जाऊँ उनकी बीमारीमें रात-जागने किंतु कही इस दूर परदेसमें मुझे ही कुछ,—न करे माता शीतला, कान पकड़ता हूँ मों ! ”—यो कहकर उन्होंने जीभको दाँतो-तले दबाया तथा अपने कान अपने ही हाथों छेड़कर और नमस्कार कर कहा, “हम लोग सभी तो उनके चरणोंमें पड़े हैं,—किन्तु, बताओ भला, ऐसी विपत्तिमें मेरी खबर कौन लेगा ? ”

अबकी मैं हॉमें हॉ न मिला सका । मुझे मौन देखकर वे मन-ही-मन शायद कुछ दुविधामें पड़कर बोले, “ देखो न साहब लोगोको । वे क्या कभी ऐसे स्थानमें जाते हैं ?—कभी नहीं । अपना एक कार्ड-भर पठा दिया, बस, हा गया ! इसीलिए देखो न उनकी उन्नतिको ! उसके बाद, अच्छे होनेपर, फिर वैसा ही मेल-जोल,—ठीक उसी तरह । सो भइया, किसीके झगड़े-झझटमें कभी न पड़ना चाहिए । ”

आफिसका समय होते देख मैं उठ खड़ा हुआ । इन प्राप्त महाशयकी भली सलाह-से इतनी उम्रमें मेरी अधिक मानसिक उन्नति होना संभव हो, सो बात नहीं । मनके भीतर, और तो क्या, हलचल भी उससे कुछ अधिक नहीं मची । क्योंकि,

इस किस्मके अनुभवी व्यक्तियोंका बिल्कुल अभाव देहातमे भी मैने नही देखा तथा और और बदनामी उनकी चाहे जितनी हो, किंतु, सलाह देनेमे वे कजूसी करते हो, उनके बारेमे यह अपवाद भी कभी नहीं सुना। और, देशके लोगोने मान भी लिया है कि यह सलाह भली सलाह है,—जीवन-यात्राके कार्यमें निस्सादिग्ध सज्जनोचित उपाय है,—फिर भले ही पारिवारिक जीवनमे वह उतनी कारगर न हो जितनी कि सामाजिक जीवनमे। बंगाली गृहस्थका कोई लड़का यदि अक्षरशः इसके अनुसार चल तो उसके माँ-बाप असन्तुष्ट होंगे,—बंगाली माता-पिताओके विरुद्ध इतनी बड़ी झूठी बदनामी फैलाते हुए पुलीसके सी० आई०डी०के आदमियोंका भी विवेक बाधा डालेगा। सो चाहे जो हो, किंतु, इस प्रतिज्ञाके भीतर कितना बड़ा अपराध था सो हफ्ते दो-हफ्ते गुजरते न गुजरते ही भगवान्ने इन्हीके द्वारा मेरे निकट प्रमाणित कर दिया।

तबसे मैं अभयांक घरकी ओर नही गया था। यह सत्य है कि मैं उसकी सारी अवस्थाके साथ उसकी बातोंका मिलान करके शुरूसे अन्ततकके इस व्यापारको ज्ञानके द्वारा एक तरहसे देख सकता था, यह भी ठीक है कि उसके विचारोंकी स्वाधीनता, उसके आचरणकी निर्भीक सावधानता, उनका परस्परका सुन्दर और असाधारण स्नेह,—यह सब मेरी बुद्धिका उसी ओर निरन्तर आकर्षित करते थे, किन्तु फिर भी, मेरे जीवन-भरके सस्कार किसी तरह भी उस ओर मुझ पर नही बर्तान देना चाहते थे। मनमे केवल यही आता था कि,—मेरी अन्नदा जीजी यह कार्य न करती। वे कही भी दासी-वृत्ति करके लाछना, अपमान और दुःखके भीतरसे गुजरत हुए अपना बाकी जीवन काट देती, किंतु, ब्रह्माण्डके सारे सुखोंके बदलमे भी जिसके साथ उनका विवाह नही हुआ उसके साथ गिरस्ती करनेको राजी न होती। मैं जानता हूँ, उन्होंने भगवान्ने एकान्तभावसे अपने आपको समर्पित कर दिया था। अपनी उस साधनाके भीतरसे उन्होंने पवित्रताकी जो धारणा और कर्तव्यका जो ज्ञान प्राप्त किया था,—सो अभयाकी सुतीक्ष्ण बुद्धिकी मीमांसाके समीप क्या एकबारगी ही बच्चोंका खेल था ?

हटात् अभयाकी एक बात याद आ गई। तब, भली भाँति तहत्तक पहुँचनेका मुझे अवकाश नहीं मिला था। उसने कहा था, ‘श्रीकान्तबाबू, दुःखका भोग करनेमे भी एक किस्मका नाशकारी मोह है। मनुष्यने अपनी युग-युगोंकी

जीवन-यात्रामें यह देखा है कि कोई भी बड़ा फल किसी बड़े भारी दुःखका उठाये बिना नहीं प्राप्त किया जा सकता। उसका जन्म-जन्मान्तरका अनुभव इस भ्रमको सत्य मान बैठा है कि जीवनरूपी तराजूमें एक तरफ जितना ही अधिक दुःखका भार लादा जाय, दूसरी ओर उतना ही अधिक सुखका बांझा ऊपर उठ आता है। इसीलिए तो, मनुष्य जब संसारमें अपनी सहज और स्वाभाविक प्रवृत्तिको अपनी इच्छासे वर्जित करके और यह समझकर निराहार घूमता फिरता है कि 'मैं तपस्या करता हूँ' तब, इस सम्बन्धमें कि उसके खानेके लिए कहींपर उससे चौगुना आहार संचित हो रहा है, न तो उसके ही मनमें तिल-भर सन्देह उठता है और न किसी औरके ही मनमें। इसीलिए, जब कोई सन्यासी निदारुण शीतमें गले तक जल-मग्न होकर और भीषण गर्मीकी भयंकर धूपमें धूनी रमाये जमीनपर सिर और ऊपर पैर करके अवस्थित रहता है तब उसके दुःख-भोगकी कठोरता देखकर दर्शकोंके दिल केवल दुःखका ही अनुभव नहीं करते, बल्कि उसपर एकबारगी सुग्घ हो जाते हैं। भविष्यमें उसे मिलनेवाला आरामक भारी और असंभव हिसाबकी खतौनी करके उनका प्रलुब्ध चित्त ईर्ष्यासे व्यस्त हो उठता है और वह कहने लगता है कि वह नीचे सिर और ऊपर पैर रखनवाला व्यक्ति ही संसारमें धन्य है, मनुष्य-दह धारण करके करने योग्य कार्य वास्तवमें वही कर रहा है, हम लोग तो कुछ भी नहीं कर रहे हैं,—व्यर्थ ही जीवन गवाँ रहे हैं। इस तरह अपने आपको हजारों धिक्कार देते हुए वे मलीन मनसे घर लौट आते हैं। श्रीकान्तबाबू, सुख प्राप्त करनेके लिए दुःख स्वीकार करना चाहिए, यह बात सत्य है, किन्तु इसी-लिए, इससे उलटा, जिस तरह भी हा, बहुत-सा दुःख भोग लेनेमें ही सुख आकर कंधेपर आ पड़ेगा, यह स्वतःसिद्ध नहीं है। इस कालमें भी सत्य नहीं है और परकालमें भी नहीं।”

मैंने कहना शुरू किया, “किन्तु, विधवाका ब्रह्मचर्य—”

अभयाने मुझे बीचमें ही टोककर कहा, “विधवाका ‘आचरण’ कहिए,—उसके साथ ‘ब्रह्म’ का बिन्दुमात्र भी सम्बन्ध नहीं है। विधवाका चाल-चलन ही ब्रह्मकी प्राप्तिका उपाय है, यह मैं नहीं मानती। वास्तवमें वह तो कुछ भी नहीं है। कुमारी, सधवा, विधवा,—सभी अपने अपने मार्गसे ब्रह्म-लाभ कर सकती हैं। विधवाका आचरण ही इसके लिए रिजर्व नहीं कर रखा गया है।”

मैंने हँसकर कहा, “ बहुत ठीक, ऐसा ही सही । उसका आचरण ब्रह्मचर्य न हो न सही,—नामसे क्या आता-जाता है ? ”

अभयाने बिगड़कर कहा, “ नाम ही तो सब-कुछ है, श्रीकान्तबाबू, नामको छोड़कर दुनियामे और है ही क्या ? गलत नामोंके भीतरसे मनुष्यकी बुद्धिकी, विचारशीलताकी और ज्ञानकी धारा कितनी बड़ी भूलोंके बीच बहाई जा सकती है, सो क्या आप नहीं जानते ? इसी नामके भुलावेके कारण ही तो सब देश और सब काल विधवाके आचरणको सबसे श्रेष्ठ मानते आ रहे हैं । यह निरर्थक त्यागकी निष्फल महिमा है, श्रीकान्तबाबू, बिल्कुल ही व्यर्थ, बिल्कुल ही गलत । मनुष्यको इह-लोक और पर-लोक दोनोंमें पशु बना देनेवाली इससे बढ़कर जादू-गरी और कोई हो नहीं सकती । ”

उस समय और बहस न करके मैं चुप हो गया था । दर असल उसे बहसमें हरा देना एक तरहसे असंभव ही था । पहले पहल जब जहाजपर उससे परिचय हुआ, डाक्टर साहब केवल उसे बाहरसे ही देखकर मजाकमें बोले थे, “ औरत तो बड़ी ही ‘ फारवर्ड ’ है,—परन्तु, उस समय दोनोंमेंसे किसीने भी यह नहीं सोचा था कि, इस ‘ फारवर्ड ’ शब्दका अर्थ कहाँका कहाँ पहुँच सकता है ! यह रमणी अपने समस्त अन्तस्तल तकको किस तरह अकुण्ठित तेजसे बाहर खींचकर सारे समारके सामने खोलकर रख सकती है,—लोगोंके मतामतकी पर्वाह ही नहीं करती, उस समय इसके सम्बन्धमें हमारी यह धारणा नहीं थी । अभया केवल अपने मतको अच्छा प्रमाणित करनेके लिए ही वाग्वितंडा नहीं करती,—वह अपने कार्यको भी बलपूर्वक विजयी करनेके लिए बाकायदा युद्ध करती है । उसका मत कुछ हो और काम कुछ और हो, ऐसा नहीं है इसीलिए, शायद, बहुत देर मैं उसके सामने उसकी बातका जवाब खोजे नहीं पाता था, कुछ अप्रतिभ-सा हो जाना था । परन्तु, लौटकर जब अपने डेरेपर पहुँचता था तब खयाल आता था,—अरे यह तो उसका खूब करारा उत्तर था ! खैर, जो भी हो, उसके सम्बन्धमें आज भी मेरी दुबिधा नहीं मिटी है । अपने आपसे मैं जितना ही प्रश्न करता कि,—इसके सिवाय अभयाके लिए और क्या गति थी, उतना ही मेरा मन मानो उसके विरुद्ध टेढ़ा होकर खड़ा हो जाता । जितना ही मैं अपने आपको समझाता कि

उसपर अश्रद्धा करनेका मुझे जरा भी हक नहीं है,—उतनी ही अव्यक्त अरुचिसे मानो मेरा अन्तर भर उठता ।

मुझे खयाल आता है कि मनकी ऐसी कुटित अप्रसन्न अवस्थामे ही मंरं दिन बीत रहे थे, इसीलिए, न तो मैं उसके समीप ही जा सकता था और न एकबारगी उसे अपने मनसे दूर ही हटा सकता था ।

ऐसे ही समय हठात् एक दिन प्लेगने शहरके बीच आकर अपना घूँघट खोल दिया और अपना काला मुँह बाहर निकाला । हाथरे ! उसे समुद्र-पार रोक रखनेके लिए किये गये लक्ष कोटि जन्तर-मन्तर, और अधिकारियोंकी अधिकसे अधिक निगदुर सावधानी, सब मुहूर्त-भरमे एकबारगी धूलमे मिल गई ! लोगोमे बेहद आतङ्क छा गया । शहरके चौदह आने लोग या तो नौकर-पेशा थे या फिर व्यापार-पेशा । इस कारण, उनको एकबारगी दूर भाग जानेका भी सुभीता नहीं था । वही दशा हुई जैसी किसी सब ओरसे रुद्ध कमरेके बीच आतिशबाजीकी छछूंदर छोड़ देनेपर होती है । भयक मोरे इस महलेके लोग स्त्री-पुत्रोका हाथ पकड़े, छोटी-मोटी गठरियों कंधेपर लादे, उस महलेको भागते थे और उस महलेके लोग ठीक उसी तरह इस महलेको भागते आते ! मुँहसे ‘ चूहा ’ शब्द निकला नहीं कि फिर खैर नहीं । वह मरा है या जीता, यह सुननेके पहले ही लोग भागना शुरू कर देते ! मालूम होता था, लोगोके प्राण मानो वृक्षके फलोकी तरह प्लेगकी हवा लगते ही रात-भरमे पककर डठलोमे झूल रहे हैं,—उनमेसे कौन कब ‘ टपसे ’ नीच टपक पड़ेगा, इसका कोई निश्चय ही नहीं ।

वह दिन शनिवार था । एक साधारणसे कामके लिए सुबह ही मैं बाहर चला गया था । शहरके बीचोबीच एक गलीके भीतरसे बड़े रास्तेपर जानेके लिए जल्दी जल्दी पैर बढ़ाये चला जा रहा था कि देखा एक अत्यन्त जीर्ण मकानके दो-मजिलेके बरामंदमे मनोहर चक्रवर्ती खड़े हुए बुला रहे हैं ।

मैंने हाथ हिलाकर कहा, “ समय नहीं है । ”

वे अतिशय अनुनय-सहित बोले, “ दो मिनिटके लिए एकदफे ऊपर आइए श्रीकान्तबाबू, बड़ी आफतमे हूँ । ”

आखिर बिल्कुल इच्छा न रहनेपर भी ऊपर जाना पड़ा । मैं यही तो बीच-बीचमे सोचा करता हूँ कि क्या मनुष्यकी हरएक हरकत पहलेसे ही निश्चित की हुई होती है ! नहीं तो, मेरा कोई ऐसा काम भी न था और न मैंने उस

गलीके भीतर इससे पहले कभी प्रवेश ही किया था; तब, आज सुबह ही मैं इस ओर आकर हाजिर ही क्यों हुआ ?

नजदीक जाकर कहा, “ बहुत दिनसे तो आप उस तरफ आंय नहीं,—आप क्या इसी मकानमे रहते हैं ? ”

वे बोले, “ नही महाशय, मैं बारह-तेरह दिन हुए तभी आया हूँ । एक तो महीने-भरसे ‘ डिसेण्ट्री ’ ( दस्त लगनेकी बीमारी ) सुगत रहा हूँ, फिर उसपर हाँ गई हमारे महल्लेमे प्रेग ! क्या करूँ महाशय, उठ तक नहीं सकता हूँ, फिर भी जैसे-तैसे जल्दीसे भाग आया । ”

मैंने कहा, “ बहुत ठीक किया । ”

वे बोले, “ बहुत ठीक किया, यह कैसे कहूँ महाशय, मेरा ‘ कम्बाइण्ड हैण्ड ’ बहुत ही बदजात है । बोलता है ‘ नहीं रहूँगा, चला जाऊँगा । ’ जरा मालेका अच्छी तरह धमका तो दीजिए । ”

मुझे जरा अचरज हुआ । किन्तु, इसके पहले इस ‘ कम्बाइण्ड हैण्ड ’ नामक चीजकी व्याख्या कर देना जरूरी है । क्योंकि, जो लोग यह नहीं जानते कि ‘ हिन्दुस्तानी लोग ’ पैसके लिए जो न कर सके दुनियाभे ऐसा कोई काम ही नहीं है, वे लोग यह सुनकर विस्मित होंगे कि इस अँग्रेजी शब्दका मतलब है दुब, चौब, तिवारी, आदि हिन्दुस्तानी ब्राह्मण, जो, यहाँपर तो किसीके चौकेके पास फटकते ही उछल पड़ते हैं, परतु, वहाँ जाकर रमोई बनांत हैं, जूट बर्तन मँजते हैं, तम्बाकू भरते हैं और बाबूसाहबोंके आफिस जाने समय उनके बूट झाडकर साफ कर देते हैं,—फिर वे बाबू चाहे किसी भी जातिके क्यों न हो । हाँ, यह बात अवश्य है कि दो-चार रुपये महीना अधिक देनेपर ही ये त्रिवेदी, चतुर्वेदी आदि पूज्य लोग ब्राह्मण और शूद्र दोनोंका काम ‘ कम्बाइण्ड ’ तौरपर करते हैं । बेवकूफ उडिया और बंगाली ब्राह्मण आजतक भी यह कार्य करनेको राजी नहीं किये जा सके, किये जा सके तो सिर्फ ये ही । इसका कारण पहले ही कह चुका हूँ कि पैसा पानेपर सारे कुसस्कारोंको छोड़नेमे ‘ हिन्दुस्तानी लोगों ’ को मुहूर्त-भरकी भी देर नहीं लगती । ( मुर्गी पकानेके लिए चार-आठ आन महीने और अधिक देने पड़ते हैं; क्योंकि, ‘ मूल्यके द्वारा सब कुछ शुद्ध हो जाता है, ’—शास्त्रके इस वचनार्थका यथार्थ तात्पर्य हृदयंगम

करने तथा शास्त्र-वाक्यमें अविचलित श्रद्धा रखनेमें आजतक यदि कोई समर्थ हुए हैं तो यही 'हिन्दुस्तानी लोग,'—यह बात स्वीकार करनी ही होगी ।)

किन्तु, मनोहरबाबूके इस 'कम्बाइण्ड हैण्ड'को मैं किस लिए धमकी दूँ और वह भी क्यों मेरी धमकी सुनेगा, यह मैं नहीं समझ सका । और यह 'हैण्ड' भी मनोहर बाबूने हाल ही रक्खा था । इतने दिन वे अपने 'कम्बाइण्ड हैण्ड' खुद ही थे, केवल 'डिसेण्ट्री'के खातिर कुछ दिनोंके लिए इसे रख लिया था । मनोहरबाबू कहने लगे, "महाशय, आप क्या कोई साधारण आदमी हैं ! शहर-भरके लोग आपकी बातपर मरते-जीते हैं,—सो क्या, आप समझते हैं, मैं नहीं जानता ? अधिक नहीं एक सतर ही यदि आप लाट साहबको लिख दे तो उसे चौदह सालकी जेल हो जाय, सो क्या मैंने नहीं सुना ? लगा तो दीजिए बच्चूको अच्छी तरह डोंट ।"

बात सुनकर मैं जैसे दिग्भ्रमित-सा हो गया । जिन लाट साहबका नामतक मैंने नहीं सुना था उनको, अधिक नहीं, एक ही सतर लिख देनेमें चौदह सालक कारावासकी सभावना,—मेरी इतनी बड़ी अद्भुत शक्तिकी बात इतने बड़े सुचतुर व्यक्तिके मुँहसे सुनकर मैं क्या कहूँ और क्या करूँ, सांच ही न सका । फिर भी, उनके बारबारके आग्रह और जबरदस्तीके मारे जब और गति नहीं रही तब उस 'कम्बाइण्ड हैण्ड'को डोंट बताने रसोई-घरमें घुसा । देखा कि वह अन्ध-कूपकी तरह अँधेरा है ।

वह आड़में खड़ा हुआ अपने मालिकके मुँहसे मेरी श्रमताकी बिरद मुन चुका था, इसलिए रुआसा होकर हाथ जोड़कर बोला, "इस घरमें 'देवता' हैं, यहाँपर मैं किसी तरह भी नहीं रह सकता । तरह तरहकी 'छाया' रात-दिन घरमें घूमा करती है । बाबू यदि किसी और मकानमें जाकर रहे तो मैं सहज ही उनकी नौकरी कर सकता हूँ, किन्तु, इस मकानमें तो—"

भला ऐसे अंधेरे घरमें 'छाया'का क्या अपराध ! किन्तु, छाया ही नहीं, वहाँ एक बहुत बुरी सड़ाध भी, जब मैं आया था तभीसे, आ रही थी । पूछा, "यह दुर्गन्ध काहकी है रे ?"

'कम्बाइण्ड हैण्ड' बोला, "कोई चूहा ऊहा सड़ गया होगा ।"

मैं चौंक पड़ा । "चूहा कैसा रे ? इस घरमें चूहे मरते हैं क्या ?"

उसने हाथको उलटाकर अवशके साथ बतलाया कि रोज सुबह कमसे कम पाँच-छः घंटे चूहे तो वह उठाकर खुद ही बाहर गलीमें फेंक दिया करता है ।

मिट्टीके तेलकी डिब्बी जलाकर खोज की गई, किन्तु, सबे हुए चूहोंका पता नहीं लगा। फिर भी मेरा शरीर सन् सन् करने लगा और जी खोलकर उस आदमीको किसी तरह भी यह सदुपदेश न दे सका कि 'रुग्ण मालिकको अंकला छोड़कर उसे भाग जाना उचित नहीं है।'

सोनेके कमरेमें लौटकर देखता हूँ, मनोहरबाबू खाटपर बैठे मेरी राह देख रहे हैं। मुझे पासमें बैठाकर वे इस मकानके गुणोंका बखान करने लगे,— इतने कम किरायेमें शहरके बीच इतना अच्छा मकान और कोई नहीं, ऐसा मकान-मालिक भी कोई नहीं और न ऐसे पड़ोसी ही सहजमें मिल सकते हैं। पासके मकानमें जो चार-पाँच मद्रासी क्रिस्तान 'मैस' चलाते हैं वे जितने ही शिष्ट और शान्त हैं उनमें ही मायालु हैं। उन्होंने अपना यह इरादा भी बतला दिया कि जरा कुछ चगे होते ही उस साले बाम्हनको निकाल बाहर करेंगे। फिर एकाएक बोले, "अच्छा महाशय, आप स्वप्नपर विश्वास करते हैं?"

मैं बोला, "नहीं।"

वे बोले, "मैं भी नहीं करता। किन्तु, कैसे अचरजकी बात है महाशय, कल रातको मैंने स्वप्न देखा कि मैं सीढीपरसे गिर पड़ा हूँ और जागकर ही देखा, दाहिने पैरका कूल्हा सूज आया है! सच-झूठ आप मेरे शरीरपर हाथ धरकर देखिए महाशय, तकलीफें ज्वर तक हो आया है।"

सुनने-मात्रसे मेरा मुँह काला पड़ गया। इसके बाद कूल्हा भी देखा और शरीरपर हाथ रखकर ज्वर भी।

मिनट-भर मूढकी तरह बैठे रहनेके बाद अन्तमें बाला, "डाक्टरको अबतक आपने क्यों नहीं बुला भेजा, अब किसीको जल्दी भेजिए।"

वे बोले, "महाशय, यह देश!—यहाँपर डाक्टरकी फीस भी तो कम नहीं है! उसे लाये नहीं कि चार-पाँच रुपये यो ही चले जायेंगे! सिवाय इसके फिर दवाईके दाम! करीब दो रुपयेकी दच्च इस तरह और लग जायगी।"

मैंने कहा, "सो लगने दीजिए, बुलाने भेजिए।"

'कौन जायगा महाशय? तिवारी साला तो चीन्हा भी नहीं है। सिवाय इसके वह चला जायगा तो खाना कौन पकायेगा?'

"अच्छा, मैं ही जाता हूँ," कहकर डाक्टरको बुलाने बाहर चल दिया।



डाक्टरने आकर और परीक्षा करके आड़मे ले जाकर पूछा, “ ये आपके कौन होते हैं ? ”

मैने कहा, “ कोई नहीं, ” और किस तरह सुबह यहाँ आ पड़ा सो भी मैंने ग्वालकर कह दिया ।

डाक्टरने प्रश्न किया, “ इनका और भी कोई कुटुम्बी यहाँपर है क्या ? ”

मैने कहा, “ सो मुझे नहीं मालूम । शायद कोई नहीं है । ”

डाक्टर क्षण-भर मौन रहकर बोले, “ मै एक दवा लिखकर दिये जाता हूँ; सिरपर बरफ रखनेकी भी जरूरत है, किन्तु, सबसे बड़ी जरूरत इस बातकी है कि इन्हें प्रेग-हास्पिटलमे पहुँचा दिया जाय । आप खुद भी इस मकानमे न ठहरिए । और देखिए, मुझे फीस देनेकी जरूरत नहीं है । ”

डाक्टर चले गये । बड़े सकोचके साथ मैने अस्पतालका प्रस्ताव किया, सुनते ही मनोहर रोने लग । “ वहाँपर जहर देकर रोगी मार डाले जाते हैं, वहाँ जाकर कोई लौट कर नहीं आता, ”—इस तरह बहुत-कुछ बक गये ।

दवाई लाने भेजनेके लिए तिवारीको खोजता हूँ तो देखा कि, ‘ कम्ब्राइण्ड हैण्ड ’ अपना लोटा-कम्वल लेकर इस बीच न मालूम कब खिसक गया है । जान पड़ता है, उसने डाक्टरके साथ मेरी बातचीत किवाड़की सधिमेसे सुन ली थी । हिन्दुस्तानी और चाहे कुछ न समझे किन्तु ‘ पिलेग ’ शब्दको खूब समझते हैं ।

तब मुझे ही ओपधि लेने जाना पड़ा । बरफ, आईस-बैग, आदि जो कुछ आवश्यक था सब मैने ही खरीद लाकर हाजिर कर दिया । इसके बाद रह गये मैं और वे,—वे और मैं । एक दफे मैं उनके सिरपर आईस-बैग रखता था,—और एक दफे वे मेरे सिरपर रखते थे । इसी तरह उठा-धरी करते करते जब करीब दो बज गये तब उन्होंने निस्तेज होकर शय्या ग्रहण कर ली । बीच-बीचमे वे खूब होश-हवासकी भी बातें करते थे । शामके लगभग क्षण-भरके लिए सचेतनसे होकर मेरे मुँहकी ओर देखकर बोले, “ श्रीकान्त बाबू, अब मै न बचूँगा । ”

मैं चुप हो रहा । इसके बाद बड़ी कांशिश करके कमरमेसे उन्होंने चाबी निकाली और उसे मेरे हाथमे देकर कहा, “ मेरे द्रुङ्गमे तीन सौ गिनियाँ रखी

हैं,—मेरी स्त्रीको भेज देना । पता मेरे बाक्समे लिखा रक्खा है जो खोजनेसे मिल जायगा । ”

मुझे एकमात्र हिम्मत थी पासकं ‘मैस’ की । वहाँवालोंकी आहट, धीमा कण्ठस्वर, मैं सुन सकता था । सन्ध्याके बाद एक दफे कुछ अधिक उठा-धरी, और गोलमाल सुन पड़ा । कुछ देर बाद ही जान पड़ा कि वे लोग दरवाजेमे ताला लगाकर कहीं जा रहे हैं । बाहर आकर देखा, यही बात है । सचमुच दरवाजेमे ताला लटक रहा है । मैंने समझा, वे लोग घूमने बाहर गये हैं, कुछ देर बाद ही लौट आवेगे । किन्तु, फिर भी न जाने क्यों मेरा जी और भी खराब हो गया ।

इधर वह रुग्ण आदमी उत्तरोत्तर जो जो चेष्टाएँ करने लगा, उनके सम्बन्धमें इतना ही कह सकता हूँ कि, वह अकेले बैठकर मजा लेने जैसी वस्तु नहीं थी । उधर रातके बारह बजनेको हुए, किन्तु, न तो पासकं कमरेके खुलनेकी आहट ही मिली और न कोई शब्द ही सुनाई दिया । बीच-बीचमे बाहर आकर देख जाता था,—ताला उसी तरह लटक रहा है । एकाएक नजर पड़ी कि लकड़ीकी दीवालकी एक सन्धिमेंसे उस कमरेका तीव्र प्रकाश इस कमरेमें आ रहा है । कुतूहल-के वश होकर छिद्रमें आँख लगाकर उस तीव्र प्रकाशके कारणका पता लगाया, तो उससे मेरे सर्वाङ्गका रक्त जमकर बरफ हो गया । सामने खाटपर दो जवान आदमी पास ही पाम तकिएपर मिर रखे सो रहे हैं और उनके सिरहाने खाटके बगलमे मोम-बत्तियोंकी एक कतार जल-जलाकर प्रायः समाप्त होनेका आ गई है । मुझे पहलेसे ही मालूम था कि रोमन कैथालिक लोग मुर्देके सिरहाने रोशनी जला देते हैं । अतएव, ऐसे दृष्टपुष्ट सबल शरीर लोगोंकी इस अममयकी नीदका जो कारण था वह सब मुहूर्तमात्रमे समझमें आ गया और मैं जान गया कि अब उन दोनोंकी नीद हजार चिल्लातेपर भी नहीं टूटेगी । इधर इस कमरेमें भी हमारे मनोहर बाबू करीब दो घण्टे और छटपटानेके बाद सो गये ।—चलो, जान बची ।

किन्तु, मजा यह कि जिन्होंने मुझ उस दिन यह बहुत-सा उपदेश दिया था कि जान-पहिचानके किसी भी आदमीकी बीमारीकी खबर पाकर उस महल्लेमे पैर भी न रखना चाहिए, उन्हींके मुर्देकी और गिन्नियोंके बाक्सकी रखवाली करनेके लिए भगवानने मुझे नियुक्त कर दिया । नियुक्त तो कर दिया, किन्तु, बाकी रात मेरी जिस तरह कटी, सो लिखकर बतलाना न तो संभव है और न

उस ओर प्रवृत्ति ही होती है। फिर भी, इसपर कोई पाठक अविश्वास न करेगा कि वह, मौटे तौरपर, भली तरह नहीं कटी।

दूसरे दिन 'डेथ सर्टिफिकेट' लेने, पुलिसको बुलाने, तार देने, गिन्नियोका इन्तजाम करने और मुर्देको बिदा करनेमें तीन बज गये। खैर, मनोहर तो ठेला-गाड़ीपर चढ़कर शायद स्वर्गकी ओर खाना हो गये,—रहा मैं, सो मैं अपने डेरेपर लौट आया। पिछले दिन तो एकादशी की ही थी,—आज भी शाम हो गई। डेरेपर लौटनेपर जान पड़ा कि जैसे दाहिने कानकी जबमे सूजन आ गई है और दर्द हो रहा है। क्या जाने, सारी रात हाथमे छेड़-छेड़कर मैंने खुद ही दर्द पैदा कर लिया है अथवा सचमुच ही गिन्नियोका हिसाब देने मुझे भी स्वर्ग जाना पड़ेगा,—एकाएक कुछ नहीं समझ सका। किन्तु, यह समझनेमे देर नहीं लगी कि बादमे चाहे जो हो फिलहाल तो हाश-इवास दुरुस्त रहनेकी हालतमे अपनी सब व्यवस्था खुद ही कर रखनी होगी। क्योंकि मनोहरकी तरह आईस-बैंग लेकर उठा-धरी करना न तो ठीक ही मालूम देता है और न सुन्दर। निश्चय कतने मुझे देर न लगी। क्योंकि, पल-भरमे ही मैंने देख लिया कि इतने बड़े बुंर रोगका भार यदि मैं किसी पुण्यात्मा साधु पुरुषके ऊपर डालने जाऊँगा तो निश्चय ही बड़ा भारी पाप होगा। किसी भले आदमीको हैरान करना कर्तव्य भी नहीं है,—अशास्त्रीय है! इसलिए, उसकी जरूरत नहीं। बल्कि, इस रंगूनके एक कोनेमे अभया नामकी जो एक महापापिष्ठा पतिता नारी रहती है,—एक दिन जिमे घृणा करके छोड़ आया हूँ, उसीके कंधेपर अपनी इस साषातिक बीमारीका गन्दा बोझा घृणाके साथ डाल देना चाहिए,—मरना हो तो वहीं मरूँ। शायद, इससे कुछ पुण्य संचय भी हो जाय। यही सोचकर मैंने नौकरको गाड़ी लानेका हुक्म दे दिया।

## १२

उस दिन जब मृत्युका परवाना हाथमे लेकर मैं अभयाके द्वारपर जा खड़ा हुआ तब मुझे मरनेकी अपेक्षा मरनेकी लाजने ही अधिक भय दिखाया।

अभयाका मुँह फक् सफेद पड़ गया। किन्तु, उसके सफेद होठोसे केवल यही शब्द फूटकर बाहर निकले, “तुम्हारा दायित्व मैं न लूँगी तो और कौन लेगा ?

यहाँ तुम्हारी मुझसे बढ़कर और किसे गरज है ? ” दोनों आँखोंमें पानी भर आया, फिर भी, मैंने कहा, “ मैं तो बस, चला । रास्तेका कष्ट मुझ उठाना ही होगा, उसे निवारण करनेकी शक्ति किसीमे भी नहीं है । किन्तु, जाते समय तुम्हारी इस नई घर-गिरस्तीके बीच इतनी बड़ी विपत्ति डालनेका अब किसी तरह भी मन नहीं होता । अभया, अभी गाड़ी खड़ी है, होश-हवास भी दुरुस्त हैं,—अब भी अच्छी तरह ग्रेग हास्पिटल तक जा सकता हूँ । तुम केवल मुहूर्त-भरके लिए जी कड़ा करके कह दो, “ अच्छा जाओ । ” अभयाने कोई उत्तर दिये बिना हाथ पकड़ लिया और मुझे बिछौनेमे ले जाकर सुला दिया । अब, उसने अपने आँसू पोछे और मेरे उत्तम ललाटपर धीरे धीरे हाथ फेरते हुए कहा, “ यदि तुमसे ‘ जाओ ’ कह सकती, तो नये सिरसे यह घर-गिरस्ती कायम न करती । आजसे ही मेरी नई गिरस्ती सचमुचकी गिरस्ती हुई । ”

किन्तु, बहुत संभव है कि वह ग्रेग नहीं था । इसीलिए, मृत्यु केवल जरा-सा परिहास करके ही चली गई । दसक दिनमे मैं उठ खड़ा हुआ । किन्तु, अभयाने फिर मुझे होटलके डेरेमें नहीं लौटने दिया ।

आफिस जाऊँ या और भी कुछ दिन छुट्टी लेकर विश्राम करूँ, यह सोच ही रहा था कि एक दिन आफिसका चपरासी एक चिट्ठी दे गया । खोलकर देखा तो प्यारीकी चिट्ठी है । बर्मा आनेके बाद यही एक पत्र उसका मिला । जवाब न मिलनेपर भी मैं कभी कभी उसे पत्र लिख दिया करता था,—आते समय यही शर्त मुझसे उसने करा ली थी । पत्रके प्रारम्भमें ही इसका उल्लेख करके उसने लिखा था, “ मेरे मरनेकी खबर तो तुम जरूर पाओगे । जीते-जी मेरा ऐसा कोई समाचार ही नहीं हो सकता जिस जाने बिना तुम्हारा काम न चले । लेकिन, मेरे लिए तो ऐसा नहीं है । मेरे सारे प्राण तो मानो विदेशमे ही निरन्तर पड़े रहते हैं ।—यह बात इतनी अधिक सत्य है कि तुम भी इसपर विश्वास किये वगैर नहीं रह सकते । इसीलिए, उत्तर न पानेपर भी बीच-बीचमे तुम्हें चिट्ठी देकर बतलाना पड़ता है कि तुम वहाँ अच्छी तरह हो ।

“ मैं इस महीनेके भीतर ही बकूका विवाह कर देना चाहती हूँ । तुम अपनी सम्मति लिखना । कुटुम्बके भरण-पोषणकी शक्ति हुए वगैर विवाह होना उचित नहीं है, तुम्हारी इस बातको मैं अस्वीकार नहीं करती । बंकूमें अभी तक वह क्षमता नहीं आई है; फिर भी, क्यों मैं इसके लिए तुम्हारी सम्मति चाहती हूँ

सो मुझे और एक बार अपनी आँखों देखे वगैर तुम नहीं समझोगे। जैसे भी बने यहाँ आ जाओ। तुम्हें मेरे सिरकी कसम है।”

पत्रके पिछले हिस्सेमें अभयाकी बात थी। अभयाने जब लौट आकर कहा था कि जिसे मैं चाहती हूँ,—प्रेम करती हूँ, उसीकी गिरस्ती बसानेके लिए मैं एक पशुका त्याग करके चली आई हूँ, और इसी विषयको लेकर सामाजिक गति-नीतिके सम्बन्धमें स्पर्द्धाके साथ उसने बहस की थी, तब उससे मैं इतना विचलित हो उठा था कि प्यारीको बहुत-सी बातें लिख डाली थीं। आज उन्हींका प्रत्युत्तर उसने दिया है—

“तुम्हारे मुँहस यदि वे मेरा नाम सुन चुकी हो तो अनुरोध है कि तुम उनसे एक बार मिलना और कहना कि राजलक्ष्मीने तुम्हें महत्त्व-कोटि नमस्कार लिखे हैं। उमरमें वे मुझसे छोटी हैं या बड़ी मैं न नहीं जानती, जानना जरूरी भी नहीं है, वे केवल अपनी तेजस्विताका कारण ही मेरे समान सामान्य स्त्रीके द्वारा वन्दनीय हैं। आज मुझे अपने गुरुदेवके श्रीमुखकी कुछ बातें बार बार याद आती हैं। मेरे काशीके मकानमें दीक्षाकी सब तैयारियाँ हो गई हैं, गुरुदेव आसन ग्रहण करके स्तब्ध भावसे कुछ सोच रहे हैं। मैं आड़में खड़ी बहुत देरतक उनके प्रसन्न मुखकी ओर एकटक देख रही थी। एकाएक भयके मारे मेरी छातीके भीतर उथल-पुथल मच गई। उनके पैरोंके पास आँधे पड़कर मैंने रोते हुए कहा, ‘बाबा, मैं मन्त्र नहीं लूँगी!’ वे विस्मित होकर मेरे सिरपर अपना दाहिना हाथ रखकर बोले, ‘क्यों बेटी, क्यों न लोगी?’

“मैंने कहा, ‘मैं महापापिष्ठा हूँ—’

“उन्होंने बीचमें ही रोककर कहा, ‘ऐसा है, तब तो मन्त्र लेनेकी और भी अधिक जरूरत है बेटी।’

“रोते रोते मैंने कहा, ‘लाजके मारे मैंने अपनी सच्चा परिचय नहीं दिया है, देती तो इस मकानकी चौखट भी आप लौघना नहीं चाहते।’

“गुरुदेव मुस्कराकर बोले, ‘नहीं, तो भी मैं लौघता, और दीक्षा देता। प्यारीके मकानमें भले ही न आता; किन्तु, अपनी राजलक्ष्मी बेटीके मकानमें क्यों न आऊँगा बेटी?’

“मैं चौककर स्तब्ध हो गई। कुछ देर चुप रहकर बोली, ‘किन्तु, मेरी माँकें गुरुने तो कहा था कि मुझे दीक्षा देनेसे पतित होना पड़ेगा,—सो बात क्या सच नहीं थी?’

“गुरुदेव हँसे। बोले, ‘सच थी इसीलिए तो वे दे नहीं सके बेटी! किन्तु, जिसे वह भय नहीं है, वह क्यों नहीं देगा?’

“मैंने कहा, ‘भय क्यों नहीं है?’

“वे फिर हँसकर बोले, ‘एक ही मकानमें जो रोगके कीटाणु एक आदमीको मार डालते हैं, वे ही कीटाणु दूसरे आदमीको स्पर्श तक नहीं करते,—बतला सकती हो क्यों?’

“मैंने कहा, ‘शायद स्पर्श तो करते हैं, किन्तु, जो लोग सबल हैं वे बच जाते हैं, जो दुर्बल होते हैं, वे मारे जाते हैं।’

“गुरुदेवने मेरे सिरपर पुनः अपना हाथ रखकर कहा, ‘इस बातको किसी दिन भी मत भूलना बेटी। जो अपराध एक आदमीको मिट्टीमें मिला देता है, उसी अपराधमेंसे दूसरा आदमी स्वच्छन्दतासे पार हो जाता है। इसीलिए, सारं विधि-निषेध सभीको एक डोरीमें नहीं बाँध सकते।’

“सकोचकें साथ मैंने धीरेसे पूछा, ‘जो अन्याय है, जो अधर्म है, वह क्या सबल और दुर्बल दोनोंके निकट समानरूपसे अन्याय-अधर्म नहीं है? यदि नहीं है, तो यह क्या अविचार नहीं है?’

“गुरुदेव बोले, ‘नहीं बेटी, बाहरसे चाहे जैसा दीखे, उनका फल समान नहीं है। यदि ऐसा होता तो ससारमें सबल-दुर्बलमें कोई अधिक भेद ही नहीं रहता। जो विष पाँच वर्षके बच्चेके लिए घातक है वही विष यदि इकतीस वर्षके मनुष्यका न मार सके तो दोष किसे दोगी बेटी? किन्तु, यदि आज तुम मेरी बात पूरी तरह न समझ सको तो, कमसे कम इतना जरूर याद रखना कि जिन लोगोके भीतर आग जल रही है, और जिनमें केवल राख ही इकट्ठी होकर रह गई है,—उनके कर्मोंका वजन एक ही तराजूसे नहीं किया जा सकता। यदि किया जाय, तो गलती होगी।’

“श्रीकान्त भइया, तुम्हारी चिट्ठी पढ़कर आज मुझे अपने गुरुदेवकी वही भीतरकी आगवाली बात याद आ रही है। अभयाको नज़रोंसे देखा नहीं है फिर भी ऐसा लगता है कि,—उनके भीतर जो आग जल रही है उसकी ज्वालाका

आभास तुम्हारी चिढ़ीके भीतरसे भी जैसे मैं पा रही हूँ। उनके कमोंका विचार जरा सावधानीसे करना। मेरे जैसी साधारण स्त्रीके बाँटखरे लेकर उनके पाप-पुण्यका वजन न कर बैठना। ”

चिढ़ीको अभयाके हाथमे देकर कहा, “ राजलक्ष्मीने तुम्हे शत-सहस्र नमस्कार लिखा है,—यह ले। ”

अभया, जो कुछ लिखा था उसे दो-तीन बार पढ़कर और किसी तरह पत्रको मेरे बिछौनेपर डालकर, तेजीसे बाहर चली गई। दुनियाकी नजरोमें उसका जो नारीत्व आज लाछिन और अपमानित हो रहा है, उसीके ऊपर गत योजन दूरसे एक अपरिचित नारीने सम्मानकी पुष्पाञ्जलि अर्पण की है, उसीकी अपरिसीम आनन्द-वेदनाका वह एक पुरुषकी दृष्टिसे बचाकर चटपट आड़मे ले गई।

करीब आध घण्टे बाद अभया अच्छी तरह मुँह-आँखे धोकर लौट आई और बोली, “ श्रीकान्त भइया—”

मैंने रोककर कहा, “ अरे यह क्या ! ‘ भइया ’ कबसे हो गया ? ”

“ आजसे ही। ”

“ नहीं नहीं, ‘ भइया ’ नहीं। तुम सब लोग मिलकर सभी ओरसे मेरा रास्ता बन्द न कर देना। ”

अभयाने हँसकर कहा, “ मालूम होता है, मन-ही-मन कोई मतलब गोंट रहे हो, क्यों ? ”

“ क्यों, क्या मैं आदमी नहीं हूँ ? ”

अभया बोली, “ बेदब आदमी दीखते हो। बेचारे रोहिणी बाबून बीमारीके समय आसरा दिया, अब चगे होकर, जान पड़ता है, उन्हें यही पुरस्कार देना निश्चय किया है। किन्तु, मेरी बड़ी भूल हाँ गई। उस समय बीमारीका एक तार दे दती, तो आज उन्हें देख लेती। ”

मैंने गर्दन हिलाकर कहा, “ आश्चर्य नहीं कि वह आ जाती। ”

अभया क्षण-भर स्थिर रहकर बोली, “ तुम एकाध महीनेकी छुट्टी लेकर एक बार चले जाओ, श्रीकान्त भइया। मुझे जान पड़ता है, तुम्हारी उन्हें बड़ी जरूरत हो रही है। ”

न जाने कैसे खुद भी मैं इस बातको समझ रहा था कि मेरी उसे बड़ी जरूरत है। दूसरे ही दिन आफिसको चिढ़ी लिखकर मैंने और एक महीनेकी

छुट्टी ले ली और आगामी मेलसे यात्रा करनेके विचारसे टिकट खरीदनेके लिए आदमी भेज दिया।

जाते समय अभयाने नमस्कार करके कहा, “ श्रीकान्त भइया, एक वचन दो। ”

“ क्या वचन दूँ बहिन ? ”

“ पुरुष संसारकी सभी समस्याओंकी मीमांसा नहीं कर सकते। यदि कही अटको तो चिढ़ी लिखकर मेरी राय जरूर ले लोगे, बोलो ? ”

मैं, स्वीकार करके, जहाज-घाट जानेके लिए गाड़ीपर जा बैठा। अभयाने गाड़ीके दरवाजेके निकट खड़े होकर और एक दफे नमस्कार किया, बोली, “रोहिणी बाबूके द्वारा मैंने कल ही वहाँ टेलीग्राम करा दिया है। किन्तु, जहाजपर कुछ दिन अपने शरीरकी ओर जरा नज़र रखना श्रीकान्त भइया,—इसके सिवाय मैं तुमसे और कुछ नहीं चाहती। ”

‘ अच्छा ’ कहकर मैंने मुँह उठाकर देखा,—अभयाकी आँखोंकी दोनो पुतलियों पानीमे तैर रही हैं।

## १३

कलकत्तेके घाटपर जहाज जा भिड़ा। देखा, जेटीके ऊपर बकू खड़ा है। वह सीढ़ीसे चटपट ऊपर चढ़ आया और ज़मीनपर गिर टेक प्रणाम करके बोला, “ मैं रास्तेपर गाड़ीमें राह देख रही हूँ। आप नीचे जाइए, मैं सामान लेकर पीछे आता हूँ। ”

बाहर आते ही और भी एक आदमी झुककर पैर छूकर खड़ा हो गया। मैंने कहा, “ अरे रतन ! कहा, अच्छे तो हो ? ”

रतन कुछ हँसकर बोला, “ आपके आशीर्वादसे। आइए। ” यह कहकर उसने रास्ता दिखाते हुए गाड़ीके समीप लाकर दरवाजा खोल दिया। राजलक्ष्मी बोली, “ आइए,—और रतन, तुम लोग और एक गाड़ी करके पीछेसे आ जाना,—दो बज रहे हैं, अभी तक इन्होंने नहाया-खाया भी नहीं, हम लोग डेरेपर चलते हैं। गाड़ीवानसे गाड़ी हाँकनेको कह दे। ”

मैं गाड़ीपर बैठ गया। रतनने ‘ जी, अच्छा ’ कहकर गाड़ीका दरवाजा बन्द



कर दिया और गाड़ीवानको हाँकनेके लिए इशारा कर दिया। राजलक्ष्मीने झुककर पद-धूले ली और कहा, “जहाजमे कष्ट तो नहीं हुआ ?”

“नहीं।”

“तबीयत बहुत खराब हो गई थी क्या ?”

“तबीयत खराब तो जरूर हो गई थी, परंतु बहुत नहीं। किन्तु, तुम भी तो स्वस्थ नहीं दीख पड़तीं। घरसे कब आई ?”

“परसों। अभयाके द्वारा तुम्हारे आनेकी खबर पाते ही हम लोग घरसे चल दिये। सो आना तो था ही,—दो दिन पहले ही चले आये। यहाँपर तुम्हे कितना काम करना है, मालूम है ?”

मै बोला, “कामकी बात फिर हांगी,—किन्तु तुम ऐसी क्यों दिखाई दे रही हो ? तुम्हें क्या हुआ था ?”

राजलक्ष्मी हँस दी। इस हँसीको देखकर ही आज खयाल आया कि न जाने कितने दिनोंसे यह हँसी नहीं देखी है, और, साथ ही साथ एक कितनी बड़ी अदम्य सृहाको उस समय चुपचाप दमन कर डाला, सो अन्तर्यामीके सिवाय और किसीन नहीं जाना। किन्तु, दीर्घश्वासको मैं उससे छिपा नहीं सका। उसने विस्मितकी तरह क्षण-भर तक मेरी तरफ ताकते रहकर फिर हँसकर पूछा, “कैसी देख पड़ती हूँ मै,—बीमार ?”

एकाएक इस प्रश्नका उत्तर न दे सका।—बीमार ? हाँ, कुछ बीमार-सी जान पड़ती है, किन्तु नहीं, यह कुछ भी नहीं है। खयाल हुआ, मानो वह कितने ही देश-विदेश पैदल चलकर, तीर्योटन करके, इसी समय लौटकर आई है—ऐसी मुस्काई-सी, ऐसी थकी सी। अपना भार आप वहन करनेकी जैसे अब उसमे शक्ति ही नहीं है, प्रवृत्ति भी नहीं है,—इस समय वह केवल निश्चिन्त, निर्भय होकर ओखे मूँदकर सोनेकी जरा-सी जगह ढूँढ़ रही है। मुझे निरुत्तर देखकर बोली, “क्यों, कहते क्यों नहीं।”

मैंने कहा, “मत कहलवाओ।”

राजलक्ष्मी बच्चोंकी तरह जोरसे सिर हिलाकर बोली, “नहीं, कहना ही होगा। लोग तो कहते हैं कि देखनेमे मै बिल्कुल बदसूरत हो गई हूँ। यह सच है ?”

मैंने गंभीर होकर कहा, “हाँ, सच है।”

राजलक्ष्मी हँस पड़ी, बोली, “तुम आदमीको इस कदर अप्रतिभ कर देते

हो कि,—अच्छा, बुरा क्या है ! अच्छा ही तो है ! सुन्दरता लेकर अब मेरा होगा क्या ! तुम्हारे साथ मेरा सुन्दर-असुन्दरका,—अच्छी बुरी दीख पड़नेका, तो सम्बन्ध है नहीं, जो मैं इसकी चिन्तामें मर जाऊँ ! ”

मैंने कहा, “सो ठीक, चिन्तामें मरनेका कोई कारण नहीं है । एक तो लोग यह बात तुमसे कहते नहीं हैं, इसके सिवाय, यदि वे कहे भी, तो तुम विश्वास करनेवाली नहीं । मन-ही-मन समझती तो हो कि—”

राजलक्ष्मी गुस्सेसे बोल उठी, “तुम अन्तर्यामी जो हो कि सबके मनकी बात जानते हो ! मैं कभी यह बात नहीं सोचती । तुम खुद ही सच सच कहो, जब वहाँ शिकार करने गये थे तब तुमने जैसा देखा था, अब भी क्या मैं वैसी ही हूँ ? तबसे तो कितनी ही बदसूरत हो गई हूँ ! ”

मैंने कहा, “नहीं, बल्कि तबसे अब अच्छी देख पड़ती हो । ”

राजलक्ष्मीने पल-भरमें खिडकीके बाहर मुँह फेरकर अपना हँसता हुआ चेहरा शायद मेरी मुग्ध दृष्टिकी ओरसे हटा लिया और कोई उत्तर न देकर चुप हो गई । कुछ देर बाद परिहासके सब निशान अपने चेहरेपरसे दूर करके उसने अपना चेहरा फिर इस ओर फेर लिया और पूछा, “तुम्हें क्या बुखार आ गया था ? उस देशका हवा-पानी क्या माफिक नहीं आता ? ”

मैंने कहा, “न आवे तो उपाय ही क्या है ! जैसे बने वैसे माफिक ही कर लेना पड़ता है । ” मैं मन ही-मन निश्चित रूपसे जानता था कि राजलक्ष्मी इस बातका क्या उत्तर देगी । क्योंकि, जिस देशका जल-वायु आज तक अपना नहीं हो सका, किसी सुदूर भविष्यमें भी उसे अपने अनुकूल कर लेनेकी आशाके भरोसे वह किसी तरह भी मेरे लौट जानेपर सम्मत नहीं होगी, बल्कि घोर आपत्ति उठाकर रुकावट डालेगी,—यही मेरा ख्याल था । किन्तु, ऐसा नहीं हुआ । वह क्षण-भर मौन रहकर कोमल स्वरसे बोली, “सो तो सच है । इसका सिवाय, वहाँपर और भी तो बहुत-से बगाली रहते हैं । उन्हें जब माफिक आता है, तब तुम्हें ही क्यों न माफिक आवेगा ?—क्या कहते हो ? ”

मेरे स्वास्थ्यके सम्बन्धमें उसकी इस प्रकारकी उद्देगहीनताने मुझे चोट पहुँचाई । इसीलिए, केवल एक इशारे-भरसे ‘हाँ’ कहकर चुप हो गया । एक बात मैं बार बार सोचता था कि अपनी प्रेगकी कथा किस रूपमें राजलक्ष्मीके कानोपर डालूँ । सुदूर प्रवासमें जिस समय मेरे दिन जीवन-मृत्युके सन्धि-स्थलमें

बीत रहे थे उस समयके हजारों तरहके दुःखोंका वर्णन सुनते सुनते उसके हृदयके भीतर कैसा तूफान उठेगा !—दोनों नेत्रोंको प्लावित करके कैसी आँसुओंकी धारा बह निकलेगी !—इसे कह नहीं सकता कि कितने रसों और कितने रंगोंमें भरकर मैं कल्पनाके नेत्रोंसे दिन प्रतिदिन देखना रहा हूँ । इस समय इसी कल्पनाने मुझे सबसे अधिक लजित किया, सोचा,—छिः छिः, सौभाग्यसे कोई किसीके मनकी बात नहीं जानता । नहीं तो,—परतु जान दो उस बातको । मन-ही-मन कहा, और चाह जा करूँ, अपनी उम मरने जीनेकी कहानी उससे न कहूँगा ।

बहुबाजारके डेरेपर आ पहुँचा । राजलक्ष्मीने हाथसे दिखाकर कहा, “ यह जीना है,—तुम्हारा कमरा तीसरे मंजिलपर है । जरा जाकर सो रहो, मैं जानती हूँ । ” यह कहकर वह अपने रसोई-घरकी ओर चल दी ।

कमरेमें घुसते ही देखा कि कमरा मेरे ही लिए सजाया गया है । प्यारी पटनेके मकानसे मेरी किताबें, मेरा हुक्का तक, लाना नहीं भूली है । सूर्यास्तका एक कीमती चित्र मुझे बहुत पसंद था । वहाँपर उसने उसे अपने कमरेमेंसे निकालकर मेरे सोनेके कमरेमें टोंग दिया था । उस चित्र तकको वह कलकत्ते अपने साथ लाई है और ठीक उसी तरह उसने उसे दीवालपर टोंग दिया है । मेरे लिखने-पढ़नेका साज-सरजाम, मेरे कपड़े, मेरी लाल मखमली चट्टियाँ, ठीक उसी तरह यत्नपूर्वक सजाकर रखी हुई हैं । वहाँ एक आराम-कुर्सी मैं सदा ही व्यवहारमें लाता था । उसे शायद लाना संभव नहीं हुआ, इसीलिए, उसी तरहकी एक नई कुर्सी खिड़कीके समीप रखी हुई है । धीरे धीरे जाकर मैं उसीके ऊपर आँखें मूँदकर लेट गया । जान पड़ा, जैसे भाँटकी नदीमें ज्वारके जलान्छवासका शब्द मुहानेके निकट फिर सुनाई दे रहा है ।

नहा-खाकर थकावटके मार दिन-दोपहरको ही सो गया । नींद टूटते ही देखा, पश्चिमके ओरकी खिड़कीसे शामकी धूप मेरे पैरोंके समीप आकर पड़ रही है और प्यारी एक हाथके बल मेरे मुँहपर छुकी हुई दूसरे हाथसे आँचलके छोरसे सिर कंधे और छातीपरका पसीना पोछ रही है । बोली, “ पसीनेसे तकिये और बिछौने भीज गये हैं । पश्चिमकी ओर खुला होनेसे यह कमरा बड़ा गरम है । कल दूसरे मंजिलपर अपने पासके कमरेमें ही तुम्हारे बिस्तर कर दूँगी । ”

यह कहकर मेरी छातीके बिल्कुल निकट बैठकर पंखा उठाकर हवा करने लगी । रतनने कमरेमे आकर पूछा, “मौं, बाबूके लिए चाह ले आऊँ ?”

“हाँ, ले आ । और, बकू यदि मकानमे हो तो उसे जरा भेज देना ।” मैंने फिर अपनी आँखे बंद कर लीं । थोड़ी ही देर बाद बाहरसे चट्टियोकी आवाज सुन पड़ी । प्यारीने पुकारकर कहा, “कौन, बकू ? जरा इधर तो आ ।”

उसके पैरोंके शब्दसे मालूम हुआ कि उसने अतिशय सकुचित भावसे अन्दर प्रवेश किया है । प्यारी उसी तरह पखा झलते झलते बोली, “जरा कागज-पेन्सिल लेकर बैठ जा । क्या क्या लाना है, उसकी एक फेहरिस्त बनाकर दरबानेके साथ जरा बाजार जा बेटा, घरमे कुछ है नहीं ।”

मैंने देखा, यह एक बिल्कुल नया वाकया है । बीमारीकी बात अलहदा, पर उसे छोड़कर इसके पहले किसी दिन मेरे बिछौनेके इतने समीप बैठकर उसने हवा तक नहीं की थी । किन्तु यह भी, न हो तो, मैं एक दिन सभव मान सकता । किन्तु, यह जो उसने रच-मात्र भी दुविधा नहीं की, सब नौकर-चाकरोके,—यहाँ तक कि बकूके, सामने भी दर्पके साथ अपने आपको प्रकट कर दिया,—इसके अपूर्व सौन्दर्यन मुझे अभिभूत कर डाला ! मुझे उस दिनकी बात याद आ गई जिस दिन पटनेके मकानसे मुझे इसलिए विदा लेनी पड़ी थी कि यह बकू ही कहीं कुछ और ख्याल न करने लगे ! उस दिनके साथ आजके आचरणमे कितना अन्तर है !

चीज-बस्तकी फेहरिस्त बनाकर बकू चला गया । रतन भी चाह-तमाखू देकर नीचे चला गया । प्यारी कुछ देर चुपचाप मेरे मुँहकी ओर निहारती रही, फिर एकाएक बोली, “तुमसे मैं एक बात पूछती हूँ,—अच्छा, रोहिणी बाबू और अभयामेसे किसका प्यार अधिक है, बता सकते हो ?”

मैंने हँसकर कहा, “जो तुमपर पूरी तरह हावी हो गई है, उस अभयाका ही निश्चयसे अधिक प्यार है ।”

राजलक्ष्मी भी हँस पड़ी, बोली, “यह तुमने कैसे जाना कि वह मुझपर हावी हो गई है ?”

मैंने कहा, “चाहे जैसे जाना हो, पर बात सच है या नहीं, बताओ ?”

राजलक्ष्मी क्षण-भर स्थिर रहकर बोली, “मो जैसे भी हो, किन्तु, अधिक प्यार तो रोहिणी बाबू ही करते हैं । दर असल वे इतना प्यार करते थे, इसीलिए

उन्होंने इतना बड़ा दुःख अपने सिरपर उठा लिया । अन्यथा, यह उनका कोई अवश्य कर्तव्य तो था नहीं । उनकी तुलनामें अभयाको कितना-सा स्वार्थ-त्याग करना पड़ा, बताओ भला ?”

उसके सवालको सुनकर मैं सचमुच ही विस्मित हो गया । मैं बोला, “बल्कि, मैं तो ठीक इससे उल्टा देखता हूँ । और उस हिसाबसे जो कुछ कठिन दुःख-भोग और त्याग है, वह सब अभयाको ही करना पड़ा है । रोहिणीबाबू चाहे जाँ करे, समाजकी नजरोंमें आखिर वे मर्द हैं,—तुम इस अभ्रान्त सत्यको क्यों भूली जाती हो ?”

राजलक्ष्मीने सिर हिलाकर कहा, “मैं कुछ भी नहीं भूलती । उन्हे मर्द बतलाकर सहजमें बच निकलनेके जिस मौकेकी ओर तुम इशारा कर रहे हो वह अत्यन्त क्षुद्र और अधम पुरुषोंके लिए है,—रोहिणी बाबू सरीखे मनुष्योंके लिए नहीं । शोक पूरा हो गया, अथवा हालमें पानी न पाया, कि छोट-छाटकर फेककर भाग सकते हैं और घर लौटकर फिर गण्य-मान्य भद्र मनुष्योंकी तरह जीवन-यात्रा कर सकते हैं,—यही न कहते हो ? कर सकते हैं,—ठीक है; किन्तु, क्या सभी कर सकते हैं ? तुम कर सकते हो ? तब, जो नहीं कर सकता उसके बोझके वजनको तो जरा सोच देखो । उसे अपना निन्दित जीवन मकानके निराले कोनेमें काट डालनेका भी सुभीता नहीं । उसे तो संसारके बीचमें द्वन्द्व-युद्धमें उतर आना होगा, अविचार और अपयशका बोझा चुपचाप अकेले ही वहन करना पड़ेगा । अपने एकान्त स्नेहकी पात्रीको,—भावी सन्तानकी जननीको, समाजके सारे अपमानों और अकल्याणोंसे बचाकर रखना होगा,—तुम क्या इसे मामूली कष्ट समझते हो ? और, सबसे बढ़कर दुःख यह है कि जो अनायास ही इस दुःखके बाँझको उतारकर खिसक सकता है, सर्वनाशी विकट प्रलम्भनसे अपने आपको रात-दिन बचाकर चलनेका गुरु भार भी उसको ही लिये धूमना पड़ता है । दुःखके तराजूमें इस आत्मोत्सर्गके साथ समतौलता बनाये रखनेके लिए जिस प्रेमकी जरूरत है, उसे यदि पुरुष अपने भीतरसे बाहर न प्रकट कर सके, तो किसी भी स्त्रीके लिए यह सम्भव नहीं है कि वह उसे पूरा कर सके ।”

इस बातको इस पहलूसे, इस तरह, कभी सोचकर नहीं देखा था । रोहिणीका वह सीधा-सादा गुमसुम भाव और, उसके बाद, अभया जब अपने पतिके घर

चली गई तब उसके उसी शान्त मुखमंडलके ऊपर अपरिशील वेदनाको चुपचाप सहन करनेका जो चित्र मैंने अपनी आँखों देखा था, वही पल-भरमे ज्योका ल्यो, प्रत्येक रेखासहित, मेरे मनमें खिंच गया। किन्तु, मुँहसे मैंने कहा,—“चिठीमें तो तुमने सिर्फ अभयाके लिए ही पुष्पाञ्जलि भेजी थी।”

राजलक्ष्मी बोली, “उनका जो प्राप्य है वह आज भी उन्हें देती हूँ। क्यो कि, मेरा विश्वास है कि जो भी पाप या अपराध था उसने उनके आन्तरिक तेजसे जलकर उन्हें शुद्ध-निर्मल कर दिया है। यदि ऐसा न होता, तो आज वे बिल्कुल साधारण स्त्रियोंके समान ही तुच्छ-हीन हो जाती।”

“हीन क्यो ?”

राजलक्ष्मीने कहा, “खूब ! पति-परित्यागके पापकी भी कोई सीमा है ? उस पापको ध्वंस करने योग्य आग उनमें न होती तो आज वे—”

मैंने कहा, “आगकी बात जाने दो। किन्तु, उनका पति कैसा नष्ट है, सो तो एक दफे सोच देखो।”

राजलक्ष्मी बोली, “पुरुष जाति चिरकालसे ही उच्छृंखल रही है,—चिरकालसे ही कुछ कुछ अत्याचारी भी रही है; किन्तु, इसीलिए तो स्त्रीके पक्षमें भाग खड़े, होनेकी युक्ति काम नहीं दे सकती। स्त्री-जातिको सहन करना ही होगा; नहीं तो, ममार चल नहीं सकता।”

बात सुनकर मेरे सारे विचार गड़बड़ा गये। मन-ही-मन बोला, यह स्त्रियोंका वही सनातन दासत्वका संस्कार है। कुछ असहिष्णु होकर पूछा, “तो फिर, अभी तक तुम ‘आग आग’ क्या बक रही थीं ?”

राजलक्ष्मीने हँसकर कहा, “क्या बक रही थी, सुनोगे ? आज ही दो घण्टे पहले पटनेके ठिकानेपर लिखी हुई अभयाकी चिठी मिली है। आग क्या है, जानते हो ? उस दिन ‘प्रेम’ कहकर उनकी तुरतकी जमाई गिरस्तीके द्वारपर जब तुम जा खड़े हुए तब जिस वस्तुने तुम्हें निर्भयतासे, बिना किसी सांच-विचारके, भीतर बुला लिया, मैं उसीका कहती हूँ उनकी ‘आग’। उस समय उन्हें अपने सुखका ख्याल नहीं था। कर्तव्य समझकर जो तेज मनुष्यको सामनेकी ओर ही ढकेलता है, दुबिधासे पीछे नहीं हटने देता, अब तक मैं उसीको ‘आग आग’ कह रही थी। आगका एक नाम ‘सर्वभुक्’ है, सो क्या तुम नहीं जानते ? वह सुख और दुःख,—दोनोंको खींच लेती है, उसे किसी

तरहका भेद-विचार नहीं होता। उन्होंने एक और बात क्या लिखी है, जानते हो ? वे रोहिणी बाबूको सार्थक कर देना चाहती हैं। क्यों कि, उनका विश्वास है कि केवल अपने जीवनकी सार्थकताके भीतरसे ही समाजमें दूसरेके जीवनमें सार्थकता पहुँचाई जा सकती है, और, व्यर्थतासे सिर्फ अकेला एक ही जीवन व्यर्थ नहीं होता,—वह अपने साथ और भी अनेक जीवनोको जुदी जुदी दिशाओंमें व्यर्थ करके व्यर्थ हो जाता है। बिल्कुल सच है न ?” इतना कहकर वह एका-एक एक दीर्घ श्वास छोड़कर चुप हो रही। इसके बाद हम दोनों ही बहुत देर तक मौन रहे। जान पड़ता है, कहनेको कुछ न होनेके कारण ही अब वह मेरे सिरके रुखे बालोंको अपनी अँगुलियोंसे व्यर्थ ही इधर-उधर विपर्यस्त करने लगी। उसका यह आचरण भी बिल्कुल नया था। सहसा बोली, “वैख्य शिषिता हैं न ? नहीं तो, इतनी तेजस्विता नहीं होती।”

मैंने कहा, “हाँ, दर असल वे एक शिषिता रमणी हैं !”

राजलक्ष्मी बोली, “किन्तु, एक बात उन्होंने मुझसे छिपाई है। माँ होनेके लोभको वे चिढ़ीके अन्दर बारबार दबा गई हैं।”

मैंने कहा, “क्या उन्हें यह लोभ है ? कहाँ, मैंने तो नहीं सुना ?”

राजलक्ष्मी बोल उठी, “जाओ,—यह लोभ भला किस स्त्रीका नहीं है ! किन्तु, क्या इसीलिए उसे मर्दोंके सामने कहते फिरना चाहिए ? तुम तो खूब हो।”

मैंने कहा, “तो फिर तुम्हें भी है, क्यों ?”

“जाओ !” कहकर वह अकस्मात् लज्जासे लाल हो गई और दूसरे ही क्षण अपने आरक्त मुखको छिपानेके लिए बिछौनेपर झुक गई। उसी समय अस्तोन्मुख सूर्यकी किरणोंने पश्चिमकी खुली हुई खिड़कीसे प्रवेश किया था। वह आरक्त आभा उसके मेघके समान काल केशोपर विचित्र शोभाके साथ बिखर गई। और, कानोके हीरेके दोनों लटकनोमें नाना वर्णोंकी लुति झिलमिल झिलमिल करती हुई खेलने लगी। क्षण-भर बाद ही अपने आपको सम्हालकर और सीधे बैठकर उसने कहा, “क्यों, क्या मेरे लड़के-बच्चे नहीं हैं जो लोभ होगा ? लड़कियोंका ब्याह कर चुकी हूँ, लड़केको ब्याहने आई हूँ,—एक-दो नाती-नातिनी होजायँगे, उनको लेकर सुख-स्वच्छन्दतासे रहूँगी,—मुझे अभाव किस बातका है, कहो ?”

मैं चुप हो रहा। इस बातको लेकर बहस करनेकी प्रवृत्ति नहीं हुई।

रातको राजलक्ष्मीने कहा, “बकूके ब्याहके लिए तो अब भी दस-बारह दिनकी देर है; चलो काशी चले, तुम्हें अपने गुरुजीको दिखा लाऊँ।”

मैंने हँसकर कहा, “मैं क्या कोई नुमाइशकी चीज हूँ?”

राजलक्ष्मीने कहा, “यह सोचनेका भार तो जो लोग देखते हैं उनपर है, तुमपर नहीं।”

मैंने कहा, “ऐसा ही सही, परन्तु, इससे मुझे ही क्या लाभ और तुम्हारे गुरुदेवको भी क्या लाभ होगा?”

राजलक्ष्मीने गंभीर होकर कहा, “लाभ तुम लोगोको नहीं है, किन्तु, मुझे है। न हो, तो केवल मेरे लिए ही चले चले।”

इसलिए मैं राजी हो गया।

आगे बहुत समय तक लग्न न थी, इसलिए उस समय जैसे चारो ओरसे विवाहोकी बाढ़ आ गई थी। जब-तब बँडका कार्नेट और बैग-पाइपकी बाँसुरी विविध तरहके वाल-भाडोंके सहयोगसे मनुष्यको पागल बना डालनेकी तजवीज कर रही थी। हम लोगोकी स्टेशन-यात्राके समय भी इस तरहकी कुछ उन्मत्त आवाजोकी झड़ प्रचण्ड वेगसे बह गई। वेगके कुछ कम हो जानेपर राजलक्ष्मीने सहसा प्रश्न किया, “अच्छा, तुम्हारे मतसे यदि सभी लोग चलने लगें, तो फिर, गरीबोंका विवाह ही न हो और घर-गिरिस्ती भी न बने। तब फिर सृष्टि कैसे रहे?”

उसकी असाधारण गंभीरता देखकर मैं हँस पड़ा। बोला, “सुधिरक्षाके लिए चिन्ता करनेकी तुम्हें जरा भी जरूरत नहीं। क्योंकि, हमारी तरह चलनेवाले लोग दुनियामें अधिक नहीं हैं। कमसे कम अपने इस देशमें तो नहीं हैं,—यह कहा जा सकता है।”

राजलक्ष्मीने कहा, “न रहना ही भला है। केवल बड़े आदमी ही मनुष्य हैं? और गरीब क्या बेचारे संसारमें कहींसे बह आये हैं? बाल-बच्चोंको लेकर घर-गिरिस्ती करनेकी साध क्या उन्हें नहीं होती?” मैंने कहा—“पर इसका क्या यह अर्थ है कि साध होती है इसलिए उसे प्रश्रय देना ही चाहिए?”

राजलक्ष्मीने पूछा, “क्यों नहीं, मुझे समझा दो।”

कुछ देर चुप रहकर मैंने कहा, “सभी दरिद्रोंके सम्बन्धमें मेरा यह मत नहीं



है। मेरा मत केवल दखिद भले आदमियोंके सम्बन्धमें हैं, और मेरा विश्वास है कि तुम उसका कारण भी जानती हो।”

राजलक्ष्मीने जिदके स्वरमें कहा, “तुम्हारा यह मत गलत है।”

सुझपर भी मानो जिद सवार हो गई, मैंने कह डाला, “हज़ार ग़लत होने-पर भी तुम्हारे मुँहसे यह बात शोभा नहीं देती। बकूके बापने सिर्फ़ बहत्तर रुपयों-के लोभसे तुम दोनों बहनोंको ब्याह लिया था,—वह दिन अभी इतना पुराना नहीं हुआ है कि तुम भूल गई होओ। खैर मनाओ कि उस आदमीका पेशा ही यह था। नहीं तो, कल्पना करो, यदि वह तुम्हें अपने घर ले जाता, तुम्हारे दो-चार बाल-बच्चे होते,—तब एक दफे सोच देखो कि तुम्हारी क्या दशा होती?”

राजलक्ष्मीकी आँखोंमें जैसे झगड़नेका भाव घना हो उठा; बोली, “भगवान् जिन्हें भेजते हैं, उनकी देख-भाल भी वे ही करते हैं। तुम नास्तिक हो, इसी-लिए विश्वास नहीं करते।”

मैंने भी जवाब दिया, “मैं नास्तिक होऊँ, कुछ भी होऊँ, परन्तु आस्तिक लंगोको भगवान्की जरूरत क्या केवल इसीलिए है?—इन सब बच्चोंको आदमी बनानेके लिए?”

राजलक्ष्मीने क्रुद्ध कण्ठसे कहा, “भले ही वे न बनावें। किन्तु, मैं तुम्हारी तरह डरपोक नहीं हूँ। मैं द्वार-द्वार भिक्षा माँगकर भी उन्हें आदमी बनाती। और जा भी हो, नाचने-गानेवाली बननेकी अपेक्षा वह मेरे हकमें बहुत अच्छा होता।”

मैंने फिर और तर्क नहीं किया। आलोचना बिल्कुल ही व्यक्तिगत और अप्रिय ढंगमें उतर आई थी, इसलिए, मैं खिड़कीके बाहर रास्तेकी ओर देखता हुआ बैठ रहा।

हमारी गाड़ी धीरे धीरे सरकारी और गैर-सरकारी आफिस-क्वार्टर्स छोड़कर बहुत दूर आ पड़ी। शनिवारका दिन था, दो बजेके बाद अधिकांश दफ्तरोके क्लर्क छुट्टी पाकर अडाईकी ट्रेन पकड़नेके लिए तेजीसे चले आ रहे हैं। प्रायः सभीके हाथोंमें कुछ न कुछ खाद्य-सामग्री है। किसीके हाथमें एक दो बड़ी बड़ी मछलियाँ, किसीके रूमालमें बकुरेका मांस, किसीके हाथमें गवई-गाँवमें नहीं मिलनेवाली हरी तरकारियाँ और फल। सात दिनोंके बाद घर पहुँचकर उत्सुक बाल-बच्चोंके मुँहपर जरा-सी आनन्दकी हँसी देखनेके लिए करीब करीब

सभी अपने अपने सामर्थ्यके अनुसार थोड़ी-बहुत मिठाई चादरके छोरमे बाँधकर भागे जा रहे हैं। प्रत्येकके मुँहपर आनन्द और ट्रेन पकड़नेकी उत्कण्ठा एक साथ इस तरह परिस्फुटित हो उठी है कि राजलक्ष्मीने मेरा हाथ खींचकर अत्यन्त कुतूहलके साथ पूछा, “हाँ जी, ये सब लोग इस तरह स्टेशनकी ओर क्यों भाग रहे हैं? आज क्या है?”

मैने घूमकर कहा, “आज शनिवार है। ये सब दफ्तरोंके क्लर्क हैं, रविवारकी छुट्टीमे घर जा रहे हैं।”

राजलक्ष्मीने गर्दन हिलाकर कहा, “हाँ, यही मालूम होता है। और देखो, सब एक-न-एक खानेकी चीज़ लिये जाते हैं। गर्वई-गोवमे तो यह सब मिलता नहीं, इसीलिए, मालूम होता है, बाल-बच्चोंको हाथमे देनेके लिए खरीद लिये जाते हैं, क्यों न?”

“मैने कहा, “हाँ।”

उसकी कल्पना तेजीसे दौड़ने लगी। इसीलिए, उसने उसी क्षण कहा “आः, लड़के-लड़कियोंमे आज कितना उत्साह होगा! कोलाहल मचायेगा, गलेसे लिपटकर बापकी गोदमे चढ़नेकी चेष्टा करेंगे, माँको खबर देने रसाई-घरमे दौड़ जायेंगे, घर-घरमे आज मानो एक काण्ड-सा मच जायगा। क्यों न?” कहते कहते उसका सारा मुँह उज्ज्वल हो उठा।

मैने स्वीकार करते हुए कहा, “खूब सभव है।”

राजलक्ष्मीने गाड़ीकी खिड़कीमेसे और भी कुछ देर उनकी तरफ निहारते रहकर एकाएक एक गहरी निःश्वास छोड़ दी और कहा, “हाँजी, इनकी तनखा कितनी होगी?”

मैने कहा, “क्लर्कोंकी तनखा और कितनी होती है,—यही बीम पचीस तीस रुपये।”

राजलक्ष्मीने कहा—किन्तु, घरपर तो इनका माँ हैं, भाई-बहिन हैं, स्त्री है, लड़के-बच्चे हैं!”

मैने इतना और जोड़ दिया, “दो-एक विधवा बहिनें हैं; शादी-ब्याह, क्रिया-कर्म, लोक-व्यवहार, भलमसी है; कलकत्तेका भोजन-खर्च हैं, लगातार रोगोंका खर्च है,—बंगाली क्लर्कके जीवनका सब कुछ इन्हीं तीस रुपयोंपर निर्भर रहता है।”

राजलक्ष्मीकी मानो साँस ही अटकने लगी। वह बहुत ही व्याकुल होकर बोल उठी “तुम नहीं जानते। इन लोगोंके घर जमीन-जायदाद भी है, निश्चयसे है।”

उसका मुँह देखकर निराश करते हुए मुझे वेदना हुई, फिर भी, मैंने कहा, “मैं इन लोगोकी घर-गिरस्तीका इतिहास खूब घनिष्ठतासे जानता हूँ। मैं निश्चयपूर्वक जानता हूँ कि इनमेसे चौदह आने लोगोके पास कुछ नहीं है। नौकरी चली जाय तो या तो भिक्षावृत्ति करनी होगी या फिर पूरे परिवारके साथ उपवास करना होगा। इन लोगोके लड़के-लड़कियोंकी कहानी सुनोगी?”

राजलक्ष्मी अकस्मात् दोनों हाथ उठाकर चिल्ला उठी, “नहीं नहीं, नहीं सुनेंगी,—मैं नहीं सुनना चाहती।”

यह बात मैं उसकी आँखोकी ओर निहारते ही जान गया कि उसने प्राणपणसे आँसुओंको रोक रखा है। इसीलिए मैंने और कुछ न कहकर फिर रास्तेकी ओर मुँह मोड़ लिया। बहुत देरतक उसकी कोई आहट नहीं मिली। इतनी देर, शायद, अपने आपसे वकालत करके और अन्तमे अपने कुनूहलके निकट ही पराजय मानकर उसने मेरे काँटका खूट पकड़कर खींचा और पलटकर देखते ही करुण कण्ठसे कहा, “अच्छा तो, कहो उनके लड़के-लड़कियोंकी कहानी। किन्तु, तुम्हारे पैरो पडती हूँ, झूठ-मूठ बढ़ाकर मत कहना। दुहाई है तुम्हारी।”

उसकी मित्रता करनेकी भाव-भङ्गी देखकर हँसी छूटी, किन्तु हँसा नहीं। बल्कि, कुछ अतिरिक्त गभीरतासे बोला, “बढ़ाकर कहना तो दूर, तुम्हारे पूँछनेपर भी मैं नहीं सुनाता यदि तुमने अभी कुछ ही पहले अपने सम्बन्धमे भीख माँगकर बच्चोंको आदमी बनानेकी बात न कही होती। भगवान् जिन्हे भेजते हैं उनकी सुव्यवस्थाका भार भी वे लेते हैं,—यह बात अवश्य है। इसे अस्वीकार करूँ तो शायद नास्तिक कहकर फिर भला-बुरा कहोगी, किन्तु, सन्तानकी जवाबदारी बापके ऊपर कितनी है और भगवान्के ऊपर कितनी है, इन दो समस्याओंकी मीमांसा तुम खुद ही करो। मैं जो जानता हूँ केवल वही कहूँगा,—है न ठीक?”

यह देखकर कि वह चुपचाप मेरी ओर जिज्ञासु-मुखसे निहार रही है मैंने कहा, “बच्चा पैदा होनेपर उसे कुछ दिन छातीका दूध पिलाकर जिलाये रखनेका भार, मैं समझता हूँ, उसकी माँके ऊपर ही है। भगवान्के ऊपर अचला भाक्ति है,

उनकी दयापर भी मुझे अन्ध विश्वास है, किन्तु, फिर भी, माँके बदले इस भारको खुद अपने ऊपर लेनेका उपाय उनके पास है कि नहीं,—”

राजलक्ष्मी नाराज होकर हँस पड़ी और बोली, “देखो चतुराई रहने दो,— यह मैं भी जानती हूँ।”

“जानती हो ! जाने दो, तब तो एक जटिल समस्याकी मीमांसा हो गई। किन्तु, तीस रुपयेके घरकी जननीके दूधका स्रोत सूख जानेमें देर क्यों नहीं लगती, यह जानना हो तो किसी तीस रुपये मासिकके घरकी जच्चेको आहारके समय उपस्थित रहना आवश्यक होगा किन्तु, तुमसे जब यह नहीं हो सकता तब इस विषयमें न हो तो मेरी ही बात मान ले।”

राजलक्ष्मी मलीन मुख किये चुपचाप मेरी ओर ताकती रही।

मैं बोला, “देहातमें गो दुग्धका बिल्कुल अभाव है, यह बात भी तुम्हें मान लेनी होगी।”

राजलक्ष्मीने चटसे कहा, “सो तो मैं खुद भी जानती हूँ। घरमे गाय हो तब तो ठीक, नहीं तो, आजकल सिर पटककर मर जानेपर भी किसी गाँवमे एक बूँद दूध पाना कठिन है। दोर ही नहीं हैं, तब दूध कहाँसे हो !”

मैंने कहा, “खैर, और भी एक समस्याका समाधान हो गया। तब फिर, बच्चोंके भागमें रहा खालिस स्वदेशी ताल-तलैयोका जल और विदेशी डब्बोका खालिस बाली (जौ) का चूरा। फिर भी अभागियोके भाग्यमे अक्सर उनका स्वाभाविक स्वाद्य,—थोड़ा बहुत माताका दूध, जुट जाता है, किन्तु, वह सौभाग्य भी इन सब घरमे अधिक दिन टिकनेका नियम नहीं। चारक महीनेके भीतर ही और एक नूतन आगन्तुक अपने अविर्भावका नोटिस देकर अपने भाईके दूधका हक एकदम बन्द कर देता है। यह शायद तुम—”

राजलक्ष्मी लज्जाके मारे लाल होकर बोल उठी, “हाँ हाँ, जानती हूँ, जानती हूँ। मुझे व्याख्या करके समझानेकी जरूरत नहीं। तुम इसके बादकी बात कहो।”

मैंने कहा, “इसके बाद धर दबाते हैं बच्चेको पेटका दर्द और स्वदेशी मलेरिया बुखार। तब बापका कर्तव्य होता है विदेशी कुनैन और बालीका चूरा जुटाना, और माँके सिरपर पड़ता है,—जैसा कि मैंने पहले कहा, प्रसूति-ग्रहमें पुनः भर्ती होनेके बीचके समयकी फुरसतमें इन सबको खालिस देशी जलमें धोलकर

उसे पिलाना । इसके बाद यथासमय सूतिका-गृहका झगड़ा मिटनेपर नवजात शिशुको गोदमें लेकर बाहर आना और पहले बच्चेके लिए कुछ दिन तक रोना । ”

राजलक्ष्मीने नीले पड़कर कहा “ रोना क्यों ? ”

मैने कहा, “ अरे, यह तो माताका स्वभाव है; और ऐसा स्वभाव जो क्लृप्तके घरमें भी अन्यथा नहीं हो सकता जब कि भगवान् दायित्वसे मुक्त करनेके लिए उस पहले बच्चेको अपने श्रीचरणोंमें खींच लेते हैं । ”

“ हायरे ! ”

इतनी देर बाहरकी ओर ताकते रहकर ही बातें कर रहा था, अकस्मात् नजर घुमाकर देखा कि उसकी बड़ी बड़ी आँखें अश्रु-जलभे तैर रही हैं । मुझे अत्यन्त दुःख मालूम हुआ । सोचा, इस बेचारीको व्यर्थ दुःख देनेसे क्या लाभ ? अधिकांश धनियोंके समान, जगतके इस विराट् दुःखकी बाजू यदि इसके लिए भी अगोचर बनी रहती, तो क्या हर्ज था ! भयकर दरिद्रतासे पीड़ित बङ्गालके क्षुद्र नौकर-पेशा गृहस्थ परिवार केवल अन्नके अभावसे ही, मलेरिया हैजा आदिके बहाने, दिनपर दिन शून्य होते जा रहे हैं,—यह बात अन्य बहुत-से बड़े आदमियोंकी तरह, न होता, यह भी न जानती । इससे क्या ऐसी कोई बड़ी भारी हानि हो जाती ! ”

ठाक ऐसे ही समय राजलक्ष्मी आँखें पोंछते पोंछते अवरुद्ध कण्ठसे बोल उठी, “ भले ही क्लृप्त हो, फिर भी वे तुमसे कई दर्जे अच्छे हैं । तुम तो पत्थर हो ! तुम्हें स्वयं कोई दुःख नहीं है, इसीलिए इन लोगोंके दुःख-कष्ट इस तरह आह्लादके साथ वर्णन कर रहे हो । किन्तु, मेरा तो हृदय फटा जाता है । ”

यह कहकर वह आँचलसे बारबार आँखें पोंछने लगी । इसका मैने कोई प्रतिवाद नहीं किया । क्यों कि, इससे कोई लाभ न होता । बल्कि नम्रताके साथ कहा, “ इन लोगोंके सुखका हिस्सा भी तो मेरे भाग्यमें नहीं है । पर पहुँचनेकी इनकी उत्सुकता भी तो एक सोचने-देखनेकी चीज है । ”

राजलक्ष्मीका मुँह हँसी और आँसुओंसे एक साथ दीप्त हो उठा । वह बोली, “ मैं भी तो यही कहती हूँ । आज पिता आ रहे हैं, इसलिए सारे बाल-बच्चे रास्ता देख रहे हैं । उन्हें कष्ट किस बातका है ? उन लोगोंकी तनखा शायद कम हो, किन्तु वैसी बाबूगीरी भी तो नहीं है । किन्तु, फिर भी क्या पचीस-तीस

रुपया !—इतना कम ? कभी नहीं । कमसे कम सौ डेढ़-सौ रुपये तो होंगे, मैं निश्चयसे कहती हूँ ।”

मैंने कहा, “ हो भी सकता है । मैं शायद ठीक ठीक नहीं जानता ।”

उत्साह पाकर राजलक्ष्मीका लोभ बढ गया । अतिशय क्षुद्र क्लर्कके लिए भी डेढ़ सौ रुपया महीना उसे नहीं जँचा । बोली, “क्या तुम समझते हो कि केवल उसी मासिकपर ही उनका सारा दारो-मदार है ? ऊपरसे भी तो कितना ही पा जाते हैं ।”

मैंने कहा, “ ऊपरसे ? प्याला ?”

अब उसने कुछ नहीं कहा । वह मुँह भारी करके रास्तकी ओर देखते हुए बैठी रही । कुछ देर बाद बाहरकी ओर दृष्टि रखते हुए ही उसने कहा, “ तुम्हें जितना ही देखती हूँ उतना ही तुम्हारे ऊपरसे मेरा मन हटता जाता है । तुम जानते हो कि तुम्हें छोड़कर मेरी और कोई गति नहीं है, इसीलिए तुम मुझे इस कदर छेदते हो ।”

इतने दिनों बाद, आज शायद पहले ही पहल मैंने उसके दोनों हाथ जोरसे अपने हाथोंमें खींच लिये और उसके मुँहकी ओर देखकर मानो कुछ कहना भी चाहा । किन्तु, इतनेमें ही गाड़ी स्टेशनके समीप आकर खड़ी हो गई । एक स्वतंत्र डिब्बा रिजर्व कर लिया गया था, फिर भी, बक् कुछ सामान लेकर दो पहरके पहले ही आ गया था । कोचबाक्सपर रतनको देखते ही वह दौड़ आया । मैं हाथ छोड़कर सोधा बैठ गया । जो बात मुँहपर आ गई थी, वह चुपचाप अन्तरमें जाकर छिप गई ।

अढ़ाई बजेकी लोकल ट्रेन छूटनेहीकी थी । हमारी ट्रेन उसके बाद जाती थी । इसी समय एक प्रौढ अवस्थाका दरिद्र भला आदमी एक हाथमें तरह तरहकी हरी सरकारियोंकी पोटली और दूसरे हाथमें डण्डीपर बैठा हुआ एक मिट्टीका पक्षी लिये केवल प्लेटफार्मपर लक्ष्य रखते, और सब दिशाओके शानसे शून्य होकर, दौड़ता हुआ राजलक्ष्मीके ऊपर आ पड़ा । मिट्टीका खिलौना नीचे गिरकर चूर चूर हो गया ! वह हाथ हाथ करके शायद उसे बटोरने जा रहा था कि पोंडजीने एक हुंकार छोड़कर एक छलागमें उसकी गर्दन धर दबाई और बक् छड़ी उठाकर ‘अन्ध’ आदि कहकर मारनेको तैयार हो गया ! मैं कुछ दूरीपर अन्यमनस्क-सा खड़ा था,—घबड़ाकर रंगभूमिपर आ गया । वह बेचारा भय और शर्मके मारे बार बार कहने लगा, “ देख नहीं पाया मों, मुझसे बड़ा कुमूर हो गया—”

मैंने उसे चटपट लुङ्गा दिया और कहा, “जो होना था सो हो गया, आप शीघ्र जाइए, आपकी गाड़ी छूट रही है।”

उस बेचारे ने फिर भी अपने खिलौने के टुकड़े इकट्ठा करने के लिए कुछ देर इधर-उधर किया और अन्त में दौड़ लगाई। किन्तु अधिक दूर नहीं जाना पड़ा, गाड़ी चल दी। तब लौटकर फिर उसने एक दफे क्षमा माँगी और उन टूटे टुकड़ों को बटोरने में ही प्रवृत्त हो गया। यह देखकर मैंने जरा हँसकर कहा, “इससे अब क्या होगा?”

उसने कहा, “कुछ नहीं महाशय। लड़की बीमार है, पिछले सोमवार को घर से आते समय उसने कह दिया था, ‘मेरे लिए एक खिलौना खरीद लाना।’ खरीदने गया तो बच्चूने गरज समझकर दाम हॉके—‘दो आने,’—एक पैसा भी कम नहीं। खैर वही सही। राम राम करके किसी तरह पूरे आठ पैसे फेककर ले लिया। किन्तु देखिए दुर्भाग्य की बात कि ऐन मौके पर फूट गया, रोगी लड़की के हाथ में न दे सका। बिटिया रोकर कहेगी, ‘बाबा, लाये नहीं!’ कुछ भी हो, टुकड़े ही ले जाऊँ, दिखाकर कहूँगा, ‘बेटी, इस महीने की तनखा पाने पर पहले तरा खिलौना खरीदूँगा, तब और काम करूँगा।”

इतना कहकर सारे टुकड़े बटोरकर और चादर के छोर में बाँधकर कहन लगा, ‘आपकी स्त्री को शायद बहुत चोट लग गई है, मैंने देखा नहीं,—नुकसान का नुकसान हुआ और गाड़ी भी नहीं मिली। मिल जाती तो रोगी बिटिया को आध घण्टे पहले पहुँचकर देख लेता।’ कहते कहते वह फिर प्रेटफार्म की ओर चल दिया। बक्, पाइजी को लेकर किमी कामर्स कहीं अन्यत्र चला गया। मैंने एकाएक पीछे की ओर घूमकर देखा, सावन की धार की तरह राजलक्ष्मी की आँखों से आँसू बह रहे हैं। व्यस्त होकर निकट जाकर पूछा, “ज्यादा चोट आ गई है क्या? कहाँ लगी है?”

राजलक्ष्मी ने आँचल से आँखें पोंछकर कहा, “हाँ, बहुत चोट लगी है,—परन्तु लगी है ऐसी जगह कि तुम जैसे पत्थर न उसे देख सकते हैं और न समझ सकते हैं!”

## १४

श्रीमान् ब्रूको चूँकि बाध्य होकर हमारे लिए एक स्वतंत्र डब्बा रिजर्व करना पड़ा था, इस लिए जब मैं उससे इस बात का पता लगा रहा था तब राजलक्ष्मी कान लगाकर सुन रही थी। इस समय उसके जरा अन्यत्र जाते ही राजलक्ष्मी ने

बिल्कुल ही गले पड़कर मुझे सुना दिया कि अपने लिए फिजूल खर्च करना वह जितना ही नापसन्द करती है उतनी ही उसके भाग्यसे ये सब विडम्बनाये उपस्थित हो जाती हैं। वह बोली “सेकण्ड क्लास फर्स्ट क्लासमें जानेसे ही उन लोगोकी यदि तृप्ति होती हो तो ठीक है, फिर भी तो मेरे लिए औरतोका डब्बा था ! रेलवे कम्पनीको फिजूल ही इतने अधिक रुपये क्यों दिये जायें ?”

बकूकी कैफियतके साथ उसकी माँकी इस मितव्यय-निष्ठाका कोई विशेष सामञ्जस्य मैं नहीं देख पाया। किन्तु, यह बात स्त्रियोंसे कहनेसे व्यर्थका कलह होता है। अतएव, चुपचाप मैं केवल सुनता रहा। कुछ बोला नहीं।

प्लेटफार्मकी एक बेञ्चपर बैठकर पूर्वोक्त सज्जन ट्रेनकी प्रतीक्षा कर रहे थे। सामनेसे जाते हुए मैंने पूछा, “आप कहाँ जावेंग ?”

वे बोले, “बर्दवान।”

कुछ आगे जाते ही राजलक्ष्मीने मुझसे धीरेसे कहा, “तो फिर वे अनायाम ही अपने डब्बेमें चल सकते हैं, न ? किराया तो देना न होगा,—फिर क्या नहीं उन्हे बुला लेते !”

मैंने कहा, “टिकिट तो निश्चयसे खरीद लिया गया है,—किरायेक पैसे नहीं बचेगे।”

राजलक्ष्मी बोली, “भले ही खरीद लिया हो,—भीड़के कष्टसे तां बच जायेंगे।”

मैंने कहा, “उन्हे अभ्यास है, वे भीड़की तकलीफकी परवा नहीं करते।”

राजलक्ष्मीने तब जिद करके कहा, “नहीं नहीं, तुम उनसे कहा ! हम लोग तीन आदमी बातचीत करते हुए जायेंगे, इतना रास्ता मजेसे कट जायगा।”

मैंने समझ लिया कि इस समय उसे अपनी भूल महसूस हो रही है। बकू और अपने नौकर-चाकरोकी नज़रमे मेरे साथ अंकली अलहदा डब्बेमे बैठनेकी खटकको वह किसी तरह कुछ हलका कर लेना चाहती है। फिर भी, इसीको ही और भी आँखोंमें उँगली डालकर देखनेके अभिप्रायसे मैंने लापरवाहीके भावसे कहा, “जरूरत क्या है एक अनावश्यक आदमीको डब्बेमें बुलानेकी ? तुम जितनी चाहो मेरे साथ बातें कर लेना,—मजेसे समय कट जायगा।”

राजलक्ष्मीने मुझपर एक तीक्ष्ण कटाक्ष निक्षेप करके कहा, “सो मैं जानती हूँ। मुझ छकानेका इतना बड़ा मौका क्या तुम छोड़ सकते हो ?”



इतना कहकर वह चुप हो रही। किन्तु ट्रेनके स्टेशनपर आते ही मैंने जाकर कहा, “आप क्यों न हमारे ही डब्बेमें बैठ जायँ। हम दोको छोड़कर उसमें और कोई नहीं है। भीड़की तकलीफसे आप बच जायँगे।”

कहनेकी जरूरत नहीं, उन्हें राजी करनेमें कोई तकलीफ नहीं उठाना पड़ी। अनुरोध करने-भरकी देर थी कि वे अपनी पोटली लेकर हमारे डब्बेमें आ बैठे।

ट्रेन दो-चार स्टेशने ही पार कर पाई थी कि राजलक्ष्मीने उनके साथ खूब बातचीत करना शुरू कर दिया और कुछ और स्टेशनोको पार करते करते तो उनके घरकी खबरे, मुहल्लेकी खबरे, यहाँतक कि आसपासके गाँवोंतककी खबरे कुरेद कुरेदकर जान लीं।

राजलक्ष्मीके गुरुदेव काशीमें अपने नाती-नातिनोंके साथ रहते हैं, उनके लिए वह कलकत्तेसे अनेक चीजे लिये जा रही थी। बर्दवानके नजदीक आते ही टूंक खोलकर उसने उनमेंसे चुनकर एक सब्ज रगकी रेशमकी साड़ी बाहर निकाली और कहा, “सरलाको उसके खिलौनेक बदले यह साड़ी दे देना।”

वे सज्जन पहले तो अवाक् हो रहे, बादमें सलज्ज भावसे जल्दीसे बाले, “नहीं नहीं बेटी, सरलाको मैं अबकी दफे खिलौना खरीद दूँगा,—आप साड़ी रहने दे, इसके सिवाय, यह तो बहुत वेशकीमती कपड़ा है बेटी!”

राजलक्ष्मीने कपड़ेको उनके पास रखते हुए कहा, “वेशकीमती नहीं है। और कीमत कुछ भी हो, इसे उसके हाथमें देकर कहिएगा कि तुम्हारी मौसीने उसके अच्छे होनेपर पहिननेके लिए दिया है।”

सज्जनकी आँखें छलछल आईं। आध घण्टेकी बातचीतमें ही एक अपरिचित आदमीकी पीडिता कन्याको एक मूल्यवान् वस्तुका उपहार देना, उन्होंने शायद अपने जीवनमें और कभी नहीं देखा था। कहा, “आशीर्वाद दीजिए कि वह अच्छी हो जाय, किन्तु, गरीबकं घर इतने कीमती कपड़ेका वह क्या करेगी बेटी? आप उसे उठाकर रख लीजिए।” इतना कहकर उन्होंने मेरी आँखोंमें भी एक दफे देखा। मैंने कहा, “जब उसकी मौसी पहननेके लिए दे रही है तब आपका ले जाना ही उचित है।” फिर हँसकर कहा, “सरलाका भाग्य अच्छा है, हम लोगोकी भी कोई मौसी-औसी होती तो बड़ा सुभीता होता! अबकी बार महाशय, आपकी लड़की, आप देखेंगे कि, चटपट अच्छी हो जायगी।”

उस समय उस पुरुषके समस्त चेहरेसे कृतशता मानो उछल पड़ने लगी। और आपत्ति न करके उन्होंने उस वस्त्रको ग्रहण कर लिया। अब दोनों जनोंमें फिर बातचीत होने लगी। यहस्थाश्रमकी बातें, समाजकी बातें, सुख-दुखकी बातें, और न जाने क्या क्या। मैं सिर्फ खिड़कीके बाहर ताकता हुआ स्तब्ध होकर बैठा रहा और जो प्रश्न अपने आपसे बहुत बार पूछ चुका था वही इस छोटी-सी घटनाके मूत्रके सहारे फिर मेरे मनमें उठ खड़ा हुआ कि इस यात्राका अन्त कहाँ है ?

एक दस-बारह रुपये मूल्यका वस्त्र दान कर देना राजलक्ष्मीके लिए न कठिन बात थी और न नई। उसके दास-दासी शायद इस बातका कभी ख्याल भी नहीं करते। किन्तु मेरी चिन्ता दूसरी ही थी। यह दी हुई चीज दानके हिसाबसे उसके लिए न कुछ थी,—यह मैं जानता था। किन्तु, मैं सोच रहा था कि उसके हृदयकी धारा जिस ओर लक्ष्य करके अपने आपको निःशेष करनेके लिए उद्दाम गतिसे दौड़ी चली जा रही है,—उसका अवसान कहाँ होगा और किस तरह ?

समस्त रमणियोंके अन्तरमें 'नारी' वास करती है या नहीं, यह जोरसे कहना अत्यन्त दुःसाहसका काम है। किन्तु, नारीकी चरम सार्थकता मातृत्वमें है, यह बात शायद खूब गला फाड़ करके प्रचारित की जा सकती है।

राजलक्ष्मीको मैंने पहिचान लिया था। यह मैंने विशेष ध्यानपूर्वक देखा था कि उसमेंकी प्यारी बाई अपने अपरिणत यौवनके समस्त दुर्दम्य मनस्तापोके साथ प्रति-मूहूर्त मर रही थी। आज उस नामका उच्चारण करनेसे भी वह मानो लज्जाके मारे मिट्टीमें मिल जाती है। मेरे लिए समस्या यही हो गई।

सर्वस्व लगाकर संसारका उपभोग करनेका वह उत्तम आवेग राजलक्ष्मीमें अब नहीं है, आज वह शान्त, स्थिर है। उसकी कामना-वासना आज उसीके मध्यमें इस तरह गोता लगा गई है कि बाहरसे एकाएक सन्देह होता है कि वह है भी या नहीं। उसीने इस सामान्य घटनाको उपलक्ष्य करके मुझे फिर स्मरण दिला दिया कि आज उसके परिणत यौवनके सुगभीर तल-देशसे जो मातृत्व सहसा जाग उठा है, तुरत ही जागे हुए कुम्भकर्णके समान उसकी विरह क्षुधाके लिए आहार कहाँ मिलेगा ? उसकी निजकी सन्तान होनेपर जो बात सहज और स्वाभाविक हो सकती, उसीके अभावमें समस्या इस तरह एकान्त जटिल हो उठी है।

उस दिन पटनेमें उसके जिस मातृरूपको देखकर मैं मुग्ध और अभिभूत हो गया था, आज उसी मूर्तिका स्मरण करके अत्यन्त व्यथाके साथ मैं केवल यही सोचने लगा कि इतनी बड़ी आगको केवल फूँक मारकर नहीं बुझाया जा सकता। इसीलिए, आज पराये लड़केको पुत्र कल्पित करनेके खिलवाड़से राजलक्ष्मीके हृदयकी तृष्णा किसी तरह भी नहीं मिट रही है। इसीलिए, आज एकमात्र बंक्र ही उसके लिए पर्याप्त नहीं है, आज दुनियामें जहाँ जितने भी लड़के हैं उन सबका सुख-दुःख भी उसके हृदयको आलोकित कर रहा है।

बर्दवानमें वे महाशय उतर गये। राजलक्ष्मी बहुत देर चुपचाप बैठी रही। मैंने खिड़कीकी ओरसे दृष्टि हटाकर पूछा, “यह रोना किसके लिए हुआ ? सरलाके लिए, या उसकी माँके लिए ?”

राजलक्ष्मीने मुँह उठाकर कहा, “मालूम होता है, तुम इतनी देर तक हम लोगोंकी बातचीत सुन रहे थे।”

मैंने कहा, “यो ही अनायास। स्वयं बात न करनेपर भी बाहरसे बहुत-सी बातें मनुष्यके कानोंमें आ घुसती हैं। ससारमें भगवान्ने कम बोलनेवालोंके लिए इस दण्डकी सृष्टि कर रखी है। इससे बचनेकी कोई युक्ति नहीं। तैर, जाने दो, किन्तु आँखोंका पानी किसके लिए झरा था सो नहीं सुन पाया ?”

राजलक्ष्मीने कहा, “मेरी आँखोंका पानी किसके लिए झरता है, यह जाननेमें तुम्हें कोई लाभ नहीं।”

मैंने कहा, “लाभकी आशा नहीं करता,—केवल नुकसान बचाकर ही चला जा सके तो काफी है। सरला अथवा उसकी माँके लिए जितनी इच्छा हो आँसू बहाओ, मुझे कोई आपत्ति नहीं,—किन्तु, उसके बापके लिए बहाना मैं पसन्द नहीं करता।”

राजलक्ष्मी केवल एक ‘हूँ’ करके खिड़कीके बाहर झाँकने लगी।

सोचा था कि यह दिखगी निष्फल नहीं जायगी, अनेक रंघे हुए झरनोंके द्वार खोल देगी। किन्तु, सो तो हुआ नहीं, हुआ यह कि अबतक वह इस ओर देख रही थी सो दिखगी सुनकर उस ओरको मुँह फेरकर बैठ गई।

किन्तु, बहुत देरसे मौन था,—बातचीत करनेके लिए भीतर ही भीतर एक आवेग उपस्थित हो गया था। इसीलिए, अधिक देरतक चुप न रह सका और बोला, “बर्दवानसे कुछ खानेको मोल ले लिया होता !”

राजलक्ष्मीने कोई जवाब नहीं दिया। वह उसी तरह चुप बनी रही।

मैं बोला, “दूसरेके दुःखमें रो-रोकर नद बहा दिया, और घरके दुःखपर कान ही नहीं देती! यह विलायतसे लौटे हुएकी विद्या कहाँ सीख ली?”

राजलक्ष्मीने इस दफे धीरेसे कहा, “देखती हूँ कि विलायतसे लौटे हुएऔपर तुम्हारी भारी भक्ति है!”

मैंने कहा, “हाँ, वे लोग भक्तिके पात्र जो हैं।”

“क्यों, उन्होंने तुम्हारा क्या बिगाड़ा है?”

“अभी तक तो कुछ नहीं बिगाड़ा; किन्तु, बादमें न कहीं कुछ बिगाड़ दे, इस डरसे पहलेसे ही भक्ति करता हूँ।”

राजलक्ष्मीने क्षण-भर चुप रहकर कहा, “यह तुम लोगोंका अन्याय है, तुम लोगोंने उन्हें अपने दलसे, जातिसे, समाजसे,—सब ओरसे बहिष्कृत कर दिया है। फिर भी, यदि वे लोग तुम्हारे लिए थोड़ा-सा भी कुछ करते हैं, तो उतनेही-के लिए तुम्हें उनका कृतज्ञ होना चाहिए।”

मैंने कहा, “हम लोग बहुत ज़्यादा कृतज्ञ होते, यदि वे उस क्रोधके कारण पूर-पूर मुसलमान या किस्तान हो जाते! उन लोगोंने जो अपनेको ‘ब्राह्म’ कहते हैं वे ब्राह्म-समाजका नष्ट करते हैं, जो हिन्दू समझते हैं वे हिन्दू समाजका हैरान करते हैं। यदि वे पहल यह ठीक करके किस्वय क़ौन हैं दूसरोके लिए रोने बैठते तो उससे उनका खुदका कल्याण होता और जिनके लिए रोते हैं उनका भी शायद कुछ उपकार हो जाता।”

राजलक्ष्मी बोली, “किन्तु, मुझे तो ऐसा नहीं जान पड़ता।”

मैंने कहा, “नहीं जान पड़ता तो कोई विशेष हानि नहीं। किन्तु, जिसके लिए इस समय अटका हुआ हूँ वह अन्य बात है।—कहाँ, उसका तो कोई जवाब ही नहीं दिया?”

इस दफे राजलक्ष्मीने हँसकर कहा, “अजी, उसके लिए अटकना नहीं पड़ेगा। पहल तुम्हारी भूख तो पक जाय, उसके बाद विचार किया जायगा।”

मैंने कहा, “तब विचार क्या होगा, जिस-किसी स्टेशनसे जो कुछ मिलेगा वही निगलनेको दे दोगी!—किन्तु, सो नहीं होगा, मैं कहे रखता हूँ।”

मेरा उत्तर सुनकर वह मेरे मुँहकी ओर कुछ देर चुपचाप देखती रही और फिर कुछ हँसकर बोली, “सो मैं कर सकती हूँ,—तुम्हें विश्वास होता है?”

मैंने कहा, “खूब ! इतना-सा भी विश्वास तुमपर नहीं होगा ?”

“तो ठीक है !” कहकर वह फिर अपनी खिड़कीसे बाहर झाँकती हुई चुपचाप बैठी रही ।”

अगले स्टेशनपर राजलक्ष्मीने रतनको बुलाकर खानेके लिए जगह करा दी और उसे हुक्का लानेका हुक्म देकर थालीमें समस्त खाद्य-सामग्री सजाकर सामने रख दी । देखा, इस विषयमें कहीं बिन्दु-भर भी भूल-चूक नहीं हुई है,—मुझे जो कुछ अच्छा लगता है वह सब चुन-चुनकर संग्रह करके लाया गया है ।

बेज्जपर रतनने बिस्तर कर दिये । इतमीनानके साथ भोजन समाप्त करके गुड़गुड़ीकी नली मुँहमें डालकर आरामसे आँखें मूँदनेकी तैयारी कर रहा था कि राजलक्ष्मी बोली, “खानेकी चीजें उठा ले जा रतन, इसभेसे जो भावे सो खा लेना,—और तरे डब्बेमें यदि और भी कोई खावे तो दे देना ।”

किन्तु, रतनको अत्यन्त लज्जित और संकुचित लक्ष्य करके मैंने कुछ अचरजके साथ पूछा, “कहाँ, तुमने तो नहीं खाया ?”

राजलक्ष्मी बोली, “नहीं मुझे भूख नहीं है । जा न रतन, खड़ा क्यों हो रहा ? गाड़ी चल देगी जो !”

रतन लज्जाके मोरे मानो गढ़ गया । “मुझसे बड़ी भूल हो गई बाबू, मुसलमान कुलीसे खाना छू गया है । कितना ही कहता हूँ,—मौं, स्टेशनसे कुछ खरीद लाने दो, किन्तु किसी तरह मानती ही नहीं ।” इतना कहकर उसने मेरे मुँहपर अपनी कातर-दृष्टि डाली जैसे मेरी ही अनुमति चाह रहा हो ।

किन्तु मैं कुछ कहूँ, इसके पहले ही राजलक्ष्मीने उसे धमकाकर कहा “तू जायगा नहीं, खड़ा खड़ा तर्क करेगा ?”

रतन फिर कुछ न बोला और भोजनके बर्तन हाथमें लेकर बाहर चला गया । ट्रेनक चलते ही राजलक्ष्मी मेरे सिरहाने आ बैठी । सिरके बालोमें धीरे धीरे अंगुलियाँ चलाते चलाते बोली, “अच्छा देखो—”

बीचमें ही टोककर बोला, “देखूंगा फिर कभी । किन्तु—”

उसने भी मुझे उसी ध्वनि टोककर कहा, “तुम्हें ‘किन्तु’ से शुरू करके लेक्चर न देना होगा, मैं सब समझ गई । मैं मुसलमानसं घृणा नहीं करती; उसके छू लेनेसे भोजन नष्ट हो जाता है, सो भी नहीं मानती । यदि ऐसा होता तो तुम्हें अपने हाथोंसे भोजन न परोसती ।”

“ किन्तु, तुमने खुद क्यों नहीं खाया ? ”

“ स्त्रियोंको नहीं खाना चाहिए । ”

“ क्यों ? ”

“ क्यों और क्या ? स्त्रियोंको खानेकी मनाई है । ”

“ किन्तु, पुरुषोंके लिए मनाई नहीं है ? ”

राजलक्ष्मीने मेरा सिर हिलाकर कहा, “ नहीं, मर्दोंके लिए ये बंधे हुए आईन-कानून किस लिए ? वे जो इच्छा हो खावे, जो इच्छा हो पहिने, जैसे भी हो सुखसे रहे,—हम लोग आचारका पालन करती जावे, बस यही बहुत है । हम तो सैकड़ो कष्ट सह सकती हैं, किन्तु क्या तुम लोग सह सकते हो ? यही देखा न, शाम होते-न-होते ही भूखके मारे आँखोंके आगे अँधेरा देखने लगे थे ? ”

मैंने कहा, “ सो हो सकता है, किन्तु, हम कष्ट नहीं सहन कर सकते, इसमें हम लोगोंके लिए भी तो कोई गौरवकी बात नहीं है ? ”

राजलक्ष्मीने सिर हिलाकर कहा, “ नहीं, इसमें तुम्हारा जरा भी अगौरव नहीं है । तुम लोग हम लोगोंकी तरह दासीकी जाति नहीं हो जो कष्ट सहन करने जाओ ! लज्जाकी बात तो हमारे लिए है यदि हम कष्ट न सहन कर सके । ”

मैंने कहा, “ यह न्याय-शास्त्र तुम्हें सिखाया किसने ? काशीके गुरुजीन ? ”

राजलक्ष्मी मेरे मुँहक अत्यन्त निकट झुककर क्षण-भर स्थिर हो रही, फिर मुस्कराकर बोली, “ मुझे जो कुछ शिक्षा मिली है, सब तुम्हारे ही समीप,—तुमसे बढ़कर गुरु मेरा और कोई नहीं । ”

मैंने कहा, “ तब तो फिर, गुरुसे तुमने ठीक उलटी बात सीख रखी है । मैंने किसी दिन नहीं कहा कि तुम लोग दासीकी जाति हो । बल्कि, मैं तो यही बात चिरकालसे मानता हूँ कि तुम दासी नहीं हो । तुम किसी तरह भी हम लोगोंकी अपेक्षा तिल-भर भी छोटी नहीं हो । ”

राजलक्ष्मीकी आँखें छलछल आइं, बोली, “ सो मैं जानती हूँ । और जानती हूँ इसीलिए तो यह बात तुम्हारे समीप सीख पाई हूँ । तुम्हारी तरह यदि सभी पुरुष यही बात सोच सकते, तो फिर पृथिवी-भरकी समस्त स्त्रियोंके मुँहसे यही बात सुन पड़ती । कौन बड़ा है और कौन छोटा, यह समस्या ही कभी न उठती । ”

“ अर्थात्, यह सत्य बिना किसी विचारके सभी मान लेते ? ”

राजलक्ष्मी बोली, “ हाँ । ”

तब मैंने हँसकर कहा, “ सौभाग्यसे पृथिवी-भरकी स्त्रियाँ तुम्हारे साथ एकमत नहीं हैं, यही खैरियत है । किन्तु, अपनी जातिको इनना हीन समझते तुम्हें लाज नहीं आती ? ”

मेरे उपहासपर राजलक्ष्मीने ध्यान दिया या नहीं, इसमें सन्देह है; वह बहुत ही सहज भावसे बोली, “ किन्तु, इसमें तो हीनताकी कोई बात नहीं है । ”

मैंने कहा, “ सो ठीक है, हम लोग मालिक हैं और तुम दासी, यह मस्कार इस देशकी स्त्रियोंके मनमें इस तरह बद्धमूल हो गया है कि इसकी हीनता भी तुम्हारी नजरमें नहीं आती । जान पड़ता है कि इसी पापसे पृथिवीके सारे देशोंकी स्त्रियोंकी अपेक्षा तुम सचमुच ही आज छोटी हो गई हो । ”

राजलक्ष्मी एकाएक सरल होकर बैठ गई और दोनों नेत्रोंको प्रदीप्त करके बोली, “ नहीं, इस कारण नहीं । तुम्हारे देशकी स्त्रियाँ अपने आपको छाटा-समझनेके कारण छोटी नहीं हो गई हैं । तुम्ही लोगोंने उन्हें छेड़ा समझकर छाटा बना दिया है, और तुम खुद भी छोटे हो गये हो । यही सच है । ”

यह बात मुझे अकस्मात् कुछ नई-सी मालूम हुई । इसमें जो कुछ गूढ़ अर्थ छिपा हुआ था वह धीरे धीरे सुस्पष्ट-सा होने लगा । सचमुच ही इसमें बहुत-सा सत्य छिपा हुआ है जो अब तक मुझे दृष्टिगोचर नहीं हुआ था ।

राजलक्ष्मी बोली, “ तुमने तो उस भद्र पुरुषके सम्बन्धमें मजाक किया था; किन्तु, उसकी बात सुनकर मेरी आँखें कितनी खुल गई हैं, सो तो तुम नहीं जानते । ”

“ नहीं जानता ” यह स्वीकार करते ही वह कहने लगी, “ नहीं जानते, इसका कारण है । किसी भी वस्तुको जाननेके लिए जब तक मनुष्यके हृदयके भीतरसे एक तरहकी व्याकुलता नहीं उठती तब तक सब-कुछ उसकी नजरमें धुँधला ही बना रहता है । इतने दिन तुम्हारे मुँहसे सुनकर सोचा करती थी कि सचमुच ही यदि हमारे देशके लोगोंका दुःख इतना अधिक है, सचमुच ही यदि हमारा समाज इतना अधिक अन्धा है, तो उसमें मनुष्य जीता ही क्यों कर है,—उसकी मानकर ही क्यों चलता है ? ”

मैं चुपचाप सुन रहा हूँ, यह देखकर वह आहिस्ते आहिस्ते कहने लगी, “ और तुम भी क्यों कर समझोगे ? कभी इन लोगोंके बीच रहे नहीं, कभी इन

लोगोंके सुख-दुःख भोगे नहीं; इसीलिए, बाहर ही बाहर बाहरके समाजके साथ तुलना करके समझते हो, कि इन लोगोंके कष्टोंकी शायद कोई सीमा ही नहीं। धनी जमीन्दार पुलाव खाया करता है। वह अपनी किसी दरिद्र प्रजाको बासी भात खाते देखकर सोचता है, कि 'इसके दुःखकी कोई सीमा नहीं है,'—जिस तरह वह भूलता है उसी तरह तुम भी भूलते हो।”

मैंने कहा, “तुम्हारा तर्क यद्यपि न्याय-शास्त्रके नियमानुसार नहीं चल रहा है, फिर भी पूछता हूँ कि तुमने कैसे जाना कि मुझ देशके सम्बन्धमें इससे अधिक ज्ञान नहीं है?”

राजलक्ष्मीने कहा, “हां ही कैसे सकता है? तुम्हारी तरह स्वार्थी दुनियामें कोई और भी है क्या? जो केवल अपने ही आरामके लिए भागता फिरता है, वह घरकी खबर जानेगा ही कहाँसे? तुम लोगोंकी तरहके लोग ही तो समाजकी अधिक निन्दा करते फिरते हैं,—जो समाजसे कोई सम्बन्ध ही नहीं रखते, उसकी ओरसे उपेक्षित रहते हैं। तुम लोग न तो अच्छी तरह पराये समाजको ही जानते हो और न अच्छी तरह अपने ही समाजको।”

मैंने कहा, “इसके बाद?”

राजलक्ष्मी बोली, “इसके बाद बाहर रहकर बाहरी सामाजिक व्यवस्था देखकर तुम लोग सोचमें मरे जाते हो कि, हमारी स्त्रियाँ मकानमें कैद रहकर दिन-रात काम किया करती हैं, इसलिए उनके समान दुःखी, उनके समान पीड़ित, उनके समान हीन, शायद और किसी देशकी स्त्रियाँ नहीं हैं। किन्तु, कुछ दिन हमारी चिन्ता छोड़कर केवल अपनी ही चिन्ता कर देखा, अपनेको कुछ ऊँचा उठानेकी चेष्टा करो।—यदि कहीं कुछ सचमुचका दोष होगा, तो वह केवल उसी समय नजर आयेगा,—उससे पहले नहीं।”

“इसके बाद।”

राजलक्ष्मीने क्रुद्ध होकर कहा, “तुम मुझसे मज़ाक कर रहे हो,—यह मैं जानती हूँ। किन्तु, मैं मज़ाककी बात नहीं कह रही हूँ। घरकी मालकिन सब लोगोंसे खराब खाती-पीती है, कभी कभी तो नौकरोंकी अपेक्षा भी। बहुधा उसे नौकरोंसे भी अधिक मेहनत करनी पड़ती है। किन्तु, इस दुःखसे व्याकुल होकर रोते हुए मत फिरो, बल्कि, हम लोगोंको दासीके समान ही रहने दो, दूसरे देशों जैसी रानी बना डालनेकी चेष्टा मत करो,—मैं यही बात तुमसे कहती हूँ।”



मैंने कहा, “यद्यपि तुम तर्क-शास्त्रके माथेपर पैर देकर उसे झुबा देनेकी तज्जीज कर रही हो, किन्तु, फिर भी यह स्वीकार करता हूँ कि शास्त्रानुसार तर्क करनेका रास्ता मुझे भी नहीं मिल रहा है।”

उसने कहा, “इसमें तर्क करने-जैसा कुछ भी नहीं है।”

मैंने कहा, “हो भी, तो वह शक्ति मुझमें नहीं है,—बड़ी नींद आ रही है। किन्तु, तुम्हारी बात एक तरहसे समझ रहा हूँ।”

राजलक्ष्मी जरा देर चुप रहकर बोली, “हमारे देशमें, चाहे जिस कारण हो, छोटे-बड़े, ऊँच-नीच, सभी लोगोंमें रुपयोका लोभ बहुत ही बढ़ गया है। कोई भी थोड़ेमे सतुष्ट होना नहीं जानता, चाहता भी नहीं। इससे कितना अनिष्ट हुआ है, इसका पता मैंने पा लिया है।”

“बात सच है, किन्तु तुमने पता किस तरह पाया?”

राजलक्ष्मी बोली, “रुपयोके लोभसे ही तो मेरी यह दशा हुई है! किन्तु, पूर्वकालमे शायद इतना नहीं था।”

मैंने कहा, “इस इतिहासको मैं ठीक ठीक नहीं जानता।”

वह कहने लगी, “इतना कभी नहीं था। उस समय माता रुपयेके लोभसे अपनी बेटाकी कभी इस रास्तेपर नहीं ढकेलती, उस समय धर्मका डर था। आज तो मेरे पास रुपयोकी कमी नहीं है किन्तु मेरे समान दुखी क्या कोई है? रास्तेका भिखारी भी, मैं समझती हूँ, मुझसे बहुत अधिक सुखी है।”

उसका हाथ अपने हाथमे लेकर पूछा “तुम्हे सचमुच ही इतना कष्ट है?”

राजलक्ष्मीने क्षण-भर मौन रहकर और एक बार आँचलसे आँखें-मुँह पोछकर कहा, “मेरी बात मेरे अन्तर्यामी ही जानते हैं।”

इसके बाद दोनों ही गुम-सुम हो रहे। गाड़ीकी रफ्तार कम होकर वह एक छोटे स्टेशनपर आकर खड़ी हो गई। कुछ देर बाद उसने फिर चलना शुरू किया। मैंने कहा, “क्या करनेसे तुम्हारा शेष जीवन सुखसे कट सकता है, यह मुझे बतला सकती हो?”

राजलक्ष्मी बोली, “यह मैंने सोच रक्खा है, मेरा सारा धन यदि किसी तरह चला जाय, कुछ न बच रहे,—एक बारगी निराश्रय हो जाऊँ, तो—”

अब हम फिर बिलकुल गुम-सुम हो रहे। उसकी बात इतनी स्पष्ट थी कि सभी समझ सकते हैं, मुझे भी समझनेमें देर न लगी। कुछ देर चुप रहकर पूछा, “यह खयाल कबसे आया तुम्हारे मनमे?”

राजलक्ष्मी बोली, “जिस दिन अभयाकी बात सुनी, उसी दिनसे।”

मैंने कहा, “किन्तु, उन लोगोंकी जीवन-यात्रा तो इस बीचमे ही खतम हुई नहीं जाती। भविष्यमे वे कितना दुःख पा सकते हैं, सो तो तुम जानती नहीं।”

वह सिर हिलाकर बोली, “नही, जानती नहीं, यह सत्य है, किन्तु, वे चाहे कितना ही दुःख क्यों न पावे, मेरे समान दुःख किसी दिन नहीं पावेगे, यह मैं निश्चयपूर्वक कह सकती हूँ।”

और भी कुछ देर चुप रहकर मैंने कहा, “लक्ष्मी, तुम्हारे लिए मैं अपना सर्वस्व त्याग कर सकता हूँ, किन्तु इज्जतका त्याग कैसे करूँ?”

राजलक्ष्मी बोली, “मैं क्या तुमसे यह कहती हूँ? इज्जत ही तो मनुष्यकी असली चीज है। उसका यदि त्याग नहीं कर सकते तो त्यागकी बात ही क्यों मुँहपर लात हो? तुमसे तो मैंने कुछ भी त्याग करनेके लिए नहीं कहा।”

मैंने कहा, “कहा नहीं, सो ठीक है, किन्तु, कर सकता हूँ। इज्जत जानेंके बाद पुरुषका जीता रहना एक विडम्बना है। केवल उस इज्जतको छोड़कर तुम्हारे लिए मैं सभी-कुछ विसर्जित कर सकता हूँ।”

राजलक्ष्मीने सहसा हाथ खींच लिया और कहा, “मेरे लिए तुम्हें कुछ भी विसर्जित न करना पड़ेगा। किन्तु, तुम क्या यह समझते हो कि केवल तुम लोगोंके ही इज्जत है, हम लोगोंकी कोई इज्जत नहीं? हम लोगोंके लिए उसका त्याग देना-क्या इतना अधिक सहज है? फिर भी, तुम लोगोंके लिए ही सैकड़ों-हजारों स्त्रियोंने इसे धूलकी तरह फेंक दिया है, सो अवश्य ही तुम नहीं जानते, पर मैं जानती हूँ।”

मेरे कुछ बोलनेकी चेष्टा करते ही उसने रोककर कहा, “रहने दो, अब और कुछ कहनेकी जरूरत नहीं। तुम्हें इतने दिन मैंने जो समझा था वह गलत है। तुम सो जाओ,—अब इस सम्बन्धमे मैं भी कभी कोई बात न कहूँगी, तुम भी न कहना।” इतना कहकर वह उठी और अपनी बेझर पर जा बैठी।

दूसरे दिन ठीक समयपर काशी आ पहुँचा और प्यारीके मकानमें ही ठहरा। ऊपरके दो कमरोंको छोड़कर करीब साराका सारा मकान जुदी जुदी उम्रकी विधवा स्त्रियोंसे भरा हुआ था।

प्यारी बोली, “ये सब मेरी किरायेदार हैं।” इतना कहकर वह मुँह फिराकर कुछ हँस दी।

मैंने कहा, “हँसी क्यों ? शायद किराया अदा नहीं होता !”

प्यारी बोली, “नहीं, बल्कि कुछ न कुछ और देना पड़ता है।”

“इसके मानी ?”

प्यारी इस दफे हँस पड़ी और बोली, “इसके मानी हैं, भविष्यकी आशा-पर मुझका ही इन्हे खाना-कपड़ा देकर जिलाये रखना है। जीती रहेगी तभी तो बादमे देगी, यह भी क्या नहीं समझ सकते ?”

मैंने भी हँसकर कहा, “समझता नहीं तो ! इस तरह, भविष्यकी आशापर कितने लोगोको तुम्हे गुप्तचुप अन्न-वस्त्र जुटाना पड़ता होगा,—मैं केवल यही सोच रहा हूँ।”

“इनके सिवाय मेरी दो-एक रिश्तेदार भी हैं।”

“सो भी हैं क्या ? किन्तु, मालूम कैसे हुआ तुम्हे कि रिश्तेदार हैं ?”

प्यारी जरा सूखी हँसी हँसकर बोली, “माँके साथ आकर इस काशीमे ही तो मेरी ‘भौत’ हुई थी, शायद तुम्हे यह याद नहीं रहा। तब, असमयमे ही जिन्होंने मेरी ‘सद्गति’ की थी, उन लोगोका वह उपकार क्या प्राण रहते कभी भूला जा सकता है !”

मैं चुप हो रहा। प्यारी कहने लगी, “इन लोगोका शरीर बड़ा ही दयापूर्ण है। इसीलिए, पास रखकर इनपर जरा कड़ी नजर रखती हूँ जिम्मे इन्हे और अधिक उपकार करनेका सुयोग न मिले।”

उमके चेहरेकी ओर निहारते ही एकाएक मेरे मुँहसे बाहर निकल गया, “तुम्हारे हृदयके भीतर क्या है,—बीच-बीचमे उसे ही चीर देखनेकी इच्छा होती है राजलक्ष्मी !”

“मरनेपर देखना। अच्छा, कमरेमे जाकर जरा सो जाओ। रसोई बन जानेपर उठा दूँगी।” इतना कहकर और हाथके इशारेसे कमरा दिखाकर वह जीनेसे नीच उतर गई।

मैं वहीपर कुछ देर चुपचाप खड़ा रहा। यह नहीं कि आज मैंने उसके हृदयका कोई नया परिचय प्राप्त किया हो, किन्तु, मेरे खुदके हृदयमे यह सामान्य कहानी एक नये चक्करकरी सृष्टि कर गई।

रातको प्यारी बोली, “तुम्हे फिजूल ही कष्ट देकर इतनी दूर ले आई। गुस्सेदेव तीर्यार्दन करने निकल गये हैं, उनसे तुम्हे नहीं मिला सकी।”

मैंने कहा, “ इसके लिए मे जरा भी दुःखित नहीं हूँ। अब तो कलकत्ते लौट चलना होगा न ? ”

प्यारिने गर्दन हिलाकर बताया “ हाँ । ”

मैंने कहा, “ क्या मेरा साथ चलना आवश्यक है ? न हो तो मैं जरा और पश्चिमकी ओर घूम आना चाहता हूँ । ”

प्यारिने कहा, “ बकूके ब्याहमे तो अब भी कुछ देर है। चलो न, मैं भी प्रयाग चलकर स्नान कर आऊँ । ”

मैं जरा मुश्किलमे पढ़ गया। मेरे दूरके रिश्तेके एक चचा वहाँ नौकरी करते हैं। सोचा था कि वहीं जाकर ठहरूँगा। सिवाय इसके और भी कई परिचित मित्र-दोस्त वहाँ रहते हैं।

प्यारिने निमेष-मात्रमे मेरे मनका भाव ताड़कर कहा, “ मैं साथ रहूँगी तो शायद कोई देख लेगा, यही न ? ”

अप्रतिभ होकर कहा, “ वास्तवमे कलङ्क चीज ही ऐसी है कि लोग झूठे कलङ्कका भी भय किये वगैर नहीं रह सकते । ”

प्यारिने जबर्दस्ती हँसते हुए कहा, “ सो ठीक है, गतसाल आरेमे तो तुम्हे एक तरहसे गोदमें लिये ही लिये मेरे दिन-रात कटे हैं। सौभाग्यसे उस दशामे किसीने तुम्हे नहीं देखा। उस जगह शायद तुम्हारी जान-पहिचानका कोई बन्धु-बान्धव भी नहीं था । ”

मैंने अतिशय लज्जित होकर कहा, “ मुझे ताना मारना बुरा है। मनुष्यता-के लिहाजसे मैं तुम्हारी अपेक्षा बहुत हीन हूँ, इस बातको तो मैं अस्वीकार करता नहीं । ”

प्यारि तीक्ष्ण स्वरसे बोल उठी, “ ताना ! तुम्हे ताना मार सकूँगी, यही सोचकर शायद मैं वहाँ गई थी, क्यों ? देखो, मनुष्यको पीड़ा पहुँचानेकी भी एक हद है,—उसे मत लौघ जाना । ”

कुछ देर चुप रहकर फिर बोली, “ ठीक, कलङ्क ही तो है ! किन्तु, यदि मैं होती तो इस कलकको सिरपर लेकर लोगोंको बुलाकर दिखाती फिरती, पर ऐसी बात मुँहसे बाहर न निकाल सकती । ”

मैंने कहा, “ तुमने मुझे प्राण-दान जरूर दिया है,—किन्तु, मैं अत्यन्त छोटा आदमी हूँ राजलक्ष्मी ! तुम्हारे साथ मेरी तुलना ही नहीं हो सकती । ”

राजलक्ष्मी दर्पयुक्त स्वरमें बोली “ प्राण-दान यदि दिया है, तो अपनी ही गरजसे दिया है, तुम्हारी गरजसे नहीं। उसके लिए तुम्हें रत्ती-भर भी अहसान माननेकी जरूरत नहीं। किन्तु तुम्हें छोटा,—छोटी तबीयतका, आदमी नहीं खयाल कर सकती। ऐसा होता तो आपत्त कटती, गलेमें फाँसी लगाकर सारी ज्वालाको जुड़ा सकती। ” इतना कहकर वह मेरे जवाबकी राह देखे वगैर ही कमरेसे बाहर चली गई।

दूसरे दिन सुबह राजलक्ष्मी चाह देकर चुपचाप चली जा रही थी कि मैंने बुलाकर कहा, “ बातचीत बन्द है क्या ? ”

वह पलटकर खड़ी हो गई, बोली,—“ नहीं तो, कुछ कहोगे ? ”

मैंने कहा, “ चलो, एक दफे प्रयाग घूम आवें ? ”

“ ठीक तो है, जाइए । ”

“ तुम भी चलो । ”

“ अनुग्रह करते हो क्या ? ”

“ नहीं चाहती ? ”

“ नहीं। जरूरत होगी तब माँग लूँगी, इस समय नहीं। ” इतना कहकर वह अपने कामसे चली गई।

मेरे मुँहसे केवल एक लम्बी साँस बाहर निकल गई, किन्तु कोई बात नहीं निकली।

दोपहरको भोजनके समय मैंने हँसकर कहा, “ अच्छा लक्ष्मी, मुझसे बोलना बन्द करके क्या तुमसे रहा जायगा, जो इस असाध्य साधनकी कोशिश कर रही हो ? ”

राजलक्ष्मीने शात-गभीर मुद्रासँ कहा, “ सामने होनेपर किसीसे नहीं रहा जाता, —मुझसे भी नहीं रहा जायगा। इसके सिवाय, यह मेरी इच्छा भी नहीं है। ”

“ तब फिर इच्छा क्या है ? ”

राजलक्ष्मी बोली, “ मैं कलसे ही सोच रही हूँ, इस खींच तानको बन्द किये वगैर नहीं चल सकता। तुमने भी एक तरहसे साफ साफ जता दिया है और मैं भी एक तरहसे खूब जान गई हूँ। ग़लती मेरी ही हुई, यह मैं भी स्वीकार करती हूँ, किन्तु,—”

उसे सहसा रुकते देख मैंने पूछा, “ किन्तु, क्या ? ”

राजलक्ष्मी बोली, “ किन्तु, कुछ भी नहीं। यह जो एक निर्लज्ज बाचालकी तरह याचना करती करती तुम्हारे पीछे पीछे घूमती फिरती हूँ—” इतना कहकर उसने एकाएक अपना मुँह मानो घृणासे सिकोड़ लिया और कहा, “ लड़का ही क्या सोचता होगा, नौकर-चाकर ही मन-ही-मन क्या कहते होंगे ! राम राम, मानो मैंने इसे एक हँसीका व्यापार बना दिया है ! ”

कुछ देर ठहरकर वह फिर कहने लगी, “ बुढ़ापेमें यह सब क्या मुझे सोहता है ? तुम अलाहाबाद जाना चाहते थे, सो जाओ। फिर भी, यदि हो सके तो ब्रम्हा रवाना होनेके पहले एक दफे भेट कर जाना। ” इतना कहकर वह चली गई।

साथ ही साथ मेरी भूख भी गायब हो गई। उसका मुँह देखकर आज मुझे पहले ही पहल जात हुआ कि यह सब मान-मनौवलका मामला नहीं है, सचमुच ही उसने कुछ-न-कुछ सोचकर स्थिर कर लिया है।

सध्याके समय आज एक हिन्दुस्तानी दासी जल-पान आदि सामग्री लेकर आई तो उससे कुछ अचरजके साथ प्यारीका हाल पूछा। जवाब सुनकर मैंने और भी अधिक अचरजके साथ जाना कि प्यारी मकानमें नहीं है, वह साज-सिंंगार करके फिटनपर कही गई है। फिटन कहाँस आई, उसे साज-सिंंगार करके कहाँ जानेकी जरूरत पड़ गई,— सो कुछ भी न समझा। तब स्वयं उसीके मुँहकी वह बात याद आ गई कि वह काशीमें ही एक दिन ‘ मरी ’ थी।

यह सच है कि कुछ भी समझमें न आया, फिर भी, इस ग़बरसे सारा मन खराब हो गया।

शाम हुई, घर-घरमें दीये जलें, किन्तु राजलक्ष्मी नहीं लौटी।

चादर कंधेपर डालकर जरा घूम आनेके लिए बाहर निकल पड़ा। रास्ते-रास्ते चक्कर काटता, बहुत-कुछ देखता-सुनता, रातके दस बजेके बाद मकानपर लौटा, तो सुना कि प्यारी तब भी लौटकर नहीं आई है। मामला क्या है ? कुछ डर-सा मालूम होने लगा। सोच ही रहा था कि रतनका बुलाकर सारा सकोच दूर करके इस सम्बन्धका पता लगाऊँ या नहीं कि एक भारी जोड़ीके घोड़ीकी टापोका शब्द सुनाई दिया। खिड़कीमेंसे झाँका तो देखता हूँ, एक बड़ी भारी फिटन मकानके सामने आकर खड़ी है।

प्यारी उतरकर आई। जोत्सनाके आलोकमें उसके सर्वांगके जड़ाऊ जेवर झलमला उठे। जो दो भले आदमी फिटनमें बैठे थे वे भीमे स्वरसे, जान पड़ा,

प्यारीको सम्बोधन कर कुछ कह रहे हैं जिसे मैं सुन न सका। वे बगाली हैं या बिहारी, सो भी न जान सका। चाबुक खाकर धोड़े पलक मारते न मारते आँखोंकी ओझल हो गये।

१५

राजलक्ष्मीने मेरी खबर लेनेके लिए उसी साज-सिंघारके साथ मेरे कमरेमें प्रवेश किया।

मैं उछलकर और उसकी ओर दाहिना हाथ पसारकर थियेटर गल्लेसे बोला, “अरी पाखण्डिनी रोहिणी\* ! तू गोविन्दलालको \*नहीं पहिचानती ! अहा ! आज यदि मेरे पास एक पिस्तौल होती, या एक तलवार ही होती !”

राजलक्ष्मीने सूखे कण्ठ स्वरसे कहा, “ तो क्या करते ?—खून ? ”

हँसकर बोला, “ नही जी प्यारी, मुझे इतना बड़ा नवाबी शौक नहीं है। इसक सिवाय इस बीसवीं शताब्दिमें ऐसा निष्ठुर राक्षसाधम कौन है जो संसारकी इतनी बड़ी आनन्दकी खानको पत्थरसे मूँद दे ? बल्कि, आशीर्वाद देता हूँ कि, हे बाई-कुल-गिरोमणि ! तुम दीर्घ-जीविनी होओ,—तुम्हारा सुन्दर रूप त्रिलोक-विजयी हो, तुम्हारा कण्ठ-स्वर वीणा-विनिन्दित हो, तुम्हारे इन दोनों चरण-कमलोका नृत्य उर्वशी-तिलोत्तमाका गर्व खर्व कर दे,—और मैं दूरसे तुम्हारा जय-गान करके धन्य होऊँ ! ”

प्यारी बोली, “ इन सब बातोंका अर्थ ? ”

मैंने कहा, “ अर्थमनर्थम् ! उसे जाने दो। मैं इसी एक बजेकी गाड़ीसे बिदा होता हूँ। अभी तो प्रयाग जाता हूँ, इसके बाद जाऊँगा बंगालियोंके परमतीर्थ चाकरिस्तान,—अर्थात् बर्माको। यदि समय और सुयोग होगा, तो मिलकर जाऊँगा। ”

“ मैं कहों गई थी, यह सुनना भी आवश्यक नहीं समझते ? ”

“ नहीं, बिल्कुल नहीं। ”

“ यह बहाना पा जानेसे क्या तुम एकदम चले जा रहे हो ? ”

मैंने कहा “ इस पापी मुँहसे अब भी कुछ कह नहीं सकता। इस गोरख-धधेसे यदि पार हो सकूँ तो—”

\* बकिमबाबूके ‘ विषवृक्ष ’ के दो पात्र।

प्यारी कुछ देर चुप-चाप खड़ी रही और बोली, “तुम क्या मेरे ऊपर जो चाहो वही अत्याचार कर सकते हो ?”

मैं बोला, “जो चाहूँ ? बिलकुल नहीं। बल्कि, जान-अनजानमे यदि बिन्दुमात्र भी अत्याचार किया हो, तो उसके लिए क्षमा चाहता हूँ।”

“इसके माने, आज रातको ही तुम चले जाओगे ?”

“हैं।”

“मुझे बिना अपराध दण्ड देनेका तुम्हे अधिकार है ?”

“नहीं, तिल-भर भी नहीं। किन्तु, यदि मेरे जानेको ही तुम ‘दण्ड देना’ समझती हो, तो वह अधिकार मुझे जरूर है।”

प्यारीन हठात् कोई जवाब नहीं दिया। मेरे मुँहकी ओर कुछ क्षण चुपचाप देखते रहकर कहा, “मैं कहाँ गई थी, क्यों गई थी,—नहीं सुनोगे ?”

“नहीं। मेरी सम्मति लेकर तो तुम वहाँ गई नहीं थी जो लौट आकर उसका हाल सुनाओगी। सिवाय इसके, उसके लिए मेरे पास न समय है और न इच्छा।”

प्यारी चाट खाई हुई सर्पिणीकी तरह एकाएक फुकार उठी, “मेरी भी सुनानेकी इच्छा नहीं है। मैं किसीकी खरीदी हुई बाँदी नहीं हूँ जो कहाँ जाऊँ कहाँ न जाऊँ, इसकी भी अनुमति लेती फिरूँ ! जाते हो, जाओ !” यों कहकर रूप और अलङ्कारोकी एक हिलोर-सी उठाकर वह तेजीके साथ कमरेसे बाहर हो गई।

गाड़ी बुलाने गया। कोई घण्टे-भर बाद सदर-दरवाजेपर एक गाड़ीके खड़े होनेका शब्द सुनकर बैग हाथमे लेकर जा ही रहा था कि प्यारी आकर पीछे खड़ी हो गई। बोली, “इसे क्या तुम बच्चोंका खेलवाड़ समझते हो ? मुझे अंकली छोड़कर चले जाओगे,—नौकर-चाकर क्या सोचेंगे ? तुम क्या इन लोगोंके सामने भी मुझे मुँह दिखाने योग्य न रखोगे ?”

पलटकर खड़े होकर कहा, “अपने नौकरोंके साथ तुम निपटती रहना,—मेरा उससे कोई ताल्लुक नहीं।”

“वह न हो न सही, किन्तु लौटकर मैं बकूको ही क्या जवाब दूँगी ?”

“यही जवाब देना कि वे पश्चिमको घूमने चले गये हैं।”



“ इसपर क्या कोई विश्वास करेगा ? ”

“ जिसपर विश्वास किया जा सके, ऐसी ही कोई बात बनाकर कह देना । ”

प्यारी क्षण-भर मौन रहकर बोली, “ यदि कुछ अन्याय ही कर बैठी हूँ तो क्या वह माफ नहीं हो सकता ? तुम क्षमा न करोगे तो और कौन करेगा ? ”

मै बोला, “ प्यारी, यह तो तुम बाँदी-दासी-सरीखी बात करती हो । तुम्हारे मुँह तो यह नहीं सोहती । ”

इस तानेका प्यारी सहसा कोई उत्तर न दे सकी । उसका मुँह लाल हो गया, वह चुपचाप खड़ी रही । यह साफ मालूम हो गया कि वह प्राण-पणसे अपने आपको समझालेकी चेष्टा कर रही है । बाहरसे गाड़ीवाननं चिल्लाकर दरका कारण पूछा । मेरे चुपचाप बैग हाथमे लेते ही प्यारी धपस मेरे पैरोंके समीप बैठ गई और रुद्ध स्वरसे बोल उठी, “ मै सचमुचका अपराध कभी कर ही नहीं सकती, यह जानते हुए भी यदि तुम दण्ड देना चाहते हो तो अपने हाथसे दो, किन्तु, घर-भरके लोगोंके समीप मेरा मस्तक नीचा मत कर दो । यदि आज तुम इस तरह चले जाओगे तो मै अब किसीके समीप कभी अपना मुँह ऊँचा करके खड़ी न हो सकूँगी । ”

हाथका बैग नीचे रखकर एक चौकीपर बैठ गया और बोला, “ अच्छा, आज तुम्हारे-हमारे बीच अन्तिम फैसला हो जाय । तुम्हारा आजका आचरण मैने माफ किया । किन्तु, मैने बहुत विचार करके देखा है कि हम-दोनोंका मिलना-जुलना अब नहीं हो सकगा । ”

प्यारीने अपना अत्यन्त उत्कण्ठित मुँह मेरे मुँहकी ओर उठाकर डरते हुए पूछा, “ क्यों ? ”

मै बोला, “ अप्रिय सत्य सह सकोगी ? ”

प्यारीने गर्दन हिलाकर अस्फुट स्वरमे कहा, “ हाँ, सह सकूँगी । ”

किन्तु, किसी आदमीके व्यथा सहनेको तैयार होते ही कुछ व्यथा देनेका कार्य सहज नहीं हो जाता । मुझे बहुत देरतक चुपचाप बैठकर सोचना पड़ा । किन्तु, मैने स्थिर कर लिया कि आज किसी तरह भी अपना इरादा नहीं बदलूँगा, इसीलिए, अन्तुमे मैने धीरेसे कहा, “ लक्ष्मी, तुम्हारा आजका व्यवहार माफ करना कितना ही कठिन क्यों न हो, मैने माफ किया । किन्तु, तुम स्वयं इस लोभको किसी तरह नहीं छोड़ सकोगी । तुम्हारे पास बहुत धन-दौलत है,—

बहुत-सा रूप-गुण है। बहुतोपर तुम्हारा असीम प्रभुत्व भी है। सत्कारमें इससे बढकर लोभकी वस्तु और कोई नहीं है। तुम मुझे प्यार कर सकती हो, श्रद्धा कर सकती हो, मेरे लिए अनेक दुःख भी उठा सकती हो, किन्तु इस मोहको किसी तरह भी नहीं काट सकोगी।”

राजलक्ष्मीने मृदु कण्ठसे कहा, “अर्थात्, इस तरहका काम मैं बीच-बीचमें करूँगी ही ?”

जवाबमें मैं केवल मौन हो रहा। वह खुद भी कुछ देर चुप रहकर बोली, “उसके बाद ?”

“उसके बाद एक दिन ताशकें मकानकी तरह सब गिर पड़ेगा। उस दिनकी उस हीनतासे तो यही भला है कि आज मुझे हमेशाके लिए रिहाई दे दो,—तुम्हारे समीप मेरी यही प्रार्थना है !”

प्यारी बहुत देरतक मुँह नीचा किये चुपचाप बैठी रही। इसके बाद जब उसने मुँह उठाया तब देखा, उसकी आँखोंसे पानी गिर रहा है। उसे आँचलसे पोछ पृच्छा, “क्या मैंने कभी तुम्हें कोई छोटा कार्य करनेके लिए प्रवृत्त किया है ?”

इस गिरती हुई अश्रु-धाराने मेरे सयमकी भीतपर चोट पहुँचाई, किन्तु, बाहरसे मैंने उसे किसी तरह प्रकट नहीं होने दिया। शान्त दृढ़ताके साथ कहा, “नहीं, किसी दिन नहीं। तुम स्वयं छोटी नहीं हो, छोटा काम तुम स्वयं कभी कर नहीं सकती, दूसरेको भी नहीं करने दे सकती।”

फिर कुछ ठहरकर कहा, “किन्तु, दुनिया तो मनसा पण्डितकी पाठशालाकी उस राजलक्ष्मीको पहिचानेगी नहीं। वह तो पहिचानगी सिर्फ पटनाकी प्रसिद्ध प्यारीबाईको। तब दुनियाकी नजरोंमें मैं कितना छोटा हो जाऊँगा, सो तुम क्या नहीं देख सकती ? बतलाओ, तुम उसे किस तरह रोकांगी ?”

राजलक्ष्मीने एक लम्बी साँस छोडकर कहा, “किन्तु, उसे तो सचमुचमें छोटा होना नहीं कहते।”

मैंने कहा, “भगवान्की नजरमें न हो, किन्तु सत्कारकी आँखें भी तो उपेक्षा करनेकी चीज नहीं हैं लक्ष्मी !”

राजलक्ष्मीने कहा, “किन्तु, उन्हींकी नजरको ही तो सबसे पहले मानना उचित है।”

मैंने कहा, “ एक तरहसे यह बात सच है। किन्तु, उनकी नजर तो हमेशा दीख नहीं पड़ती। जो दृष्टि ससारमे दस आदमियोंके भीतरसे प्रकाश पाती है, वह भी तो भगवान्की ही दृष्टि है, राजलक्ष्मी ! इसे भी तो अस्वीकार करना अन्याय है ! ”

“ इसी डरसे तुम मुझे जन्म-भरके लिए छोड़कर चले जाओगे ! ”

मैं बोला, “ फिर मिलूँगा। तुम कहीं भी क्यों न होओ, बर्मा जानेके पहले मैं एक दफे और भी तुमसे मिल जाऊँगा। ”

राजलक्ष्मी तेजीके साथ सिर हिलाकर रुआसे स्वरसे कह उठी, “ जाते हो तो जाओ। किन्तु, तुम मुझे चाहे जैसा क्यों न समझो, मुझसे बढ़कर अपना तुम्हारा और कोई नहीं है। पर उसी मुझको त्याग कर जाना, दस आदमियोंकी निगाहमे धर्म है,—यह बात मैं कभी स्वीकार नहीं करूँगी। ” इतना कहकर वह तेजीसे कमरा छोड़कर चली गई।

घड़ी निकालकर देखा, अब भी समय है, अब भी शायद एक बजेकी गाड़ी मिल जाय। चुपचाप बैग उठाकर धीरेसे उतरकर मैं गाड़ीमे जा बैठा।

इनामके लोभसे गाड़ीने प्राणपणसे दौड़कर स्टेशन पहुँचा दिया। किन्तु, उसी क्षण पश्चिमकी ट्रेनने प्लेटफार्म छोड़ दिया। पृष्ठनेसे मालूम हुआ कि आध घण्टे बाद ही एक ट्रेन कलकत्तेकी ओर जायगी। सोचा, चलो, यही अच्छा है, गाँवका मुँह बहुत दिनसे नहीं देखा,—उस जङ्गलमे ही जाकर बाकीके कुछ दिन काट दूँ।

इसलिए, पश्चिमके बदले पूर्वका टिकिट खरीदकर आध घण्टेके बाद एक विपरीत-गामिनी भाफकी गाड़ीमे बैठकर काशीसे चल दिया।

## १६

बहुत दिनों बाद फिर एक दिन शामको गाँवमे आकर प्रवेश किया। मेरा मकान उस समय सग-सम्बन्धी रिश्तेदारों तथा उनके भी रिश्तेदारोंसे भरा हुआ था। बड़े मजेसे सारे घरको घेरकर उन्होंने अपनी घर-गिरस्ती फैला रखी थी। कहीं सुई रखनेके लिए भी जगह नहीं थी !

मेरे एकाएक आ पहुँचने और वहाँ रहनेके इरादेको सुनकर आनन्दके मोरे उनका चेहरा स्याह हो गया ! वे कहने लगे, “ आहा ! यह तो सुखकी बात

है ! इस बार ब्याह करके संसारी बन जाओ श्रीकान्त, हम लोग देखकर अपनी आँखें ठडी करे । ”

मैंने कहा, “ इसीलिए तो आया हूँ । इस समय कमसे कम मेरी मॉका कमरा खाली कर दो, मैं अपने हाथ-पाँव फैलाकर जरा लेट रहूँ । ”

मेरे पिताकी ममेरी बहिन अपने पति-पुत्रके साथ कुछ दिनोंसे रह रहीं थीं । वे आकर बोलीं, “ ठीक ही तो कहते हो । ”

मैंने कहा, “ अच्छा, अच्छा, न हो तो मैं बाहरके कमरेमें ही पढ़ रहूँगा । ”

जाकर देखा,—एक कोनेमें सुखी और एक कानमें चूनेका ढेर लगा हुआ है । उसके भी ‘ मालिक ’ बोले, “ ठीक तो है । देखता हूँ कि ये सब चीजे देख-सुनकर जरा हडानी पड़ेगी । सो कमरा तो छोटा नहीं है, तबतक न हो, तो इस किनारे एक तख्तपोश बिछाकर,—क्या कहते हो श्रीकान्त ? ”

मैंने कहा, “ अच्छा, रात-भरके लिए न हो तो यही सही । ”

वास्तवमें मैं इतना थक गया था कि मालूम होता था जहाँ भी हो जरा-सी सोनेको जगह-भर मिल जाय तो जानमें जान आये । बर्माकी उस बीमारीके बादसे अबतक शरीर पूरी तौरसे स्वस्थ और सबल नहीं हो पाया था । भीतर-ही-भीतर एक तरहका अवसाद प्रायः ही अनुभव करता था । इसीसे शामके बाद जब माथा दुखने लगा तब विशेष अचरज नहीं हुआ ।

नई बनी हुई बहिनने आकर कहा, “ अरे, यह तो गरमी चढ़ गई है । भात खाकर सोनेसे ही चली जायगी । ”

तथास्तु । वही हुआ । गुरुजनकी आज्ञा शिरोधार्य करके गर्मी दूर करनेके लिए भात खाकर शय्या ग्रहण कर ली । पर सुबह नींद टूटी,—खूब अच्छी तरह खुलार लिये हुए ।

दीदिने शरीरपर हाथ रखकर कहा, “ कुछ नहीं, यह तो मलेरिया है, इसमें भोजन किया जा सकता है । ”

किन्तु आज होंमें हों न मिला सका । बोला, “ नहीं जीजी, मैं अबतक तुम्हारे मलेरिया-राजाकी प्रजा नहीं बना हूँ । उनकी दुहाई देकर अत्याचार किया जाना शायद मैं सहन नहीं कर सकूँ । आज मेरी लघन है । ”

सारी रात गुजरी, दूसरा दिन गुजरा, उसके बादका दिन भी कट गया किन्तु खुलारने पीछा नहीं छोड़ा । बल्कि, उसे अधिकाधिक बढ़ते देख मन-ही-मन

व्याकुल हो उठा। गोविन्द डाक्टर इस बेला उस बेला देखने आने लगे। नाड़ी पकड़कर, जीभ देखकर, पेट ठोककर 'सुस्वादु' ओषधियोंकी योजना कर केवल 'लागतके दाम' भर लेने लगे; किन्तु, एक-एक दिन करके मारा सप्ताह गुज़र गया। मेरे पिताके मामा,—मेरे बाबा, आकर बोले, 'इसीलिए तो भइया, मैं कहता हूँ कि वहाँ खबर पठा दो,—तुम्हारी फुआको आ जाने दो। बुखार तो जैसे—”

बात पूरी न होनेपर भी मैं समझ गया कि बाबा कुछ मुश्किलमें पड़ गये हैं। इस तरह और भी चार-पाँच दिन बीत गये, किन्तु, बुखारमें कोई फर्क नहीं हुआ। उस दिन सुबह गोविन्द डाक्टरने आकर यथारीति दवाई देकर तीन दिनके बाकी 'लागतके दाम' माँगे। शय्यामें पड़े पड़े किसी तरह हाथ बढ़ाकर अपना बैग खोला,—देखा तो मनीबैग गायब है! अतिशय गड़बड़ होकर मैं उठ बैठा। बैगको औधा करके, हरएक चीज अलग अलग करके, ग्लाज़ की किन्तु, जो नहीं था सा नहीं मिला।

गोविन्द डाक्टर मामला समझकर चिन्तित हो बार बार सवाल करने लगा, “कुछ चला गया है क्या?”

मैंने कहा, “नहीं, कुछ भी नहीं गया।”

किन्तु, उनकी दवाका मूल्य जब मैं नहीं दे सका तब वे समझ गये। स्तम्भितकी तरह कुछ देर खड़े रहकर उन्होंने पूछा, “थे कितने?”

“कुछ थोड़े-से।”

“चाबीको जरा सावधानीसे रखना चाहिए भइया। खैर, तुम पराये नहीं हो। रुपयोंकी चिन्ता न करना। अच्छे हो जाओ, उसके बाद जब सुभीता हो भेज देना। इलाजमें कोई कसर न होगी। इतना कहकर डाक्टर साहब गैर होकर भी परम आत्मीयसे भी अधिक सान्त्वना देकर चले गये। उनमें कह दिया कि, “यह बात कोई सुन न पावे।”

डाक्टर साहब बोले, “अच्छा, अच्छा, देखा जायगा।”

देहातमें विश्वासपर रुपये उधार देनेकी चाल नहीं है। रुपया ही क्यों, एक चवन्नी भी खाली हाथ उधार माँगनेपर लोग समझते हैं कि यह आदमी खालिस दिहणी कर रहा है। क्योंकि, संसारमें इतना नासमझ भी कोई है जो खाली

हाथ उधार चाहता है ?—इस बातकी देहातके लोग कल्पना भी नहीं कर सकते। अतएव, मैंने यह कोशिश भी नहीं की। पहलेसे ही स्थिर कर लिया था कि इसकी सूचना राजलक्ष्मीको नहीं दूँगा। जरा स्वस्थ हो जाऊँ तब जो हो सकेगा करूँगा। मनमें सभ्यतः यह सकल्प था कि अभयाको पत्र लिखकर रुपये मँगाऊँगा। किन्तु, इसके लिए समय नहीं मिला। सहसा सेवा-सुश्रूषाका सुर भी 'तारा' से 'उदारा' में उतर पड़ते ही समझ गया कि मेरी विपत्तिकी बात मकानके भीतर छिपी नहीं रही है।

परिस्थितिको सक्षेपमें जताकर राजलक्ष्मीको एक चिट्ठी लिखी अवश्य, किन्तु उससे मैं अपने आपका इतना हीन, इतना अपमानित, जान पड़ने लगा कि किसी तरह भी उसे न भेज सका,—फाड़कर फेंक दिया। दूसरा दिन इसी तरह कट गया। किन्तु, इसके बादके दिनने किसी तरह भी कटना न चाहा। उस दिन किसी आरामे कोई भी रास्ता न देख पाकर अन्तमें एक तरहसे जानपर खेलकर ही कुछ रुपयेके लिए राजलक्ष्मीको पत्र लिखकर पटना और कलकत्तेके ठिकाने-पर भेज दिये।

वह रुपय भेजगी, इसमें जरा भी सन्देह नहीं था, फिर भी, उस दिन सुबहसे ही मानो एक प्रकारके उत्काण्ठित संशयसे पोस्ट-मेनकी आशामें, सामनेकी खुली खिडकीमेंसे रास्तेके ऊपर अपनी दृष्टि बिछाये हुए, उन्मुख हो रहा।

समय निकल गया। आज अब उसकी आशा नहीं है, ऐसा सोचकर कस्बत बदलनेकी तैयारी कर रहा था कि उसी समय दूरपर एक गाड़ीके शब्दसे चकित होकर तकियेपर भार देकर उठ बैठा। गाड़ी आकर ठीक सामने ही खड़ी हो गई। देखता हूँ, कोचवानक बगलमें रतन बैठा है। उसके नीचे उतरकर गाड़ीका दरवाजा खोलते ही जो दिखाई दिया, उसपर सत्य मानकर विश्वास करना कठिन हो गया।

प्रकट रूपसे दिनके समय इस गाँवके रास्तेपर राजलक्ष्मी आकर खड़ी हो सकती है, यह मेरी कल्पनाके भी परेकी बात थी।

रतन बोला, “य हैं बाबूजी।”

राजलक्ष्मीने केवल एक बार मेरे मुँहकी ओर देखा। गाड़ीवान बोला, “मा, देर लगेगी ? घोड़ा खोल दूँ ?”

“ जरा ठहरो । ” कहकर उसने अविचलित धीर-पद रखते हुए मेरे कमरेमें प्रवेश किया । प्रणाम करके, पैरोंकी धूलि मस्तकपर लगाकर, और हाथोंसे मस्तक और छातीका उच्चाप देखकर, कहा, “ इस समय तो अब बुखार नहीं है । उस जोर सात बजेकी गाड़ीसे जाना हो सकेगा ? घोड़े छोड़ देनेको कह दूँ ? ”

मैं अभिभूतकी तरह उसके मुँहकी ओर निहार रहा था । बोला, “ दो दिनसे बुखार आना तो बन्द है । किन्तु, क्या मुझे आज ही ले चलना चाहती हो ? ”

राजलक्ष्मी बोली, “ न हो तो आज रहने दो । रातमें चलनेकी जरूरत नहीं, सरदी लग सकती है, कल सुबह ही चलेगे । ”

इतनी देरमें जैसे मैं होशमें आ गया । बोला, “ इस गाँवमें, इस महलके बीच, तुम आई किस साहससे ? तुम क्या सोचती हो कि यहाँ तुम्हें कोई पहिचान नहीं सकेगा ? ”

राजलक्ष्मीने सहजमें ही कहा, “ भले ही पहिचान ले । यहीं तो मैं पैदा हुई और आदमी बनी और यहींपर लोग मुझे पहिचान न सकेगे ? जो देखेगा वही पहिचान लेगा । ”

“ तब ? ”

“ क्या कौन बताओ ? मेरा भाग्य ! नहीं तो, तुम यहाँ आकर बीमार ही क्यों पड़ते ? ”

“ आई क्यों ? रुपये मँगाये थे, रुपये भेज देनेसे ही तो चल जाता ! ”

“ सो क्या कभी हो सकता है ! ऐसी बीमारीकी खबर सुनकर क्या केवल रुपय भेजकर ही स्थिर रह सकती हूँ ? ”

मैंने कहा, “ तुम तो शायद स्थिर हो गई, किन्तु मुझे तो बहुत ही अस्थिर कर दिया । अभी ही यहाँ सब आ पड़ेगे, तब तुम अपना मुँह किस तरह दिखाओगी, और मैं ही क्या जवाब दूँगा ? ”

राजलक्ष्मीने जवाबमें केवल एक बार और अपने ललाटको छूकर कहा, “ जवाब और क्या दोगे,—मेरा भाग्य ! ”

उसकी बेपर्वाही और उदासीनतासे अत्यन्त असहिष्णु होकर बोला, “ भाग्य तो ठीक है ! किन्तु लज्जा-शर्मको क्या एकबारगी ही चोंट बैठी हो ? यहाँ मुँह दिखाने भी तुम्हें हिचकिचाहट नहीं हुई ? ”

राजलक्ष्मीने वैसे ही उदास कण्ठसे जवाब दिया, “ मेरी लाज-शरम जो कुछ है सो इस समय बस तुम ही हो । ”

इसके बाद अब और कहूँ ही क्या ! सुनूँ भी क्या ! आँखें मूँदकर चुपचाप लेट रहा ।

कुछ देर बाद पूछा, “ बकूका विवाह निर्विघ्न हो गया ? ”

राजलक्ष्मी बोली, “ हाँ । ”

“ अभी कहाँसे आ रही हो ? कलकत्तेसे ? ”

“ नहीं पटनेसे । वहीपर तुम्हारी चिट्ठी मिली थी । ”

“ मुझे कहाँ ले जाओगी ? पटने ? ”

राजलक्ष्मीने कुछ सोचकर कहा, “ एक बार तो वहाँ तुम्हें जाना ही पड़ेगा । पहले कलकत्ते चले चले, वहाँपर तुम्हें दिखा लें, उसके बाद तन्दुरुस्त होनेपर—”

मैंने सवाल किया, “ किन्तु, इसके बाद भी मुझे पटना क्यों जाना पड़ेगा ? ”

राजलक्ष्मी बोली, “ दान-पत्रकी तो वही रजिस्टरी करानी पड़ेगी । लिखा-पढ़ी एक तरहसे सब कर आई है किन्तु तुम्हारे हुक्मके बिना तो कुछ हो न सकेगा । ”

अत्यन्त अचरजके साथ पूछा, “ किस बातका दान-पत्र ? किसके नाम ? ”

राजलक्ष्मी बोली, “ दोनो मकान तो बकूको ही दिये हैं । केवल काशीका मकान गुरुदेवको देना विचारा है । और कम्पनीके कागज, गहने वगैरहका हिस्सा-बॉट भी अपनी समझ-सूझक अनुसार एक तरहसे कर आई है । अब तुम्हारे कहने-भरकी—”

मेरे अचरजकी सीमा नहीं रही । बोला, “ ऐसी अवस्थामें अब तुम्हारा खुदका और क्या रह गया ? बकू यदि तुम्हारा भार न ले तो ? अब उसकी खुदकी गिरस्ती हो गई, अन्तमें यदि वह भी तुम्हें खानेको न दे तो ? ”

“ क्या मैं यह चाहती हूँ ? निजका सब-कुछ दान देकर क्या उसीक हाथका दिया खाऊँगी ? तुम भी खूब हो । ”

धीरजको और न समझाल सकनेके कारण मैं उठकर क्रुद्ध कण्ठसे बोला, “ हरिश्चन्द्रके समान यह दुर्बुद्धि तुम्हें दी किसने ? खाओगी क्या ? बुढ़ापेमें किसकी गलप्रह बनने जाओगी ? ”



राजलक्ष्मी बोली, “तुम्हें गुस्सा करनेकी जरूरत नहीं है, तुम लेट जाओ । जिसने मुझे यह बुद्धि दी है, वही मुझे खानेको देगा । मैं हजार बूढ़ी हो जाऊँगी, वह मुझे कभी गलग्रह नहीं समझेगा । तुम फिजूल मिर गर्म मत करो,—शान्तिसे लेट रहा । ”

मैं शान्त होंकर लेट रहा । सामनेकी खुली खिड़कीसे झूबते हुए सूर्यकी किरणोंसे रंगा हुआ विचित्र आकाश दीख पड़ा । स्वप्नाविष्टकी तरह निर्निभेष दृष्टिसे उसी ओर निहारते निहारते जान पड़ने लगा,—मानो एक अद्भुत शांभा और सौन्दर्यमे सारा विश्व-ब्रह्माण्ड बहा जा रहा है । तीनों लोकोंके बीच रोग-शोक, अभाव-अभियोग, ईर्ष्या-द्वेष, अब कहीं भी कुछ नहीं है ।

इस निर्वाक निस्तब्धतामे मग्न रहकर दोनोंने कितना समय बिता दिया, समझता हूँ, इसका किसीने हिसाब ही नहीं किया । सहसा दरवाजेके बाहिर मनुष्यके गलेकी आवाज सुनकर हम दोनों ही चौक पड़े और राजलक्ष्मीके शय्या छोड़नेके पहले ही डाक्टर साहबने प्रसन्न बाबाको साथमे लिये अन्दर प्रवेश किया । किन्तु, उसके ऊपर दृष्टि पड़ते ही वे रुककर खड़े हो गये । बाबा जब दिवा-निद्रा ले रहे थे तब यह खबर उनके कानोमे अवश्य गई थी कि कोई बन्धु कलकत्तेसे गाड़ी लेकर मेरे पास आये हैं, किन्तु वह कोई स्त्री हो सकती है यह शायद किसीकी कल्पनामे भी नहीं आया था । इसीलिए, शायद अब तक घरकी स्त्रियाँ भी बाहर नहीं आई थी ।

बाबाजी अत्यन्त विचक्षण आदमी थे । उन्होंने कुछ देर राजलक्ष्मीके नीचे झुकं हुए मुखकी ओर देखकर कहा, “यह लड़की कौन है, श्रीकान्त ! कुछ पहिचानी हुई-सी मालूम होती है । ”

डाक्टर साहब भी प्रायः साथ ही साथ कह उठे, “छोटे काका, मुझे भी ऐसा लगता है जैसे इन्हें कहीं देखा है । ”

मैंने तिरछी नजरसे देखा, राजलक्ष्मीका सारा मुख-मण्डल जैसे मुर्देकी तरह फक हो गया है । उसी क्षण जैसे कोई मेरे हृदयके भीतरसे बोल उठा, ‘श्रीकान्त, इस सर्वस्व-न्यागिनी स्त्रीने केवल तुम्हारे लिए ही स्वेच्छासे यह दुख अपने सिरपर उठा लिया है । ’

एक-बारगी सारी देह रोमांचित हो उठी, मन-ही-मन बोला, मुझे सत्यसे

मतलब नहीं, आज मैं मिथ्याको ही सिरपर धारण कल्लंगा और दूसरे ही क्षण उसके हाथको जरा दबाकर बोला, “तुम अपने पतिकी सेवा करने आई हो, तुम्हें लाज किस बातकी है राजलक्ष्मी ! ये बाबा और डाक्टर साहब हैं, इनको प्रणाम करो ।”

पल-भरके लिए दोनोंकी चार आँखें हो गई, इसके बाद उसने उठकर जमीनपर सिर टेककर दोनोंको प्रणाम किया ।

द्वितीय पर्व समाप्त

